

ਤਵਾਰੀਖ ਖਾਲਸਾ ( ੫੬੦ ) ਗੁਰੂ ੨ ਹਿੰਸਾ ੨

ਚਰਚਾ ਅਭਿਆਸ ਕਰਨਾ “ਜਾ ਬੋਲੇ ਤਾ ਬ੍ਰਹਮਗਿਆਨ ।  
ਅਹਿਨਿਸ ਜਾਗੈ ਰਹੈ ਧਿਆਨ ।” ਏਸਦਾ ਨਾਮ  
ਨਿਧਿਆਸਨ ਹੈ ॥ ਆਤਮਾ ਸਮੇਤ ਸਾਰੇ ਚਰਾਚਰ  
ਨੂੰ ਬ੍ਰਹਮ ਦੇਖਣਾ “ਬ੍ਰਹਮ ਦੀਸੈ ਬ੍ਰਹਮ ਸੁਣੀਐ ਬ੍ਰਹਮ  
ਬ੍ਰਹਮ ਵਖਾਣੀਐ ॥ ਆਤਮ ਪਸਾਰਾ ਕਰਣ ਹਾਰਾਤਿਸ  
ਬਿਨਾ ਨਹੀ ਜਾਣੀਐ ॥” ਏਹ ਸਾਖਿਆਤ ਗਿਆਨ ਹੈ ॥

ਭਾਵੇਂ ਗਿਆਨ, ਜੋਗ, ਭਗਤੀ ਸੰਛੇਪ ਕਰਕੇ ਤਿਹਾਂ  
ਦੇ ਸਰੂਪ ਦਿਖਾਏਗਏਹਨ, ਪਰੰਤੂ ਗੁਰੂ ਨਾਨਕ ਸਾਹਿਬ  
ਜੀ ਦੇ ਮਤ ਵਿਚ ਅਨੰਨ ਭਗਤੀ, ਸਹਿਜ, ਵੈਰਾਗ,  
ਗਿਆਨ ਜੋਗ ਹੀ ਪਰਮਾਣ ਹੈ, ਅਰਥਾਤ ਵਰਤਣ  
ਭਗਤੀ, ਮੁਖਯ ਵੈਰਾਗ ਤੇ ਧਾਰਣ ਗਿਆਨ ਏਹੋ  
ਰੀਤਿ ਹੈ । ਏਹ ਉਪਦੇਸ਼ ਤੇ ਵੀਚਾਰ ਓਨ੍ਹਾਂ ਤਿਹਾਂ  
ਸਿੱਖਾਂ ਦੁਆਰਾ ਸਾਰੀ ਸੰਗਤ ਨੇ ਸੁਣਕੇ ਓਹੋ ਮਤ ਦ੍ਰਿੜ੍ਹ  
ਧਾਰਨ ਕਰ ਲਿਆ ਜੋ ਹੁਣ ਤਕ ਗੁਰੂ ਜੀ ਦੇ ਸਿੱਖਾਂ  
ਵਿਚ ਪ੍ਰਚਲਤ ਹੈ । ਇਸੇ ਪ੍ਰਕਾਰ ਹਰ ਵੇਲੇ ਗੁਰੂ  
ਅੰਗਦ ਜੀ ਦੇ ਪਾਸ ਸਤਸੰਗ ਦਾ ਪਰਚਾ ਲੰਗਰ ਦਾ  
ਖਰਚਾ ਤੇ ਹਰਿ ਚਰਚਾ ਬਣੇ ਰੰਹਦੇ । ਸ੍ਰੀ ਮਾਤਾ ਖੀਵੀ  
ਜੀ (ਗੁਰੂ ਕੇ ਮਹਿਲ) ਆਪ ਲੰਗਰ ਵਿਚ ਬੈਠਕੇ  
ਕੜਾਹ ਪ੍ਰਸਾਦ ਤੇ ਖੀਰ ਵਰਤਾਯਾ ਕਰਦੀ ਤੇ ਮੇਵਾ  
ਲੰਗਰ ਦੀ ਬਹੁਤ ਕਰਿਆ ਕਰਦੀ । ਏਹ ਸੰਮਤ  
੧੬੩੯ ਥਿਃ ਨੂੰ ਦੇਹ ਤਿਆਗ ਗਈ । ਭਾਈ  
ਕਿਦਾਰਾ ਤੇ ਜੋਧਾ ਏਹ ਦੋਵੇਂ ਮੁਖੀਏ ਲਾਂਗਰੀ ਸੇ,  
ਐਸੀ ਸਾਫ ਨੀਤਿ ਤੇ ਉਦਾਰਤਾ ਨਾਲ ਪ੍ਰਸਾਦ ਵਰਤਾ-

ਉਦੇ ਜੋ ਕਦੇ ਕੋਈ ਚੀਜ਼ ਨਹੀਂ ਘਟਦੀ ਸੀ । ਭਾਈ  
ਮੱਲੂ ਸਾਹ ਖਜ਼ਾਨਚੀ, ਬਾਬਾ ਬੁੱਢਾ, ਖੇਮਾ, ਧੀਰੂ,  
ਸਾਧਾਰਣ, ਲਾਲੋ ਆਦਿਕ ਭਾਵੇਂ ਅਨੰਤ ਸਿੱਖ ਸੇਵਾ  
ਭਗਤੀ ਕਰਨ ਵਿੱਚ ਗੁਰੂ ਜੀ ਪਾਸ ਤਤਪਰ ਰੰਹਦੇ  
ਸੇ, ਪਰੰਤੂ ਅਮਰਦਾਸ ਜੀਨੂੰ (ਜਿਨ੍ਹਾਂ ਦੀ ਸੇਵਾ ਭਗਤੀ  
ਦਾ ਬਰਨਨ ਉਨ੍ਹਾਂ ਦੇ ਜੀਵਨ ਚੌਰਿਤ੍ਰ ਵਿੱਚ ਹੋਵੇਗਾ)  
ਸਭ ਤੋਂ ਅਧਿਕ ਸਮਰੱਥ ਏਸ ਗੁਰਿਆਈ ਦੇ ਭਾਰ ਨੂੰ  
ਨਿਬਾਹੁਣ ਵਾਲੇ ਦੇਖ ਕੇ ਗੁਰੂ ਅੰਗਦ ਜੀ ਨੇ ਸੰਗਤ  
ਅਤੇ ਪੁੱਤ੍ਰਾਂ ਦੇ ਰੋਬਰੂ ਬਸੰਤ ਪੰਚਮੀ ਸੰ: ੧੬੦੯ ਥਿ:  
ਨੂੰ ਸਵਾ ਸੌ ਰੁਪਏ ਦਾ ਕੜਾਹ ਪ੍ਰਸ਼ਾਦ ਕਰਾ ਕੇ ਅਮਰ  
ਦਾਸ ਜੀ ਨੂੰ ਆਪਣੀ ਗੁਰਿਆਈ ਦੀ ਗੱਦੀ ਉਪਰ  
ਬੈਠਾ ਕੇ ਪੰਜ ਪੈਸੇ ਇਕ ਨਾਲੀਏਰ ਅੱਗੇ ਧਰ  
ਇੰਨ ਪ੍ਰਕਰਮਾ ਕਰਕੇ ਮੱਥਾ ਟੇਕ ਦਿੱਤਾ ਅਤੇ ਹੋਰ  
ਸਭ ਸਿੱਖਾਂ ਪੁੱਤ੍ਰਾਂ ਪਾਸੋਂ ਟਿਕਾ ਕੇ ਅਪਣੀ ਜਗ੍ਹਾ ਗੁਰੂ  
ਥਾਪ ਦਿੱਤਾ, ਦੋ ਮਹੀਨੇ ਪਿੱਛੋਂ ਚੇਤ ਸੁਦੀ ਤੀਜ ਨੂੰ  
ਵਡਾ ਭਾਰੀ ਜੱਗਜ ਕਰਾਇਆ । ਸਰਬ ਪ੍ਰਕਾਰ ਦੇ  
ਭੋਜਨ, ਬਸਤ੍ਰ ਗ੍ਰੀਬਾਂ, ਅਨਾਥਾਂ ਤੇ ਅਧਿਕਾਰੀ ਸਾਧੂਆਂ  
ਨੂੰ ਦੇ ਕੇ ਚੌਥ ਨੂੰ ਅੰਮ੍ਰਿਤ ਵੇਲੇ ਇਸ਼ਨਾਨ ਕਰ ਨਵੀਨ  
ਪ੍ਰਸ਼ਾਦੀ ਪਹਿਨ ਪਦਮ ਆਸਨ ਕਰਕੇ ਬ੍ਰਹਮ ਰੰਧਰ ਨੂੰ  
ਫੌੜ ਕੇ ਸੱਚ ਖੰਡ ਵਿੱਚ ਪ੍ਰਵੇਸ਼ ਕਰ ਗਏ ॥

ਏਹਨਾਂ ਨੇ ਆਪਣਾ ਦੇਹਰਾ ਪਹਿਲੇ ਹੀ ਬਣਾਲਿਆ  
ਸੀ, ਏਥੇ ਹੁਣ ਹਰ ਸਾਲ ਜਗਜ ਤੇ ਮੇਲਾ ਭਰਦਾ ਹੈ,  
ਸਿੱਖਾਂ ਦੇ ਰਾਜ ਸਮੇਂ ਏਸ ਨਾਲ ਬਹੁਤ ਜਾਗੀਰ ਸੀ,

ਭਵਾਰੀਖ ਖਾਲਸਾ ( ੫੬੨ ) ਗੁਰੂ ੨ ਹਿੱਸਾ ੨

ਹੁਣ ਭੀ ਦੋ ਹਜ਼ਾਰ ਦੇ ਲਗ ਪਗ ਹੈ ॥

ਏਹ ਗੁਰੂ ਸਾਹਿਬ ਵੈਸਾਖ ਸੁਦੀ ੧ ਸੰਃ ੧੫੬੧ ਬਿਃ  
ਨੂੰ ਨਾਂਗੇ ਦੀ ਸਰਾਇ (ਮੁਕਤਸਰ) ਵਿੱਚ ਪ੍ਰਗਟੇ, ੩੫  
ਬਰਸ ਦੇ ਮਹੀਨੇ ੯ ਦਿਨ ਦੀ ਉਮਰ ਵਿੱਚ ਗੱਦੀ ਬੈਠੇ,  
੧੨ ਬਰਸ ੯ ਮਹੀਨੇ ੬ ਦਿਨ ਗੁਰਿਆਈ ਕਰ ੪੭  
ਬਰਸ ੧੧ ਮਹੀਨੇ ੩ ਦਿਨ ਕੁੱਲ ਉਮਰ ਭੋਗ ਕੇ ਚੇਤ  
ਸੁਦੀ ਚੌਥ ਬੁੱਧ ਵਾਰ ਸੰਮਤ ੧੬੦੯ ਬਿਃ ਨੂੰ ਚਾਰ  
ਘੜੀ ਦਿਨ ਚੜ੍ਹੇ ਖਡੂਰ ਸਾਹਿਬ ਵਿਖੇ ਜੋਤੀ ਜੋਤ  
ਸਮਾਏ ॥



### ਸ੍ਰੀ ਗੁਰੂ ਅਮਰਦਾਸ ਸਾਹਿਬ ਜੀ

ਏਹ ਸ੍ਰੀ ਗੁਰੂ ਸਾਹਿਬ ਸੂਰਜ ਬੰਸੀ ਰਾਮਚੰਦ੍ਰ ਜੀ  
ਦੇ ਭਰਾ ਭਰਥ ਜੀ ਦੇ ਬੰਸ ਵਿੱਚੋਂ ਤੇਜਭਾਨ ਭੱਲੇ ਖੱਤ੍ਰੀ  
ਦੇ ਘਰ ੨੭ ਵੈਸਾਖ ਸੁਦੀ ੧੧ ਸੰਮਤ ੧੫੩੬ ਬਿਃ  
ਤੇ ੧੪੭੯ ਈਸਵੀ ਨੂੰ ਸ਼ੁੱਕਰਵਾਰ ਪਹਿਰ ਰਾਤ ਰਹੀ  
ਕ੍ਰਿਤਕਾ ਨਛੱਤ੍ਰ ਪਿੰਡ ਬਾਸਰ ਕੇ ਪਰਗਟੇ ਅੰਮ੍ਰਿਤਸਰ  
ਵਿਖੇ ਮਾਈ ਲੱਖਮੀ ਤਥਾ ਲੱਖੇ ਤੋਂ ਪ੍ਰਗਟ ਹੋਏ । ੧੧  
ਮਾਘ ਸੰਮਤ ੧੫੯੮ ਬਿਃ ਨੂੰ ਸਣਖੱਤ੍ਰੇ ਪਿੰਡ ਦੇਵੀ ਚੰਦ  
ਬਹਿਲ ਖਤ੍ਰੀ ਦੀ ਬੇਟੀ ਰਾਮ ਕੌਰ ਨਾਲ ਬਿਆਹੇ ਗਏ,  
ਜਿਨ੍ਹਾਂ ਦਾ ਸਾਹੁਰਾ ਨਾਮ ਮਨਸਾ ਦੇਈ ਚੱਖਿਆ । ਏਨ੍ਹਾਂ  
ਦੀ ਕੁੱਖੋਂ ੪ ਜੇਠ ਸੰਮਤ ੧੫੯੦ ਬਿਃ ਨੂੰ ਬੀਬੀ ਭਾਨੀ,  
੧੫ ਫਗਣ ਸੰਮਤ ੧੫੯੫ ਬਿਃ ਨੂੰ ਮੋਹਣ ਜੀ, ਪੰਜ

ਸੋਣ ਸੰ: ੧੫੯੮ ਬਿ: ਨੂੰ ਮੋਹਰੀ ਜੀ, ੭ ਚੇਤ  
ਸੰਮਤ ੧੬੦੧ ਬਿ: ਨੂੰ ਨਿਧਾਨੀ ਜੀ ਏਹ ਚਾਰ ਜੀਉ  
ਪੈਦਾ ਹੋਏ ॥

ਗੁਰੂ ਅਮਰਦਾਸ ਜੀ ਪਹਿਲੇ ਦਿਨੋਂ ਹੀ ਜਤੀ ਸਤੀ  
ਸੇ, ਅਤੇ ਸੀਲ ਸੁਭਾਵ, ਭਗਤੀ ਭਾਵ ਸੰਤ ਸੇਵਾ ਵਿਚ  
ਬਹੁਤ ਪ੍ਰੀਤ ਰਖਦੇ ਸੇ, ਦੂਜੇ ਤਿੰਨ ਭਰਾ ਏਨ੍ਹਾਂ ਦੇ  
ਖੇਤੀ ਅਤੇ ਹੱਟੀ ਕਰਦੇ ਸੇ, ਏਹ ਇਕ ਘੋੜੇ ਉਤੇ ਲੁਟ  
ਮਿਰਚ ਆਦਿਕ ਲੱਦਕੇ ਪਿੰਡਾਂ ਵਿਚ ਫਿਰਕੇ ਵੇਚਿਆ  
ਕਰਦੇ ਸੇ ਅਤੇ ਭਜਨ ਅਜੇਹੇ ਪ੍ਰੇਮ ਰਸ ਦੇ ਭਰੇ ਹੋਏ  
ਛਾਉਂਦੇ ਫਿਰਦੇ ਕਿ ਜਿਨ੍ਹਾਂ ਨੂੰ ਸੁਣਕੇ ਸਭ ਲੋਗ ਏਨ੍ਹਾਂ  
ਨੂੰ ਭਗਤ ਜੀ ਕੰਹਦੇ। ਏਨ੍ਹਾਂ ਦੇ ਜਪਤਪ, ਦਾਨਪੁੰਨ ਕਰਨ  
ਦਾ ਏਹੋ ਨਮੂਨਾ ਬਹੁਤ ਹੈ ਜੋ ੨੧ ਵਾਰੀ ਪੈਰੀਂ ਚੱਲਕੇ  
ਹਰਿਦੁਆਰ ਗੰਗਾ ਜੀ ਇਸ਼ਨਾਨ ਕੀਤੇ। ਅਨੇਕ ਮਾਘ  
ਮਹੀਨੇ ਰਿਖੀ ਕੇਸ਼, ਤਪੋ ਬਨ, ਜਾਕੇ ਕਲਪਵਾਸ ਤੇ  
ਸਤਸੰਗ ਕਰਦੇ ਰਹੇ ਅਤੇ ( ਹਰੇ ਰਾਮ ਹਰੇ ਰਾਮ ਰਾਮ  
ਰਾਮ ਚਰੇਹਰੇ ॥ ਹਰੇਕ੍ਰਿਸ਼ਨ ਹਰੇਕ੍ਰਿਸ਼ਨ ਕ੍ਰਿਸ਼ਨ ਕ੍ਰਿਸ਼ਨ  
ਕ੍ਰਿਸ਼ਨ ਹਰੇ ਹਰੇ) ਏਸ ਮੰਤ੍ਰ ਦਾ ਜਾਪ ਇਕ ਮਾਲਾ  
ਅਠਤ੍ਰੀ ਹਰ ਰੋਜ਼ ਫੇਰਦੇ ਹੁੰਦੇ। ਜਦ ਵੀਹਵੀਂ ਵਾਰੀ  
ਗੰਗਾ ਇਸ਼ਨਾਨ ਕਰ ਮੁੜ ਪਰਗਟੇ ਮੁਲਾਣੇ (ਮੋਹੜੇ)  
ਪਿੰਡ ਦੇ ਬਾਗ ਵਿਚ ਥਿਰਾਜੇ ਹੋਏ ਸੇ ਤਾਂ ਇਕ  
ਦੁਰਗਾ ਦੱਤ ਪੰਡਿਤ ਸਮੁੰਦ੍ਰੀਕ ਕੇਰਲ ਵਿਦਯਾ ਦੇ  
ਗਿਆਤਾ ਨੇ ਏਨ੍ਹਾਂ ਦੇ ਚਰਨ ਵਿਚ ਪਦਮ ਦਾ ਚਿੰਨ੍ਹ  
ਦੇਖਕੇ ਆਖਿਆ ਤੁਸੀਂ ਵਡੇ ਪੂਜ ਮਾਨਨੀਕ ਪੁਰਖ ਹੋਕੇ

ਤਵਾਰੀਖ ਖਾਲਸਾ ( ੫੬੪ ) ਗੁਰੂ ੨ ਹਿੱਸਾ ੨

ਪਾਤਸ਼ਾਹ ਸਦਾਓਗੇ, ਸੀਸ ਪਰ ਚੌਰ ਝੁਲੇਗਾ, ਰਾਜਾ  
ਪਰਜਾ ਤੁਹਾਨੂੰ ਨਜ਼ਰ ਭੇਟਾ ਦੇਕੇ ਮਿਲਿਆ ਕਰਨਗੇ।  
ਏਹ ਸੁਣਕੇ ਗੁਰੂ ਅਮਰਦਾਸ ਜੀ ਬੋਲੇ ਜੋ ਕਰਤਾਰ  
ਦੀ ਰਜਾ। ਜਦ ਓਸ ਪੰਡਿਤਨੂੰ ਚਾਰ ਆਨੇਦੀ ਮਿਠਾਈ  
ਦੇਣ ਲੱਗੇ ਤਾਂ ਓਸਨੇ ਸਹਿਜ ਸੁਭਾਵਕ ਪੁਛਿਆ—  
“ਆਪਦਾ ਗੁਰੂ ਕੌਣ ਹੈ?” ਏਨ੍ਹਾਂ ਆਖਿਆ ਗੁਰੂ ਤਾਂ  
ਅਜੇ ਕੋਈ ਨਹੀਂ ਲੱਭਾ, ਟੋਲ ਰਹੇ ਹਾਂ। ਪੰਡਤ ਨੇ ਆਖਿਆ  
ਨਿਗੁਰੇ ਦੇ ਹੱਥੋਂ ਮੈਂ ਕਦੇ ਕੁਛ ਨਹੀਂ ਲੀਤਾ, ਕਿਉਂਕਿ  
ਨਿਗੁਰੇ ਦਾ ਦਰਸ਼ਨ ਕਰਨਾ ਭੀ ਸ਼ਾਸਤ੍ਰ ਵਿਚ ਦੋਸ਼  
ਲਿਖਿਆ ਹੈ। ਸੋ ਜਦੋਂ ਗੁਰੂ ਧਾਰੋਗੇ ਤਦ ਕੁਛ  
ਲਵਾਂਗਾ ॥

### ਗੁਰੂ ਮਿਲਾਪ ਦਾ ਕਾਰਣ

ਗੁਰੂ ਅਮਰ ਦਾਸ ਜੀ ਨੂੰ ਤਾਂ ਓਸੇ ਦਿਨ ਤੋਂ ਅਜੇਹੀ  
ਚਟਪਟੀ ਲਗੀ ਜੋ ਰਾਤ ਦਿਨੇ ਸਤਿਗੁਰੂ ਦੀ ਖੋਜ ਵਿਚ  
ਲੱਗੇ ਫਿਰਨ, ਅਨੇਕ ਸਾਧੂ ਪੰਡਤ ਦੇਖੇ ਪਰ ਦਿਲ ਕਿਸੇ  
ਥਾਂ ਨਾ ਪਤੀਜਿਆ ਤੇ ਐਡਾ ਤੀਬਰ ਵੈਰਾਗ ਹੋਯਾ ਜੋ  
ਕੋਈ ਕੰਮ ਯਾ ਸੰਬੰਧੀ ਅੱਛਾ ਨਾ ਲੱਗੇ ਤੇ ਨੇਤ੍ਰਾਂ ਤੋਂ  
ਜਲ ਚਲਿਆ ਆਵੇ ॥

ਗੁਰੂ ਅੰਗਦ ਜੀ ਦੀ ਬੇਟੀ ਬੀਬੀ ਅਮਰੋ ਏਨ੍ਹਾਂ ਦੇ  
ਭਤੀਜੇ ਦੇ ਘਰ ਵਿਆਹੀ ਹੋਈ ਸੀ, ਓਹ ਅੰਮ੍ਰਤ ਵੇਲੇ  
ਰੋਜ਼ ਆਸਾ ਦੀ ਵਾਰ ਤੇ ਹੋਰ ਅਨੇਕ ਸ਼ਬਦ ਗੁਰੂ  
ਨਾਨਕ ਜੀ ਦੇ ਉਚਾਰੇ ਹੋਏ ਪ੍ਰੇਮ ਨਾਲ ਪੜ੍ਹਿਆ



ਕਰਦੀ ਸੀ । ਇਕ ਦਿਨ ਉਹ ਪ੍ਰੇਮ ਨਾਲ ਏਹ ਸ਼ਬਦ  
ਪੜ੍ਹ ਰਹੀ ਸੀ:—

### ਮਾਰੂ ਮਹਲਾ ੧ ਘਰੁ ੧ ॥

ਕਰਣੀ ਕਾਗਦੁ ਮਨੁ ਮਸਵਾਣੀ ਬੁਰਾ ਭਲਾ  
ਦੁਇ ਲੇਖ ਪਏ ॥ ਜਿਉ ਜਿਉ ਕਿਰਤਿ  
ਚਲਾਏ ਤਿਉ ਚਲੀਐ ਤਉ ਗੁਣ ਨਾਹੀ ਅੰਤ  
ਹਰੇ ॥੧॥ ਚਿਤ ਚੇਤਸਿ ਕੀ ਨਹੀ ਥਾਵਰਿਆ ॥  
ਹਰਿ ਬਿਸਰਤ ਤੇਰੇ ਗੁਣ ਗਲਿਆ ॥ ੧ ॥  
ਰਹਾਉ ॥ ਜਾਲੀ ਰੈਨਿ ਜਾਲੁ ਦਿਨੁ ਦੁਆ ਜੇਤੀ  
ਘੜੀ ਫਾਹੀ ਤੇਤੀ ॥ ਰਸਿ ਰਸਿ ਚੋਗ ਚੁਗਹਿ  
ਨਿਤ ਫਾਸਹਿ ਛੂਟਸਿ ਮੂੜੇ ਕਵਨ ਗੁਣੀ  
॥ ੨ ॥ ਕਾਇਆ ਆਰਣੁ ਮਨੁ ਵਿਚਿ ਲੋਹਾ  
ਪੰਚ ਅਗਨਿ ਤਿਤੁ ਲਾਗਿ ਰਹੀ ॥ ਕੋਇਲੇ ਪਾਪ  
ਪੜੇ ਤਿਸੁ ਉਪਰਿ ਮਨੁ ਜਲਿਆ ਸੰਨੀ ਚਿੰਤ  
ਭਈ ॥ ੩ ॥ ਭਇਆ ਮਨੁਰੁ ਕੰਚਨੁ ਫਿਰਿ  
ਹੋਵੈ ਜੇ ਗੁਰੁ ਮਿਲੈ ਤਿਨੇਹਾ ॥ ਏਕੁ  
ਨਾਮੁ ਅੰਮ੍ਰਿਤੁ ਉਹੁ ਦੇਵੈ ਤਉ ਨਾਨਕ ਤ੍ਰਿਸਟਸਿ  
ਦੇਹਾ ॥ ੪ ॥ ੩ ॥

ਏਹ ਸ਼ਬਦ ਸੁਣਕੇ ਤਾਂ ਕਵਲ ਦੀ ਨਾਲ ਵਾਂਗੂੰ ਇਕ  
ਵਾਰੀ ਅਤਯੰਤ ਪ੍ਰੇਮ ਵਧ ਗਿਆ । ਸ਼ਬਦ ਦੀ ਕਾਨੀ  
ਨੇ ਅਜੇਹਾ ਘਾਇਲ ਕੀਤਾ ਕਿ ਹਰ ਵੇਲੇ ਏਹੋ ਆਖਣ  
ਹੋ ਅੰਤਰਜਾਮੀ ਏਸ ਜ਼ਖਮ ਗੁਰ ਉਪਦੇਸ਼ ਦੀ ਮੱਲ੍ਹਮ

ਤਵਾਰੀਖ ਖਾਲਸਾ ( ੫੬੬ ) ਗੁਰੂ ੨ ਹਿੰਸਾ ੨

ਨਾਲ ਕਦੋਂ ਭਰੇਂਗਾ ਤੇ ਮੇਰਾ ਮਨ ਮਨੁਰ ਗੁਰੂ  
ਪਾਰਸ ਨੂੰ ਪਰਸ ਕੇ ਕਦ ਕੰਚਨ ਹੋਵੇਗਾ ? ਪਲ ਪਲ  
ਬਰਸ ਦੇ ਸਮਾਨ ਬੀਤਨ ਲਗਾ ਉਤਮ ਮਮੁਖੂ ਦੇ  
ਲੱਖਣ ਪ੍ਰਗਟ ਹੋ ਆਏ । ਦੂਜੇ ਦਿਨ ਅੰਮ੍ਰਿਤ ਵੇਲੇ  
ਸ਼ਬਦ ਸੁਣਨ ਵਾਸਤੇ ਉਠ ਬੈਠੇ । ਜਦ ਆਪਣੇ ਵੇਲੇ  
ਸਿਰ ਸਹਜ ਭਾਵ ਪ੍ਰੇਮ ਭਰੀ ਰਸੀਲੀ ਬਾਣੀ ਗੁਰੂ  
ਜੀ ਦੀ ਬੇਦੀ ਬੀਬੀ ਅਮਰੋ ਪੜ੍ਹਨ ਲੱਗੀ ਤਾਂ ਜਿਉਂ ੨  
ਅਮਰਦਾਸ ਜੀ ਸੁਣਨ ਤਿਉਂ ੨ ਜਿੰਦ ਪੈਂਦੀ ਜਾਏ ।  
ਜਦ ਉਹ ਪੜ੍ਹ ਚੁਕੀ ਤਾਂ ਏਨ੍ਹਾਂ ਫੇਰ ਬੀਬੀ ਜੀ ਨੂੰ  
ਆਖਿਆ ਦੇਵੀ ! ਇਕ ਵਾਰੀ ਏਹੋ ਸ਼ਬਦ ਫੇਰ ਸੁਣਾ  
ਬੀਬੀ ਜੀ ਸ਼ਰਮ ਖਾ ਕੇ ਨੀਵੀਂ ਧੌਣ ਕਰ ਚੁਪ ਹੋ  
ਬੈਠੀ, ਪਰ ਉਸਦੀ ਮੱਸ ਨੇ ਗੁਰੂ ਅਮਰਦਾਸ ਜੀ ਦਾ  
ਪਰੇਮ ਦੇਖਕੇ ਆਖਿਆ ਕੁੜੀਏ ! ਪੜ੍ਹਨ ਦੀ ਸ਼ਰਮਨਹੀਂ  
ਕਰੀਦੀ, ਏਹ ਸੁਣਾਉਣਾ ਤਾਂ ਸਗੋਂ ਪੁੰਨਜ ਹੁੰਦਾ ਹੈ ।  
ਸਹੁਰਾ ਤੇ ਬਾਪ ਇੱਕੋ ਜੇਹੇ ਹੁੰਦੇ ਹਨ, ਭਜਨ ਬੋਲ-  
ਦਿਆਂ ਕੇਹੀ ਸ਼ਰਮ ਹੈ ਤੈਂ ਕਦੇ ਮੀਰਾਂਬਾਈ ਦੀ ਕਹਾਣੀ  
ਨਹੀਂ ਸੁਣੀ ? ਜੇਹੜੀ ਠਾਕੁਰ ਦੀ ਮੂਰਤਿ ਅੱਗੇ  
ਭਜਨ ਗਾਉਂਦੀ ਤੇ ਨ੍ਰਿਤਕਾਰੀ ਕਰਦੀ ਹੋਈ ਆਪਣੇ  
ਸਾਹੁਰੇ ਪਤਿਆਹੁਰੇ ਤੋਂ ਨਹੀਂ ਸੰਗਦੀ ਸੀ । ਕਬੀਰ  
ਦੀ ਨੂੰਹ ਆਏ ਗਏ ਸਾਧ ਸਿੱਖ ਨੂੰ ਮੱਥਾ ਨ ਟੇਕਦੀ  
ਤੇ ਨਾ ਹੀ ਕੁਛ ਭਗਤ ਭਜਨ ਕਰਦੀ ਸੀ, ਤਾਂ ਕਬੀਰ  
ਜੀ ਨੇ ਇਕ ਸ਼ਬਦ ਵਿੱਚ ਉਸਨੂੰ ਅਜੇਹੀ ਸਿੱਖ ਮਤ  
ਦਿੱਤੀ, ਜਿਸ ਤੋਂ ਉਹ ਭੀ ਨਿਸੰਗ ਭਜਨ ਕਰਨ ਲੱਗੀ।

ਸੋ ਮੇਰੀ ਬੀਬੀ ਧੀ ! ਮੈਂ ਤੇਰੇ ਤੋਂ ਵਾਰੀ ਵੰਞਾਂ, ਸ਼ਬਦ ਪੜ੍ਹ ਤੇ ਮੈਂ ਭੀ ਧਿਆਨ ਦੇਕੇ ਸੁਣਦੀ ਹਾਂ। ਸੱਸ ਦੇ ਆਖੇ ਜਦ ਬੀਬੀ ਅਮਰੋ ਨੇ ਮੁੜ ਓਹੋ ਸ਼ਬਦ ਪੜ੍ਹਿਆ, ਫੇਰ ਤਾਂ ਅਮਰਦਾਸ ਜੀ ਪ੍ਰੀਤ ਨਾਲ ਸੁਣ ਕੇ ਅਜੇਹੇ ਮੋਹਿਤ ਹੋਏ ਜੋ ਅਮਰੋ ਨੂੰ ਆਖਣ ਲੱਗੇ ਬੀਬੀ! ਤੂੰ ਖੜ੍ਹ ਚੱਲ ਕੇ ਮੈਨੂੰ ਆਪਣੇ ਪਿਤਾ ਦੇ ਦਰਸ਼ਨ ਕਰਾ ॥

### ਗੁਰੂ ਅੰਗਦ ਜੀ ਦਾ ਮਿਲਾਪ

ਓੜਕ ਤੀਆਂ ਦੇ ਦਿਨਾਂ ਵਿਚਸੰਮਤ ੧੫੯੮ ਬਿੰਨ੍ਹ ਜਦ ਬੀਬੀ ਅਮਰੋ ਖੜ੍ਹ ਆਈ ਤਾਂ ਅਮਰਦਾਸ ਜੀ ਭੀ ਓਸ ਦੇ ਨਾਲ ਆਏ। ਇਨ੍ਹਾਂ ਨੂੰ ਬੂਹੇ ਅੱਗੇ ਖੜ੍ਹੇ ਕਰਕੇ ਬੀਬੀ ਅੰਦਰ ਗਈ ਤਾਂ ਗੁਰੂ ਅੰਗਦ ਜੀ ਬੋਲੇ ਬੀਬੀ! ਸਾਥੀ ਨੂੰ ਕਿਉਂ ਪਿਛੇ ਛੱਡ ਆਈ ਹੈਂ। ਗੁਰੂ ਅੰਗਦ ਜੀ ਨੂੰ ਸਰਬੱਗਜ ਸਮਝ ਕੇ ਅਮਰ ਦਾਸ ਜੀ ਦੇ ਮਨ ਧੀਰਜ ਆਯਾ। ਅਮਰ ਦਾਸ ਜੀ ਗੁਰੂ ਅੰਗਦ ਜੀ ਦੇ ਕੁੜਮ ਲਗਦੇ ਸੇ, ਏਸ ਲਈ ਅੰਦਰ ਬੁਲਾ ਕੇ ਜਦ ਉਠ ਕੇ ਕੁੜਮਾ ਚਾਰੀ (ਜੋ ਖਤੀਆਂ ਦਾ ਰਿਵਾਜ ਹੈ) ਗਲ ਮਿਲਣ ਲੱਗੇ ਤਾਂ ਅਮਰ ਦਾਸ ਜੀ ਨੇ ਗੁਰੂ ਜੀ ਦੇ ਚਰਨ ਫੜ ਲਏ ਅਤੇ ਆਖਿਓ ਨੇ ਮੈਨੂੰ ਕੁੜਮ ਨਾ ਸਮਝੋ ਆਪਣਾ ਟਹਿਲੂਆ ਮੰਨੋਂ, ਪਰ ਗੁਰੂ ਜੀ ਨੇ ਆਦਰ ਭਾਉ ਨਾਲ ਬੈਠਾ ਕੇ ਮੁੱਖ ਅਨੰਦ ਪੁੱਛੀ ਤਾਂ ਗੁਰੂ ਅਮਰਦਾਸ ਜੀ ਨੂੰ ਓਮੇ ਵੇਲੇ ਏਹ ਦੁਕ ਫੁਰ ਆਈ “ਅਨੰਦ ਭਇਆ ਮੇਰੀ ਮਾਏ ਸਤਿਗੁਰੂ ਮੈ



ਤਵਾਰੀਖ ਖਾਲਸਾ ( ੫੬੮ ) ਗੁਰੂ ੨ ਹਿੱਸਾ ੨

ਪਾਇਆ ਇਕੀ ਵਾਰੀ ਗੰਗਾ ਇਸ਼ਨਾਨ ਕਰਨ ਦਾ  
ਫਲ ਅੱਜ ਮੈਨੂੰ ਲੱਭਿਆ ਹੈ । ਗੁਰੂ ਜੀ ਬੋਲੇ ਅਮਰ  
ਦਾਸ ! ਅਪਣੀ ਭਾਵਨਾ ਹੀ ਫਲਦੀ ਹੈ । ਹੋਰ ਪੱਥਰ,  
ਪਾਲੀ, ਕਾਠ, ਮਿੱਟੀ ਦੀ ਮੂਰਤ ਨਹੀਂ ਫਲਦੀ,  
ਆਪਣਾ ਮਨ ਹੀ ਦੇਵਤਾ ਹੈ । ਏਤਨੇ ਚਿਰ ਨੂੰ ਕੀਰਤਨ  
ਕਥਾ ਦਾ ਭੋਗ ਪਿਆ, ਕੜਾਹ ਪ੍ਰਸ਼ਾਦ ਵਰਤਿਆ,  
ਲਾਂਗਰੀਆਂ ਨੇ ਅਰਦਾਸ ਕੀਤੀ ਸੱਚੇ ਪਾਤਸ਼ਾਹ ਲੰਗਰ  
ਤਿਆਰ ਹੈ, ਗੁਰੂ ਜੀ ਅੰਦਰ ਗਏ, ਸੰਗਤ ਦੀ ਪੰਗਤਿ  
ਹੋਈ । ਇਸ ਮੌਕੇ ਪਰ ਸੂਰਜ ਪ੍ਰਕਾਸ਼ ਵਿੱਚ  
ਇਸਤਰਾਂ ਲਿਖਿਆ ਹੈ । ਯਥਾ—

ਪ੍ਰਥਮ ਰਾਸੇ ੧੫ ਧਯਾਇ

ਪੰਕਤ ਬੈਠੀ ਮਿਲ ਤਬੈ ਗੁਰ ਬੀਚ ਸੁਹਾਏ ॥  
ਮਿਲ ਸੰਗਤ ਵਿੱਚ ਅਮਰ ਜੀ ਬੈਠੇ ਤਿਸ ਥਾਏ ॥  
ਪਹਿਤ ਭਾਤ ਦੂਤ੍ਰੇ ਪ੍ਰਥਮ ਹੁਨ ਆਮਿਖ  
ਆਵਾ ॥ ਇਕ ਦਿਸ ਪੰਕਤ ਮਹਿ ਦਯੋ  
ਤਦ ਇਨ ਦਰਸਾਵਾ ॥ ਬਹੁ ਗਿਲਾਨਿ ਠਾਨੀ  
ਚਿਦੇ ਇਮ ਕਰਤ ਬਿਚਾਰਾ । ਮੈਂ ਆਮਿਖ  
ਖਾਯੋ ਨ ਕਥਿ ਕਰ ਅੰਨ ਅਹਾਰਾ ॥ ਪੰਕਤ  
ਮੈਂ ਅਬ ਬੈਠਗਾ ਕਿਮ ਹੋਹਿ ਬਚਾਊ ॥ ਨਹਿ  
ਲੇਵੇਂ ਅਪਮਾਨ ਹੀ ਕਿਉਂ ਬੈਠਜੋ ਆਉ ॥  
ਆਯੋ ਸਤਗੁਰ ਕਰਨ ਕੋ ਬਿਗਰੈ ਇਮ ਬਾਤੀ ॥  
ਸਿੱਖ ਨ ਕਰਿਹੈ ਮੋਹਿਕੋ ਮਨ ਹਟ ਇਸ ਭਾਂਤੀ ॥  
ਅਪਰ ਜਤਨ ਅਬ ਕੋ ਨਹੀਂ ਜੇ ਅੰਤਰਜਾਮੀ ॥

ਸੁਪਕਾਰ ਕੋ ਬਰਜ ਹੈਂ ਆਪੇ ਗੁਰ ਸੁਆਮੀ ॥  
 ਇਕ ਤੇ ਮੇਰੇ ਧਰਮ ਰਹਿ ਪੁੰਨ ਹੋਇ ਪ੍ਰਤੀਤਾ ॥  
 ਜਗ ਤੇ ਕਰੈਂ ਉਧਾਰ ਮਮ ਸਰਬੰਗਜ ਪੁਨੀਤਾ ॥  
 ਇਮ ਕੀਨੋ ਸੰਕਲਪ ਕੋ ਸ੍ਰੀ ਗੁਰੁ ਨੇ ਜਾਨਾ ॥  
 ਸੁਪਕਾਰ ਕੋ ਬਰਜਿਓ ਮੁਖ ਬਾਕ ਬਖਾਨਾ ॥  
 ਪੰਕਤ ਮੈਂ ਜੋ ਨਯੋ ਨਰ ਤਿਸ ਦੇਹੁ ਅਹਾਰਾ ॥  
 ਆਮਿਖ ਨਾਹਿ ਪਰੋਸੀਓ ਤਿਨ ਧਰਮ ਬਿਚਾਰਾ ॥  
 ਏਹ ਸੁਣਕੇ ਗੁਰੂ ਅਮਰ ਦਾਸ ਜੀ ਦਾ ਮਨ ਕੋਇਲ  
 ਦੀ ਤਰਾਂ ਖਿੜ ਗਿਆ ਅਤੇ ਜਾਣ ਲਿਆ ਕਿ ਸਚੇ  
 ਸਤਿਗੁਰੂ ਹਨ ॥

ਗੁਰੂ ਅਮਰਦਾਸ ਜੀ ਨੇ ਮਨ ਵਿਚ ਧਾਰਿਆ ਕਿ  
 ਜੇਕਰ ਗੁਰੂ ਜੀ ਮੈਨੂੰ ਆਪਣਾ ਸੀਤ ਪ੍ਰਸਾਦ ਦੇਣ ਤਾਂ  
 ਮੈਂ ਅਨੰਦ ਹੋ ਜਾਵਾਂ। ਸੋ ਗੁਰੂ ਅੰਗਦ ਜੀ ਨੇ ਸਹਿਜ  
 ਸੁਭਾਵ ਪ੍ਰਸਾਦ ਛਕਕੇ ਆਪਣਾ ਜੂਠਾ ਥਾਲ ਅਮਰ  
 ਦਾਸ ਜੀ ਨੂੰ ਦੇ ਦਿਤਾ, ਜਿਸਦੇ ਛਕਦਿਆਂ ਹੀ ਗੁਰੂ  
 ਅਮਰਦਾਸ ਜੀਦੇ ਕਪਾਟ ਖੁਲ੍ਹ ਗਏ, ਜਾਣੋ ਮੋਹਣੀ  
 ਮੰਤ੍ਰ ਪੈ ਗਿਆ। ਗੁਰੂ ਅੰਗਦ ਜੀ ਨੇ ਏਨ੍ਹਾਂ ਦਾ ਭਰਮ  
 ਉਠਾਉਣ ਵਾਸਤੇ ਗੁਰੂ ਨਾਨਕ ਜੀ ਦਾ ਓਹ ਸ਼ਬਦ  
 ਜੋ ਓਨ੍ਹਾਂ ਕੁਰਖੇਤ੍ਰ ਪਰ ਉਚਾਰਿਆ ਸੀ ਸੁਣਾਕੇ ਨਿਰ-  
 ਸੰਸੇ ਕੀਤਾ।

ਗੁਰੂ ਅਮਰ ਦਾਸ ਜੀ ਦੀ ਸੇਵਾ  
 ਹਮੇਸ਼ਾਂ ਅੱਧੀ ਰਾਤ ਤੋਂ ਜਾਗਕੇ ਤਿੰਨ ਕੋਹ ਪੂਰੇ

ਤਵਾਰੀਖ ਖਾਲਸਾ ( ੫੭੦ ) ਗੁਰੂ ੨ ਹਿੱਸਾ ੨

ਬਯਾਸ ਨਦੀ ਵਿਚੋਂ ਜਲ ਲਿਆਇਆ ਕਰਦੇ। ਪਹਿਲੇ ਗੁਰੂ ਅਮਰਦਾਸ ਜੀ ਨੇ ਬਯਾਸਾ ਵਿਚ ਆਪ ਇਸ਼ਨਾਨ ਕਰਨਾ ਤੇ ਫੇਰ ਲੱਕ ਤਾਈਂ ਜਲ ਵਿਚ ਜਾਕੇ ਗਾਗਰ ਪਾਣੀ ਨਾਲ ਭਰਕੇ ਸਿਰ ਉਪਰ ਧਰਕੇ ਲੈ ਆਉਂਦੀ। ਬ੍ਰਿਧ ਅਵਸਥਾ ਦੇ ਕਾਰਣ ਲੱਕ ਤਾਈਂ ਜਲ ਵਿਚੋਂ ਗਾਗਰ ਭਰਕੇ ਸਿਰ ਉਪਰ ਧਰਦੇ ਸੇ ਤੇ ਰਸਤੇ ਵਿਚ ਸਾਹ ਲੈਣ ਲਈ ਇਕ ਬੁਰਜੀ ਬਣਾਈ ਹੋਈ ਸੀ, ਜਿਸ ਪਰ ਗਾਗਰ ਧਰਕੇ ਸਾਹ ਲੈਂਦੇ ਤੇ ਫੇਰ ਓਸੇ ਉੱਚੀ ਥਾਉਂ ਤੋਂ ਸੁਖ ਪੂਰਬਤ ਸਿਰ ਪਰ ਧਰਕੇ ਲੈ ਆਉਂਦੇ ( ਜੋ ਹੁਣ ਦਮਦਮਾ ਨਾਮ ਕਰਕੇ ਮਸ਼ਹੂਰ ਹੈ) ਗੁਰੂ ਅੰਗਦ ਜੀ ਨੂੰ ਇਸ਼ਨਾਨ ਕਰਾਕੇ ਅਮਰ ਦਾਸ ਜੀ ਗੁਰੂ ਮੰਤ੍ਰ ਦਾ ਅਭਯਾਸ ਤੇ ਗੁਰ ਮੂਰਤਿ ਦਾ ਧਿਆਨ ਕਰਦੇ ਰੰਹਦੇ। ਦਿਨ ਚੜ੍ਹੇ ਲੰਗਰ ਦੀ ਟਹਲ ਕਰਦੇ, ਬਰਤਨ ਮਾਂਜਦੇ, ਝਾੜੂ ਦਿੰਦੇ ਅਰਥਾਤ ਕਿਸੇ ਸਮੇਂ ਵੇਹਲੇ ਨਾਂ ਬੈਠਦੇ ਅਤੇ ਪ੍ਰਸ਼ਾਦ ਜੈਸਾ ਲੰਗਰ ਦਾ ਮਿਲਦਾ ਓਹੋ ਛਕ ਛਡਦੇ ॥

### ਗੋਇੰਦਵਾਲ ਦਾ ਵੱਸਣਾ

ਸੰਮਤ ੧੬੦੩ ਥਿਃ ਨੂੰ ਇਕ ਗੋਂਦੇ ਨਾਮ ਮਰਵਾਹੇ ਖੱਤ੍ਰੀ ਨੇ ( ਜੋ ਸ਼ਾਹੀ ਕਾਰਦਾਰ ਸੀ ) ਗੁਰੂ ਅੰਗਦ ਜੀ ਦੇ ਪਾਸ ਆਕੇ ਬੇਨਤੀ ਕੀਤੀ, ਜੀ ਇਕ ਥੋਹ ਸਾਡੇ ਵੱਡਿਆਂ ਦਾ ਹੈ, ਮੈਂ ਓਥੇ ਪਿੰਡ ਵਸਾਯਾ ਚਾਹੁੰਦਾ ਹਾਂ, ਪਰ ਵੱਸਣਾ ਨਹੀਂ ਮਿਲਦਾ, ਤੁਸੀਂ ਸਹਾਇਤਾ ਕਰੋ ਤਾਂ ਵੱਸ ਜਾਏ,

ਅੱਧਾ ਪਿੰਡ ਤੁਹਾਡਾ ਹੋਯਾ, ਜਿਸ ਨੂੰ ਮਰਜ਼ੀ ਹੋਵੇ ਬਸਾਓ॥

ਗੁਰੂ ਜੀ ਨੇ ਆਪਣੀ ਛਟੀ ਦੇਕੇ ਗੁਰੂ ਅਮਰ ਦਾਸ ਜੀ ਨੂੰ ਗੋਇੰਦੇ ਮੱਲ ਨਾਲ ਭੇਜਕੇ ਹੁਕਮ ਦਿੱਤਾ ਜਿਥੋਂ ਤਕ ਏਹ ਸਾਡੀ ਛਟੀ ਅਮਰਦਾਸ ਜੀ ਦੇ ਹੱਥੋਂ ਫਿਰ ਜਾਊ ਉਥੋਂ ਤਕ ਪਿੰਡ ਦੀ ਜੂਹ ਵਿੱਚ ਕੋਈ ਵਿਰੋਧੀ ਨਾ ਰਹੂ। ਸੋ ਉਹੋ ਹੋਈ। ਜਿਥੋਂ ਤਕ ਗੁਰੂ ਅਮਰ ਦਾਸ ਜੀ ਗੁਰੂ ਜੀ ਦੀ ਛਟੀ ਫੇਰ ਆਏ ਉਥੋਂ ਤਕ ਪਿੰਡ ਵੱਸ ਗਿਆ। ਫੇਰ ਗੁਰੂ ਅੰਗਦ ਜੀ ਨੇ ਗੁਰੂ ਅਮਰ ਦਾਸ ਜੀ ਦੇ ਪੁੱਤ੍ਰ ਮੋਹਣ, ਮੋਹਰੀ ਆਦਿਕ ਹੋਰ ਭਾਈ ਭਤੀਜੇ ਭੀ ਬਾਸਰਕੇ ਪਿੰਡ ਤੋਂ ਬੁਲਾਕੇ ਉਥੇ ਵਸਾ ਦਿੱਤੇ ॥

ਜਦ ਗੁਰੂ ਨਾਨਕ ਜੀ ਨੇ ਗੁਰੂ ਅੰਗਦ ਜੀ ਨੂੰ ਗੁਰਿਆਈ ਦਿੱਤੀ ਸੀ ਤਦੋਂ ਸਿਰੀਚੰਦ ਜੀ ਨੇ ਕ੍ਰੋਧ ਕਰਕੇ ਏਹ ਸਰਾਪ ਦਿੱਤਾ ਸੀ ਕਿ ਦੇਖ ਭਾਈ ਕੋਹੜੀ ਕਿਰਾੜ ਸਾਡੀ ਗੁਰਿਆਈ ਲੈ ਗਿਆ। ਭਾਵੇਂ ਇਹ ਸਰਾਪ ਸ੍ਰੀ ਚੰਦ ਜੀ ਨੇ ਬੇ ਸਮਝੀ ਨਾਲ ਅਜੇਗ ਹੀ ਦਿੱਤਾ ਸੀ, ਪਰ ਗੁਰੂ ਅੰਗਦ ਜੀ ਨੇ ਆਪਣੇ ਗੁਰੂ ਦੇ ਪੁੱਤ੍ਰ ਦਾ ਬਚਨ ਮਫਲਾ ਕਰਨ ਲਈ ਆਪਣੇ ਚਰਨਦੇ ਇਕ ਅੰਗੂਠੇ ਉੱਤੇ ਉਸ ਮਰਜ਼ ਨੂੰ ਧਾਰਨ ਕਰ ਰੱਖਿਆ ਸੀ ਜਿਸਦੀ ਜਲਣਤਾ ਅਜੇਹੀ ਡਾਢੀ ਪੀੜਾ ਦੇ ਰਹੀ ਸੀ ਜੋ ਨੀਂਦ ਨਹੀਂ ਪੈਂਦੀ ਸੀ। ਸੋ ਜਦ ਤਕ ਗੁਰੂ ਅਮਰਦਾਸ ਜੀ ਆਪਣੇ ਮੂੰਹ ਵਿੱਚ ਅੰਗੂਠਾ ਲੈਕੇ ਬੈਠੇ ਰਹਿੰਦੇ ਉੱਤਨਾਂ ਚਿਰ ਨੀਂਦ ਆਉਂਦੀ। ਜਦ ਉਸ

ਤਵਾਨੀਖ ਖਾਲਸਾ ( ੫੭੨ ) ਗੁਰੂ ੨ ਹਿੱਸਾ ੨

ਵਿੱਚੋਂ ਪਾਕ ਨਿਕਲ ਜਾਂਦੀ ਤਾਂ ਕੋਈ ਚਿਰ ਆਰਾਮ  
ਭੀ ਰਹਿੰਦਾ । ਇੱਕ ਦਿਨ ਉਸ ਪਾਕ ਦਾ ਦਾਗ ਜਾਮੇ  
ਨੂੰ ਲੱਗਾ ਹੋਯਾ ਦੇਖ ਕੇ ਗੁਰੂ ਅਮਰਦਾਸ ਜੀ ਧੌਲ ਲਗੇ  
ਤਾਂ ਦਾਗ ਉੱਤਰੇ ਨਹੀਂ, ਜਿਸ ਨੂੰ ਏਨ੍ਹਾਂ ਨੇ ਦੰਦਾਂ ਨਾਲ  
ਚੂਸ ਕੇ ਲਾਹਿਆ ॥

ਸੰਮਤ ੧੬੦੬ ਬਿਕ੍ਰਮੀ ਨੂੰ ਇਕ ਸੰਤ ਮੰਡਲੀ  
ਗੁਰੂ ਅੰਗਦ ਜੀ ਦੇ ਦਰਸ਼ਨ ਕਰਨ ਆਈ ਤੇ ਗੁਰੂ  
ਜੀ ਦੇ ਨੇਕ ਸੁਭਾਵ ਤੇ ਆਚਰਨ ਦੇਖਕੇ ਮੰਡਲੀ ਦੇ  
ਸਾਧੂ ਬਹੁਤ ਖੁਸ਼ ਹੋਏ । ਗੁਰੂ ਅਮਰ ਦਾਸ ਜੀ ਦੀ ਸੇਵਾ  
ਸ੍ਰਧਾ ਵੇਖ ਕੇ ਉਨ੍ਹਾਂ ਵਿੱਚੋਂ ਇੱਕ ਨੇ ਆਖਿਆ ਜੇ  
ਅੰਮ੍ਰਿਤੀ ਬੂਟੀ ਹੱਥ ਆਵੇ ਤਾਂ ਏਹ ਮਰਜ਼ ਹਟ ਜਾਏ ।  
ਗੁਰੂ ਅਮਰਦਾਸ ਜੀ ਉਸ ਸਾਧ ਨੂੰ ਨਾਲ ਲੈਕੇ ਬੂਟੀ  
ਖੋਜਣ ਚਲੇ ਗਏ, ਬਹੁਤ ਜੰਗਲ ਪਹਾੜ ਨਦੀਆਂ ਦੇ  
ਕਿਨਾਰੇ ਢੂੰਡੇ ਪਰ ਕਿਤੇ ਨਾ ਲੱਭੀ । ਉੜਕ ਜਦ ਏਸ  
ਢਾਬ ਕਿਨਾਰੇ ਆਏ (ਜਿਥੇ ਹੁਣ ਅੰਮ੍ਰਿਤਸਰਤੀਰਥ ਹੈ)  
ਤਾਂ ਉਥੋਂ ਅਮਰ ਬੂਟੀ ਲੱਭ ਪਈ, ਸੰਤ ਬੜੇ ਖੁਸ਼ੀ ਹੋਏ,  
ਜਦ ਉਹ ਰਗੜ ਕੇ ਗੁਰੂ ਅੰਗਦ ਜੀ ਦੇ ਚਰਨਾਂ ਨੂੰ  
ਲਾਈ ਤਾਂ ਤੁਰਤ ਪੀੜਾ ਦਾ ਆਰਾਮ ਹੋ ਗਿਆ ॥

**ਗੁਰੂ ਅਮਰਦਾਸ ਜੀ ਨੂੰ ਗੱਦੀ ਮਿਲਣੀ**

ਗੁਰੂ ਅੰਗਦ ਜੀ ਤਾਂ ਗੁਰੂ ਅਮਰਦਾਸ ਜੀ ਉਪਰ  
ਪਹਿਲੇ ਹੀ ਸਰਬ ਪ੍ਰਕਾਰ ਖੁਸ਼ੀ ਸੇ, ਫੇਰ ਇਕ ਦਿਨ  
ਪੋਹ ਮਾਘ ਦੇ ਮਹੀਨੇ ਡਾਢੀ ਤੇਜ਼ ਬਰਖਾ ਤੇ ਪੈਣ ਵਿਚ



ਗੁਰੂ ਅਮਰ ਦਾਸ ਜੀ ਜਦ ਜਲ ਦੀ ਭਰੀ ਹੋਈ ਗਾਗਰ  
 ਬਿਆਸਾ ਤੋਂ ਲੈਕੇ ਆਏ ਤਾਂ ਰਾਹ ਵਿੱਚ ਪਿੰਡ ਦੇ ਪਾਸ  
 ਇਕ ਜੁਲਾਹੇ ਦੀ ਮਾਣੀ ਖਿੱਚਣ ਵਾਲੀ ਕਿੱਲੀ ਸੀ  
 ਉਸ ਨਾਲ ਅੜਕੇ ਡਿੱਗ ਪਏ ਪਰੰਤੂ ਜਲ ਨਾ ਡੁੱਲ੍ਹਣ  
 ਦਿੱਤਾ । ਜਦ ਗੁਰੂ ਜੀ ਇਸ ਪ੍ਰਕਾਰ ਡਿੱਗੇ ਤਾਂ ਬੜੇ  
 ਖੜਾਕ ਹੋਣ ਦੀ ਅਵਾਜ਼ ਸੁਣ ਕੇ ਜੁਲਾਹੇ ਨੇ ਜੁਲਾਹੀ  
 ਨੂੰ ਪੁੱਛਿਆ ਏਹ ਖੜਾਕ ਕੇਹਾ ਹੈ ? ਉਸ ਨੇ ਆਖਿਆ:—  
 ਹੋਵੇਗਾ ਅਮਰੂ ਨਿਥਾਵਾਂ, ਨਿਮਾਣਾ, ਗੁਰੂ ਅੰਗਦ  
 ਜੀ ਦਾ ਰੋਟੀਆ ਚਾਕਰ ਜਿਸ ਨੂੰ ਨਾਂ ਦਿਨੇ ਅਰਾਮ ਹੈ  
 ਨਾ ਰਾਤ, ਹੋਰ ਐਸੇ ਵੇਲੇ ਭਲਾ ਕੌਣ ਘਰ ਥੀਂ ਨਿਕਲਦਾ  
 ਹੈ ? ਇਸ ਪ੍ਰਕਾਰ ਦੀਆਂ ਤਾਨ੍ਹੇ ਵਾਲੀਆਂ ਗੱਲਾਂ  
 ਸੁਣ ਕੇ ਗੁਰੂ ਅਮਰਦਾਸ ਜੀ ਨੇ ਉਸੇ ਵੇਲੇ ਐਉਂ ਕਰ  
 ਦਿੱਤੀਆਂ ਜਿੰਨ੍ਹਾਂ ਕਦੀ ਸੁਣੀਆਂ ਹੀ ਨਹੀਂ, ਅਤੇ ਉਸੇ  
 ਤਰਾਂ ਗਾਗਰ ਲੈਕੇ ਗੁਰੂ ਅੰਗਦ ਜੀ ਦਾ ਅਸ਼ਨਾਨ ਆ  
 ਕਰਾਯਾ ।

ਜਦ ਦਿਨ ਚੜ੍ਹਿਆ ਤਾਂ ਗੁਰੂ ਅੰਗਦ ਜੀ ਨੇ ਸਭਾ  
 ਲਗਾ ਕੇ ਗੁਰੂ ਅਮਰਦਾਸ ਜੀ ਨੂੰ ਪੁੱਛਿਆ ‘ਪੁਰਖਾ !  
 ਦੱਸ ਖਾਂ ਰਾਤੀ ਜੁਲਾਹੀ ਜੁਲਾਹੇ ਨੇ ਕੀ ਆਖਿਆ ਸੀ’ ।  
 ਗੁਰੂ ਅਮਰਦਾਸ ਜੀ ਨੇ ਹੱਥ ਜੋੜਕੇ ਆਖਿਆ ਮਹਾਰਾਜ !  
 ਆਪ ਘਟ ਘਟ ਦੀ ਸ਼ਾਨਣ ਵਾਲੇ ਹੋ ਆਪ ਤੋਂ ਕੁਛ  
 ਗੁੱਝਾਂ ਨਹੀਂ । ਤਦ ਗੁਰੂ ਅੰਗਦ ਜੀ ਨੇ ਸਾਰੀ ਸੰਗਤ  
 ਨੂੰ ਜੁਲਾਹੀ ਵਾਲਾ ਪ੍ਰਸੰਗ ਸੁਣਾਕੇ ਗੁਰੂ ਅਮਰ ਦਾਸ  
 ਜੀ ਨੂੰ ਭੁੱਕਲ ਵਿੱਚ ਲੈਕੇ ਏਹ ਵਰ ਦਿੱਤੇ:—‘ਅਮਰ

ਤਵਾਰੀਖ ਖਾਲਸਾ ( ੫੭੪ ) ਗੁਰੂ ੨ ਹਿਸਾ ੨

ਦਾਸ ਨਿਮਾਣਿਆਂ ਦਾ ਮਾਣ, ਨਿਥਾਵਿਆਂ ਦਾ ਥਾਉਂ, ਨਿਓਦਿਆਂ ਦੀ ਓਟ, ਨਿਧਰਿਆਂ ਦੀ ਧਰਿ, ਨਿਆਸਰਿਆਂ ਦਾ ਆਸਰਾ “ਗਈ ਬਹੋੜ ਬੰਦੀ ਛੋੜ” ਹੋਵੇਗਾ’ ਤੇ ਫੇਰ ਓਸੇ ਘੜੀ ਗੁਰੂ ਅਮਰਦਾਸ ਜੀ ਨੂੰ ਨਵੀਂ ਪੋਸ਼ਾਕ ਪਹਿਨਾ ਕੇ ਗੱਦੀ ਪਰ ਬੈਠਾ ਦਿੱਤਾ ਅਤੇ ੧ ਮਾਘ ਸੰਮਤ ੧੬੦੯ ਬਿ: ਨੂੰ ਬਾਬੇ ਬੁੱਢੇ ਜੀ ਦੇ ਹਥੋਂ ਗੁਰਿਆਈ ਦਾ ਤਿਲਕ ਦਿਵਾਕਰ ਪੰਜ ਪੈਸੇ ਇਕ ਨਾਲੀਏਰ ਅੱਗੇ ਰਖ ਕੇ ਗੁਰੂ ਜੀ ਨੇ ਮੱਥਾ ਟੇਕ ਦਿੱਤਾ ਤੇ ਸਭ ਸੰਗਤ ਤੋਂ ਟਿਕਾ ਦਿੱਤਾ ।

ਗੁਰੂ ਅੰਗਦ ਜੀ ਦੇ ਇਕ ਪੁਤ੍ਰ ਦਾਸੂ ਜੀ ਨੇ ਤਾਂ ਮੱਥਾ ਟੇਕ ਦਿੱਤਾ, ਪਰ ਦੂਜੇ ਦਾਤੂ ਜੀ ਸਗੋਂ ਕ੍ਰੋਧਿਤ ਹੋਕੇ ਗਾਲੀਆਂ ਦਿੰਦੇ ਹੋਏ ਆਪਣੇ ਘਰ ਨੂੰ ਚਲੇ ਗਏ । ਗੁਰੂ ਅੰਗਦ ਜੀ ਨੇ ਬਚਨ ਕੀਤਾ ਅੱਜ ਤੋਂ ਜੇ ਕੋਈ ਅਮਰ ਦੇਵ ਜੀ ਨੂੰ ਮੇਰਾ ਸਰੂਪ ਕਰਕੇ ਮੰਨੇਗਾ ਸੋ ਨਿਹਾਲ ਹੋਵੇਗਾ ॥

ਏਥੇ ਏਹ ਭੀ ਦੱਸ ਦੇਣਾ ਜ਼ਰੂਰੀ ਹੈ ਕਿ ਗੁਰੂ ਅੰਗਦ ਜੀ ਬਰਸ ਪਿਛੋਂ ਜਦ ਹੋਰਨਾਂ ਸਿੱਖਾਂ ਸੇਵਕਾਂ ਨੂੰ ਰੁਜ਼ੀਨਾ ਪੁਸ਼ਾਕੀਆਂ ਦਿੰਦੇ ਹੁੰਦੇ ਸੇ ਤਾਂ ਗੁਰੂ ਅਮਰਦਾਸ ਜੀ ਨੂੰ ਭੀ ਇਕ ਚਾਦਰ, ਇਕ ਰੁਮਾਲ, ਇਕ ਦਸਤਾਰਾ, ਆਪਣਾ ਉਤਾਰ ਦੇ ਛੱਡਦੇ । ਗੁਰੂ ਅਮਰਦਾਸ ਜੀ ਦਸਤਾਰਾ ਤਾਂ ਸਿਰ ਬੰਨ੍ਹ ਛੱਡਦੇ ਤੇ ਤੀਸਰੇ ਬਰਸ ਜੇ ਇਕ ਕੰਬਲੀ ਮਿਲਦੀ ਓਸੇ ਵਿਚ ਗੁਜਾਰਾ ਕਰਦੇ ਰਹਿੰਦੇ, ਸੋ ਗੱਦੀ ਦੇਣ ਸਮੇਂ ਜਦ ਓਹ ਮੰਡਾਸਾ

ਸਿਰ ਉਤੋਂ ਉਤਰਾਇਆ ਤਾਂ ਛੀ ਸੇਰ ਪੱਕੇ ਲਾਹੌਰੀ  
ਤੋਲ ਦਾ ਹੋਯਾ, ਜਿਸਨੂੰ ਵੇਖਕੇ ਗੁਰੂ ਜੀ ਨੇ ਏਹ ਵਰ  
ਦਿੱਤਾ ਕਿ ਇਹ “ਵੱਡਾ ਭਾਰਾ ਗੁਰੂ ਹੋਵੇਗਾ” ॥

—o—

### ਗੁਰੂ ਅਮਰਦਾਸ ਜੀ ਦਾ ਆਚਰਨ

ਜਦ ਏਨ੍ਹਾਂ ਨੂੰ ਗੱਦੀ ਹੋਈ ਤਾਂ ਏਨ੍ਹਾਂ ਨਾਲ ਗੁਰੂ  
ਅੰਗਦ ਜੀ ਦੇ ਪੁਤ੍ਰ ਦਾਸੂ, ਦਾਤੂ ਜੀ ਬਾਦ ਬਿਵਾਦ  
ਰੱਖਣ ਲਗੇ । ਤਦ ਗੁਰੂ ਅੰਗਦ ਜੀਨੇ ਗੁਰੂ ਅਮਰਦਾਸ  
ਜੀ ਨੂੰ ਗੋਇੰਦਵਾਲ ਭੇਜ ਦਿਤਾ, ਪਰ ਫੇਰ ਭੀ ਜਦੋਂ  
ਤਕ ਗੁਰੂ ਅੰਗਦ ਜੀਨੇ ਚੋਲਾ ਨਾਂ ਛੱਡਿਆ ਤਦ ਤਕ  
ਰੋਜ਼ ਅੰਮ੍ਰਿਤ ਵੇਲੇ ਦਰਸ਼ਨ ਕਰਕੇ ਫੇਰ ਗੋਇੰਦਵਾਲ  
ਆ ਜਾਂਦੇ ਰਹੇ ॥

ਗੁਰੂ ਅਮਰਦਾਸ ਜੀ ਨਿੱਤ ਅੰਮ੍ਰਿਤ ਵੇਲੇ ਭੋਭ  
ਪਹਿਰ ਦੇ ਤੜਕੇ ਜਾਗਦੇ । ਸਾਧ ਸੰਗਤ ਨੂੰ ਭੀ ਓਸੇ  
ਵੇਲੇ ਜਾਗ ਕਰਕੇ ਇਸ਼ਨਾਨ ਤੇ ਨਾਮ ਜਪਣ ਦਾ  
ਹੁਕਮ ਦੇ ਰੱਖਿਆ ਸੀ, ਅਤੇ ਆਪ ਗੁਰੂ ਜੀ ਸੌਚ  
ਇਸ਼ਨਾਨ ਬਿਆਸਾ ਦੇ ਜਲ ਨਾਲ ਕਰਦੇ (ਜੋ ਭਾਈ  
ਭਾਨਾ ਜ਼ਿਮੀਂਦਾਰ ਸਿੱਖ ਨੇਮ ਨਾਲ ਲਿਆਯਾ ਕਰਦਾ  
ਸੀ) ਓਹ ਜਲ ਤੌਤਾ ਕਰਕੇ ਇਸ਼ਨਾਨ ਕਰਕੇ  
ਪਾਰਬ੍ਰਹਮ ਦੇ ਧਿਆਨ ਵਿਚ ਜੁੜ ਜਾਂਦੇ । ਪਹੁ ਛੁੱਟੀ  
ਤੋਂ ਸੁਫੈਦ ਪੁਸ਼ਾਕਾ ਪਹਿਨ ਕੇ ਸਿੰਘਾਸਨ ਉੱਤੇ  
ਆ ਬੈਠਦੇ, ਭਾਈ ਸਾਦੂ ਬਾਦੂ ਕੀਰਤਨ ਕਰਦੇ  
ਤੇ ਗੁਰੂ ਜੀ ਸਿੱਖਾਂ ਨੂੰ ਦਰਸ਼ਨ ਓਪਦੇਸ਼ ਦੇਕੇ

ਨਿਹਾਲ ਕਰਦੇ ॥

ਏਨ੍ਹਾਂ ਗੁਰੂ ਸਾਹਿਬਾਂ ਦਾ ਸੁਭਾਵ ਸੀ ਕਿ ਪ੍ਰੇਮੀ, ਭਗਤ ਸਿੱਖ ਸਾਧ ਨਾਲ ਬਹੁਤ ਪਿਆਰ ਤੇ ਪ੍ਰਮਾਣ ਦੇ ਬਚਨ ਕਰਦੇ ਤੇ ਸ਼ਬਦ ਉਚਾਰਕੇ ਸੁਣਾਉਂਦੇ ਰੰਹਦੇ ਤੇ ਧਨ ਵਾਲੇ ਸੰਸਾਰੀ ਵਿਹਾਰੀ ਸਿੱਖ ਨਾਲ ਘੱਟ ਪ੍ਰੇਮ ਰਖਦੇ । ਏਨ੍ਹਾਂ ਦਾ ਏਹ ਭੀ ਹੁਕਮ ਸੀ ਕਿ ਹਰ ਕੋਈ ਪਹਿਲੇ ਲੰਗਰੋਂ ਪ੍ਰਸ਼ਾਦ ਛਕੇ ਫੇਰ ਆਕੇ ਦਰਸ਼ਨ ਦੇਵੇ, ਬਿਨਾਂ ਪ੍ਰਸ਼ਾਦ ਛਕੇ ਦੇ ਕਿਸੇ ਦਾ ਦਰਸ਼ਨ ਨਹੀਂ ਕਰਦੇ ਸੇ, ਭਾਵੇਂ ਬਾਦਸ਼ਾਹ ਕੌਂ ਨਾ ਹੋਵੇ । ਉਦਾਰ ਤੇ ਤਿਆਗੀ ਐਸੇ ਸੇ ਕਿ ਜੋ ਰੋਜ਼ ਦੀ ਆਮ ਵਨੀ ਹੁੰਦੀ ਸਭ ਰਾਤ ਨੂੰ ਮੁਕਾਕੇ ਬਿਰਾਜਦੇ, ਅਕਾਲ ਪੁਰਖ ਤੇ ਆਪਨੀ ਪਰਾਰਥ ਉਪਰ ਐਡਾ ਭਰੋਸਾ ਸੀ ਕਿ ਰਾਤ ਨੂੰ ਪਾਣੀ ਦੇ ਘੜੇ ਭੀ ਮੂਧੇ ਮਰਵਾ ਛੱਡਦੇ ਅਤੇ ਨਾਹੀਂ ਕੋਈ ਚੀਜ਼ ਖਾਣ ਪੀਣ ਦੀ ਭੰਡਾਰੇ ਵਿਚ ਰਹਿਣ ਦਿੰਦੇ । ਤਤਿਖਯਾ ਏਤਨੀ ਸੀ ਕਿ ਇਕ ਕੰਧ ਵਿੱਚ ਕਿੱਲੀ ਗੱਡ ਰੱਖੀ ਸੀ, ਓਸਨੂੰ ਫੜਕੇ ਸਾਰਾ ਦਿਨ ਜਪ ਕਰਦੇ, ਪਲੰਘ ਉਤੇ ਪਿਠ ਲਾਕੇ ਕਦੀ ਨਹੀਂ ਸੁਤੇ । ਲੰਗਰ ਵਿਚ ਭੋਜਨ ਬਹੁਤ ਹੱਛਾ ਬਣਵਾਉਂਦੇ, ਸਭ ਨੂੰ ਇਕੋ ਜਿਹਾ ਦਿਵਾਉਂਦੇ, ਆਪ ਕੇਵਲ ਅਲੂਣਾ ਓਗਰਾ\* ਤੇ ਇਕ ਪਾਈਆ ਦੁਧ ਛਕਦੇ ਸੇ ॥

\*ਭੁੱਨੀ ਹੋਈ ਕਣਕ ਦਾ ਦਲੀਆ ਘਿਓ ਮਿੱਠਾ ਪਾਕੇ ਚਿਨ੍ਹਣ ਨੂੰ ਓਗਰਾ ਆਖਦੇ ਹਨ, ਜੋਗਾਭਾਸ ਕਰਨ ਵਾਲੇ ਸੰਤ ਲੋਕ ਸਭ ਏਹੋ ਛਕਦੇ ਹਨ ।

## ਸਾਉਣ ਮੱਲ ਦਾ ਪ੍ਰਸੰਗ

ਗੁਰੂ ਸਾਹਿਬ ਦੀ ਸੋਭਾ ਸੁਣ ਸੁਣ ਕੇ ਸਿੱਖ ਸੰਗਤ ਅਤੇ ਦੂਸਰੇ ਪੰਥਾਂ ਭੇਖਾਂ ਦੇ ਹਿੰਦੂ ਮੁਸਲਮਾਨ ਫਕੀਰ ਸਤਸੰਗ ਕਰਨ ਵਾਸਤੇ ਆ ਕੇ ਬਹੁਤ ਟਿਕੇ ਰਹਿੰਦੇ । ਮਾਘ ਸੰਮਤ ੧੬੧੨ ਥਿਃ ਨੂੰ ਭਾਈ ਬੱਲੂ ਨਾਈ ਸਿੱਖ ਨੇ (ਜੋ ਹਰ ਵੇਲੇ ਹਜ਼ੂਰੀ ਦਹਿਲ ਵਿਚ ਰਿਹਾ ਕਰਦਾ ਸੀ) ਸਿੱਖਾਂ ਸਾਧਾਂ ਨੂੰ ਮਕਾਨਾਂ ਤੋਂ ਬਿਨਾ ਔਖੇ ਹੁੰਦੇ ਦੇਖ ਕੇ ਅਰਜ਼ ਕੀਤੀ ਮਹਾਰਾਜ ! ਮਕਾਨਾਂ ਤੋਂ ਬਿਨਾ ਸੰਗਤ ਔਖੀ ਰਹਿੰਦੀ ਹੈ । ਏਹ ਸੁਣ ਕੇ ਗੁਰੂ ਜੀ ਨੇ ਆਪਣੇ ਭਤੀਜੇ ਸਾਉਣ ਮੱਲ ਨੂੰ ਹੁਕਮ ਦਿੱਤਾ ਕਿ ਤੂੰ ਹਰੀ ਪੁਰ ਕਾਂਗੜੇ ਵੰਨੀ ਜਾਹ, ਲਕੜੀ ਦੇ ਬੇੜੇ ਬੰਧਵਾ ਬੰਧਵਾ ਕੇ ਭੇਜ । ਉਸਨੇ ਪ੍ਰਾਰਥਨਾ ਕੀਤੀ, ਮਹਾਰਾਜ ! ਪਹਾੜੀ ਲੋਗ ਬਡੇ ਖਰਾਬ ਤੋਤੇ ਚਸਮ ਹਨ, ਰੁਪਯੇ ਯਾ ਕਰਾਮਾਤ ਦੇਈਏ ਤਾਂ ਦਾਸ ਬਣਦੇ ਹਨ । ਗੁਰੂ ਜੀ ਨੇ ਆਪਣੇ ਹੱਥ ਦਾ ਰੁਮਾਲ ਸਾਉਣ ਮੱਲ ਨੂੰ ਦੇਕੇ ਬਚਨ ਕੀਤਾ ਕਿ ਜੇ ਕੁਛ ਤਰੀ ਇੱਛਾ ਹੋਊ ਸਭ ਏਸ ਤੋਂ ਪੂਰੀ ਹੋ ਜਾਊ । ਜਾਂ ਬਚਨ ਮੰਨ ਕੇ ਸਾਉਣ ਮੱਲ ਤਯਾਰ ਹੋਯਾ ਤਾਂ ਉਸਦੀ ਮਾਈ ਨੇ ਆਕੇ ਗੁਰੂ ਜੀ ਅੱਗੇ ਬੇਨਤੀ ਕੀਤੀ ਜੀ ਸੱਚੇ ਪਾਤਸ਼ਾਹ ਪਹਾੜ ਵਿਚ ਜਾਵੁ ਦੂਣੇ ਤੇ ਡਾਇਣਾਂ ਬਹੁਤ ਹਨ, ਮੇਰਾ ਪੁਤ੍ਰ ਉਨ੍ਹਾਂ ਕਦੋਂ ਛੱਡੇਗਾ ? ਗੁਰੂ ਜੀ ਨੇ ਆਖਿਆ ਤੇਰੇ ਪੁਤ੍ਰ ਦਾ ਗੁਰੂ ਰਾਖਾ ਹੈ ਤੂੰ ਫਿਕਰ ਨਾ ਕਰ



ਤਵਾਰੀਖ ਬਾਲਸਾ ( ੫੭੮ ) ਗੁਰੂ ੩ ਹਿੱਸਾ ੨

ਏਹ ਸਭ ਨੂੰ ਜਿੱਤ ਲਏਗਾ ਤੇ ਪਹਾੜਾਂ ਦਾ ਪੀਰ ਸਦਾ  
ਵੇਗਾ, ਏਹ ਵਰ ਸੁਣਕੇ ਸਾਉਣ ਮੱਲ, ਧਰਮੇ ਤਕਿ-  
ਆਰ ਖਤ੍ਰੀ ਆਦਿਕ ਪੰਜਾਂ ਸਿੱਖਾਂ ਸਮੇਤ (ਜਿਨ੍ਹਾਂ ਨੂੰ  
ਗੁਰੂ ਜੀ ਨੇ ਓਸਦੇ ਨਾਲ ਭੇਜਿਆ ਸੀ) ਕਾਂਗੜੇ ਦੇ  
ਜਿਲੇ ਵਿੱਚ ਹਰੀ ਪੁਰ ਜਾ ਰਿਹਾ। ਰਾਜਾ ਹਰੀ ਪੁਰ  
ਵਾਲਾ ਬੈਰਾਗੀ ਫਕੀਰਾਂ ਦਾ ਸੇਵਕ ਸੀ, ਓਨ੍ਹਾਂ ਦੇ ਹੁਕਮ  
ਅਨੁਸਾਰ ਇਕਾਦਸੀ ਦਾ ਬ੍ਰਤ ਆਪ ਰੱਖਦਾ ਤੇ ਪ੍ਰਜਾ  
ਤੇ ਰੱਖਵਾਉਂਦਾ ਸੀ। ਬ੍ਰਤ ਵਾਲੇ ਦਿਨ ਕਿਸੇ ਦੇ ਘਰ  
ਅੱਗ ਨਹੀਂ ਬਾਲੀ ਜਾਂਦੀ ਸੀ ਤੇ ਸਭਨੂੰ ਜੋਰ  
ਨਾਲ ਨਿਰਾਹਾਰ ਬ੍ਰਤ ਰਖਾਯਾ ਜਾਂਦਾ। ਓਸ ਦਿਨ  
ਭਾਈ ਸਾਉਣ ਮੱਲ ਨੇ ਲੰਗਰ ਚੜ੍ਹਾ ਦਿੱਤਾ, ਧੂਆਂ  
ਦੇਖ ਕੇ ਕੁਤਵਾਲ ਆਯਾ, ਅਗੇ ਕਈ ਫਕੀਰ, ਗਰੀਬ  
ਸਾਧੂ ਜੋ ਪ੍ਰਸਾਦ ਛਕ ਰਹੇ ਸੇ ਸਭ ਨੂੰ ਫੜਕੇ ਰਾਜਾ  
ਪਾਸ ਲੈ ਗਿਆ। ਰਾਜੇ ਨੇ ਆਖਿਆ ਤੁਸਾਂ ਮੇਰੇ ਰਾਜ  
ਵਿਚ ਆਕੇ ਇਕਾਦਸੀ ਦੇ ਬ੍ਰਤ ਨੇਮ ਕਰਨ ਦੀ ਥਾਂ  
ਅੰਨ ਕਿਉ ਖਾਧਾ ? ਭਾਈ ਸਾਉਣ ਮੱਲ ਨੇ ਆਖਿਆ  
ਸਾਡੇ ਗੁਰੂਜੀ ਦਾ ਹੁਕਮ ਹੈ “ਖਾਲਾ ਪੀਣਾ ਪਵਿਤ੍ਰ ਹੈ  
ਦਿਤੇਨੁ ਰਿਜਕੁ ਸੰਬਾਹਿ” ॥ ਪਰਮੇਸ਼ਰ ਨੇ ਰਿਜਕ  
ਛਕਣ ਵਾਸਤੇ ਬਣਾਯਾ ਹੈ, ਤੁਸੀਂ ਤਾਂ ਪੰਦ੍ਰੀਂ ਦਿਨੀ ਇੱਕ  
ਬਰਤ ਰਖਦੇ ਹੋ ਤੇ ਅਸੀਂ ਰੋਜ਼ ਬਰਤ ਰਖਦੇ ਹਾਂ।  
ਕਿਉਂਕਿ ਇੰਦ੍ਰੀਆਂ ਨੂੰ ਸੰਜਮ ਵਿਚ ਬਰਤਾਉਣਾ, ਥੋੜਾ  
ਖਾਲਾ ਥੋੜਾ ਸੋਣਾ, ਪਰ ਤਨ, ਪਰ ਧਨ, ਪਰ ਨਿੰਦਾ ਦਾ  
ਤਿਆਗ ਕਰਨਾ, ਏਹ ਸਦੀਵ ਸੱਚਾ ਬਰਤ ਅਸੀਂ

ਰੱਖਦੇ ਹਾਂ । ਤੁਹਾਨੂੰ ਭੀ ਏਹੋ ਬਰਤ ਰੱਖਣਾ  
 ਚਾਹੀਦਾ ਹੈ । ਰਾਜੇ ਦੇ ਗੁਰੂ ਬੈਰਾਗੀ ਨੇ ਰਾਜਾ ਨੂੰ  
 ਆਖਿਆ ਏਹ ਹੁਕਮ ਨਹੀਂ ਮੰਨਦੇ ਕੈਦ ਦੀ ਲਾਇਕ  
 ਹਨ, ਰਾਜੇ ਨੇ ਏਨ੍ਹਾਂ ਨੂੰ ਕੈਦ ਵਿਚ ਭੇਜ ਦਿਤਾ। ਦ੍ਰਾਵਸ਼ੀ  
 ਵਾਲੇ ਦਿਨ ਬ੍ਰਤ ਖੋਲ੍ਹਿਆ ਤਾਂ ਰਾਜੇ ਦਾ ਜੋ ਇਕੋ ਇਕ  
 ਪੁੱਤ੍ਰ ਸੀ ਓਹ ਅਧਕ ਪ੍ਰਸ਼ਾਦ ਛਕਣੇ ਤੋਂ ਹੈਜ਼ਾ ਹੋਕੇ ਮਰ  
 ਗਿਆ, ਰਾਜਾ ਰਾਣੀ, ਮੰਤ੍ਰੀ, ਪਰਜਾ ਸਭ ਰੋਣ ਪਿੱਟਨ  
 ਲੱਗੇ ਤਾਂ ਇਕ ਨਕੋਦਰ ਨਾਮ ਬ੍ਰਾਹਮਣ ਬਡਾ ਪੰਡਿਤ  
 ਜੋਤਸ਼ੀ ਓਥੇ ਜੋ ਗੁਰੂ ਕੇ ਪ੍ਰਤਾਪ ਨੂੰ ਜਾਣਦਾ ਸੀ, ਓਸ  
 ਨੇ ਰਾਜੇ ਨੂੰ ਆਖਿਆ ਸਿੱਖਾਂ ਨੂੰ ਤੁਸਾਂ ਬਿਨਾ ਕਾਰਣ ਬੰਨ੍ਹ  
 ਰੱਖਿਆ ਹੈ ਓਹਨਾਂ ਦੇ ਸਰਾਪਨੇ ਇਹ ਦੁਖ ਤੁਸਾਂਨੂੰ ਦਿਤਾ  
 ਹੈ, ਉਨ੍ਹਾਂ ਦੀ ਖੁਸ਼ੀ ਲਓ ਤਾਂ ਸ਼ਾਇਦ ਤੁਹਾਡਾ ਪੁੱਤ੍ਰ ਭੀ  
 ਜੀਉ ਉਠੇ, ਰਾਜੇ ਨੇ ਓਸੇ ਘੜੀ ਸਿੱਖਾਂ ਨੂੰ ਆਦਰਨਾਲ  
 ਬੁਲਾਕੇ ਬੇਨਤੀ ਆਜ਼ਜ਼ੀ ਕੀਤੀ ਤੇ ਅਵੱਗਯਾ ਦੀ  
 ਮਾਫੀ ਮੰਗੀ । ਭਾਈ ਸਾਉਣ ਨੇ ਆਖਿਆ ਜੇਤੁਸੀਂ ਸਭ  
 ਗੁਰੂ ਕੇ ਸਿੱਖ ਬਣੋ ਤਾਂ ਕੌਰ ਜੀਵੇਗਾ, ਰਾਜੇ ਨੇ ਸਿੱਖ  
 ਹੋਣਾ ਮੰਨਿਆ ਤਾਂ ਭਾਈ ਸਾਉਣ ਮੱਲ ਨੇ ਗੁਰੂ ਜੀ ਦਾ  
 ਧਿਆਨ ਧਰਕੇ ਜਪੁਜੀ ਸਾਹਿਬ ਦਾ ਪਾਠ ਕਰ ਗੁਰੂ  
 ਅਮਰ ਦੇਵ ਜੀ ਵਾਲੇ ਰੁਮਾਲ ਦਾ ਲੜ ਧੌਕੇ ਅਰਟਾਸ  
 ਕਰ ਜਦ ਓਸ ਰਾਜ ਕੰਵਰ ਦੇ ਮੂੰਹ ਵਿਚ ਜਲ ਪਾਯਾ  
 ਤਾਂ ਛਿਨਕੁ ਭਰ ਪਿਛੋਂ ਕੌਰ ਅੱਖਾਂ ਖੋਲ੍ਹ ਆਯਾ, ਫੇਰ ਤਾਂ  
 ਰਾਜਾ ਰਾਣੀ ਪੁੱਤ੍ਰ ਦਾ ਮੂੰਹ ਤੇ ਭਾਈ ਸਾਉਣ ਮੱਲ ਦੇ  
 ਚਰਨ ਚੁੰਮਣ ਲੱਗ ਪਏ ਅਤੇ ਸਭ ਲੋਗ ਧੰਨਜ ਗੁਰੂ

ਤਵਾਰੀਖ ਖਾਲਸਾ ( ੫੮੦ ) ਗੁਰੂ ੩ ਹਿੱਸਾ ੨

ਕੇ ਸਿੱਖ, ਧੰਨਜ ਗੁਰੂ ਬੋਲ ਉਠੇ ਤੇ ਸਭ ਨੇ ਖੁਸ਼ੀ  
ਮਨਾਈ, ਭਾਈ ਸਾਉਣ ਮੱਲ ਦਾ ਬਹੁਤ ਮਾਨ  
ਹੋਯਾ । ਰਾਜਾ ਓਸੇ ਦਿਨ ਬੈਰਾਗੀਆਂ ਦੀ ਕੰਠੀ  
ਤੋੜ ਕਰ ਰਾਣੀਆਂ ਤੇ ਮੰਤ੍ਰੀਆਂ ਸਮੇਤ ਸਤਿਨਾਮ ਦਾ  
ਜਾਪਕ ਸਿਦਕੀ ਸਿੱਖ ਗੁਰੂ ਜੀ ਦਾ ਬਣ ਗਿਆ, ਫੇਰ  
ਹੱਥ ਜੋੜਕੇ ਟਹਿਲ ਪੁਛੀ ਤਾਂ ਭਾਈ ਸਾਉਣ ਮੱਲ ਨੇ  
ਆਖਿਆ ਮੇਰੇ ਸਤਿਗੁਰੂ ਜੀ ਧਰਮ ਸਾਲਾ ਆਦਿਕ  
ਮਕਾਨ ਸਿੱਖਾਂ ਸਾਧਾਂ ਵਾਸਤੇ ਤਿਆਰ ਕਰਾਉਂਦੇ ਹਨ,  
ਮੈਨੂੰ ਲਕੜੀਆਂ ਵਾਸਤੇ ਭੇਜਿਆ ਹੈ । ਰਾਜੇ ਨੇ ਓਸੇ  
ਦਿਨ ਤੋਂ ਬੜੇ ੨ ਬ੍ਰਿਛ ਸਾਲ, ਦਿਆਰ, ਬਿਆਰ,  
ਸਾਗਵਾਂਨ, ਦੇਵਦਾਰ ਆਦਿਕ ਕਟਵਾ ੨ ਕੇ ਤੁਲੇ,  
ਬੇੜੇ ਬੰਧਵਾ ਕਰ ਬਿਆਸਾ ਵਿਚੋਂ ਗੋਇੰਦਵਾਲ ਭੇਜਣੇ  
ਸ਼ੁਰੂ ਕਰ ਦਿਤੇ । ਗੰਗਾ ਜੀ ਦੇ ਕਿਨਾਰੇ ਕਾਂਸੀ ਪੁਰੀ  
ਵਾਂਗੂੰ ਬਜਾਮਾ ਤੀਰੇ ਕਲਜੁਗੀ ਜੀਵਾਂ ਦੀ ਕਲਜਾਣ  
ਵਾਸਤੇ ਗੁਰੂ ਸਾਹਿਬ ਨੇ ਗੋਇੰਦਵਾਲ ਪੁਰੀ ਜੋ ਬਸਾਈ  
ਸੀ ਸੋ ਬੜੇ ੨ ਮਕਾਨ, ਦਲਾਨ ਬਨਵਾ ਦਿਤੇ, ਪੁਰ  
ਵਾਸੀ ਲੋਗਾਂ ਨੇ ਭੀ ਬਾਂਛਿਤ ਲਕੜੀ ਮਿਲ ਜਾਣੇ ਕਰ  
ਬੜੇ ਬੜੇ ਸੁੰਦਰ ਘਰ ਬਣਾ ਲੀਤੇ ॥

ਓਧਰ ਭਾਈ ਸਾਉਣਮੱਲ ਨੇ ਭੀ ਗੁਰੂਕੇ ਰੁਮਾਲਾਂਦੇ  
ਪਤਾਪ ਨਾਲ ਸਾਰੇ ਪ੍ਰਬਤੀ ਲੋਗ ਚਿੱਤਾਂ ਕਰ ਸੇਵਕਬਣਾ  
ਲਏ ਤਾਂ ਬਹੁਤ ਮਾਨ ਹੋਗਿਆ “ਅਸ ਜਨ ਕੇ ਜਨਮਯੋ  
ਜਗ ਮਾਹੀ । ਪ੍ਰਭੁਤਾ ਪਾਇ ਜਾਸ ਮਦ ਨਾਹੀ” ਫੇਰ ਤਾਂ  
ਸਾਉਣਮੱਲ ਗੁਰੂ ਜੀ ਨੂੰ ਭੀ ਭੁਲਾਕੇ ਆਪੇ ਗੁਰੂ ਬਣਬੈਠਾ

ਜਿਸ ਤਰਾਂ ਸੂਰਜ ਦੇ ਤੇਜ ਨਾਲ ਰੇਤਾ ਤਪਦਾ ਹੈ ਏਸੇ ਪ੍ਰਕਾਰ ਸਾਉਣ ਮੱਲ ਦਾ ਪ੍ਰਤਾਪ ਸੀ। ਜਦ ਗੁਰੂ ਜੀ ਤੋਂ ਬੇਮੁਖ ਹੋਯਾ ਤਾਂ ਸਭ ਸ਼ਕਤੀ ਨਸ਼ਟ ਹੋ ਗਈ, ਮਣੀ ਗਈ ਤੋਂ ਫਲੀ ਦੇ ਤੜਫਨ ਵਾਂਗੂੰ ਲੱਗਾ ਝੁਰਨ। ਉਸ ਵੇਲੇ ਉਸ ਦੀ ਮਾਈ ਨੇ ਜੋ ਉਸੇ ਦੇ ਪਾਸ ਜਾ ਰਹੀ ਸੀ, ਆਖਿਆ ਜੇ ਤੂੰ ਆਪਣਾ ਸੁਖ ਚਾਹੁੰਦਾ ਹੈਂ ਤਾਂ ਰਾਜੇ ਰਾਣੀਆਂ ਸਮੇਤ ਆਪਣੇ ਸੇਵਕਾਂ ਨੂੰ ਨਾਲ ਲੈਕੇ ਗੁਰੂ ਜੀ ਦੀ ਸ਼ਰਨ ਜਾਹ, ਜਿਕੂੰ ਘ੍ਰਿਤ ਤੇ ਲਕੜੀਆਂ ਪਾਏ ਤੋਂ ਅੱਗ ਨਹੀਂ ਸ਼ਾਂਤਿ ਹੁੰਦੀ ਤੇ ਸਗੋਂ ਦੂਣੀ ਭੜਕਦੀ ਹੈ ਪਰ ਜਲ ਪਾਏ ਸ਼ਾਂਤਿ ਹੁੰਦੀ ਹੈ ਤੈਸੇ ਸਤ ਪੁਰਖਾਂ ਦਾ ਗੁੱਸਾ ਛਲ ਬਲ ਹੰਕਾਰ ਕਰਨੇ ਵਾਲੇ ਪਰ ਸਗੋਂ ਦੂਣਾ ਹੁੰਦਾ ਹੈ ਤੇ ਸਚਾਈ ਨਿਮ੍ਰਤਾ ਯੁਤ ਬੇਨਤੀ ਕਰਨੇ ਤੋਂ ਘਟਦਾ ਹੈ ॥

ਮਾਈ ਦਾ ਏਹ ਬਚਨ ਮੰਨਕੇ ਸਾਉਣ ਮੱਲ ਚੇਤਰ ਸੰਮਤ ੧੬੧੩ ਬਿਃ ਨੂੰ ਰਾਜੇ ਰਾਣੀਆਂ ਸਮੇਤ ਆਪਣੇ ਸੇਵਕਾਂ ਨੂੰ ਲੈਕੇ ਗੋਇੰਦਵਾਲ ਆਇਆ। ਸੰਗਤ ਨੂੰ ਰਾਜੇ ਸਮੇਤ ਬਾਹਰ ਛੱਡਕੇ ਆਪ ਗੁਰੂ ਜੀ ਦੇ ਚਰਨ ਜਾ ਢਜੇ, ਨੇਤ੍ਰਾਂ ਤੋਂ ਜਲ ਵਹਾ ਕੇ ਆਪਣੀ ਭੁੱਲ ਬਖਸ਼ਾਉਣ ਲੱਗਾ ਤੇ ਪ੍ਰਾਰਥਨਾ ਕੀਤੀ, ਕਿ ਮਹਾਰਾਜ! ਹੁਕਮ ਹੋਵੇ ਤਾਂ ਸੰਗਤ (ਜੋ ਰਾਜੇ ਰਾਣੀਆਂ ਸਮੇਤ ਹਰੀ ਪੁਰ ਤੋਂ ਆਈ ਹੈ) ਦਰਸ਼ਨ ਕਰੇ। ਗੁਰੂ ਜੀ ਨੇ ਹੁਕਮ ਦਿੱਤਾ ਦੇਗ ਤੋਂ ਪ੍ਰਸ਼ਾਦ ਛੱਕ ਕੇ ਦਰਸ਼ਨ ਵਾਸਤੇ ਆਉਣ ਅਤੇ ਇਸਤ੍ਰੀ ਘ੍ਰਿਤ ਕੱਢ ਕੇ ਕੋਈ ਨਾਂ ਆਵੇ। ਹੁਕਮ

ਤਵਾਰੀਖ ਖਾਲਸਾ ( ੫੮੨ ) ਗੁਰੂ ੩ ਹਿੱਸਾ ੨

ਅਨੁਸਾਰ ਜਦ ਸਾਰੇ ਦਸ਼ਨ ਨੂੰ ਆਏ ਤਾਂ ਰਾਜੇ ਦੀ ਇਕ ਰਾਣੀ ਨੇ ਮੂੰਹ ਕੱਜ ਲਿਆ ਗੁਰੂ ਜੀ ਨੇ ਉਸ ਵੱਲ ਵੇਖ ਕੇ ਸਹਿਜ ਭਾਵ ਨਾਲ ਆਖਿਆ ਏਹ ਕਮਲੀ ਕਿਉਂ ਆਈ ਹੈ। “ਸਾਧੂ ਬੋਲੇ ਸਹਿਜ ਸੁਭਾਇ ॥ ਸਾਧੂ ਦਾ ਬੋਲਿਆ ਬਿਰਥਾ ਨਾ ਜਾਇ ॥” ਉਹ ਰਾਣੀ ਉਸੇ ਵੇਲੇ ਕਮਲੀ ਹੋਕੇ ਜੰਗਲ ਵੰਨੀਂ ਦੌੜ ਗਈ, ਕਪੜੇ ਪਾੜ ਸਿੱਟੇ, ਅਭੱਖ ਭੱਖਣ, ਕੁਬੋਲ ਬੋਲਣ ਲੱਗ ਪਈ, ਫੇਰ ਤਾਂ ਰਾਜੇ ਨੇ ਭੀ ਉਸ ਦਾ ਪਿੱਛਾ ਨਾ ਕੀਤਾ ਤੇ ਕੁਛਕੁ ਦਿਨ ਗੁਰੂ ਸਾਹਿਬ ਪਾਸ ਰਹਿਕੇ ਦਰਸ਼ਨ ਉਪਦੇਸ਼ ਲੈਕੇ ਸਾਉਣ ਮਲ ਸਮੇਤ ਆਪਣੇ ਦੇਸ ਨੂੰ ਗਏ। ਸਾਉਣ ਮੱਲ ਦੀ ਸਿੱਖੀ ਸੇਵਕੀ ਉਸ ਦੇਸ ਵਿੱਚ ਅਤੇ ਗੱਦੀ ਵਟਾਲੇ ਵਿੱਚ ਹੁਣ ਤਕ ਹੈ। ਥੋੜ੍ਹੇ ਦਿਨ ਪਿੱਛੋਂ ਉਹ ਰਾਣੀ ਭੀ ਗੁਰੂ ਜੀ ਦੀ ਕ੍ਰਿਪਾ ਨਾਲ ਚੰਗੀ ਹੋ ਗਈ ਤਾਂ ਗੁਰੂ ਜੀ ਨੇ ਭਾਈ ਸੱਚਨ ਸੱਚ ਨੂੰ ਵਜਾਹ ਦਿੱਤੀ, ਉਸ ਦੀ ਉਲਾਦ ਹੁਣ ਪ੍ਰਗਟੇ ਸ਼ਰਕਪੁਰ ‘ਮੰਦਰ’ ਪਿੰਡ ਵਿੱਚ ਹੈ। ਏਸਪ੍ਰਕਾਰ ਬਾਈ ਆਦਮੀਆਂ ਨੂੰ ਜਿਨ੍ਹਾਂ ਨੇ ਗੁਰੂ ਜੀ ਦੀ ਰਹਿਲ ਸਿੱਦਕ ਭਰੋਸੇ ਨਾਲ ਕੀਤੀ) ਬਾਈ ਮੰਜੀਆਂ ਗੁਰੂ ਅਮਰਦਾਸ ਜੀ ਨੇ ਬਖਸ਼ੀਆਂ ਹਨ। ਉਨ੍ਹਾਂ ਸਭਨਾਂ ਦੀ ਕਥਾ ਬੰਮਾਵਲੀ ਸਮੇਤ ਪੰਜਵੇਂ ਹਿੱਸੇ ਵਿੱਚ ਹੈ ॥



## ਗੁਰੂ ਜੀ ਦੀ ਧੀਰਜਤਾ ਤੇ ਦਾਤੂ ਦੀ ਬੇ ਸਮਝੀ

ਜਦ ਗੁਰੂ ਅਮਰ ਦਾਸ ਜੀ ਦੀ ਬਹੁਤ ਮਹਿਮਾ ਫੈਲੀ  
ਤੇ ਨਜ਼ਰ ਭੇਟਾ ਬਹੁਤ ਆਉਣ ਲੱਗੀ ਤਾਂ ਸੰ: ੧੬੧੪  
ਬਿਃ ਨੂੰ ਗੁਰੂ ਅੰਗਦ ਜੀ ਦੇ ਪੁਤ੍ਰ ਦਾਤੂ ਨੂੰ ਅਜੇਹੀ ਉੱਧੜ  
ਧੁੰਮੀ ਲੱਗੀ ਕਿ ਗੁਰੂ ਅਮਰ ਦਾਸ ਜੀ ਤੋਂ ਗੁਰਿਆਈ  
ਖੋਹਣ ਵਾਸਤੇ ਗੋਇੰਦ ਵਾਲ ਗਿਆ। ਅੱਗੇ ਸੰਗਤ  
ਬਹੁਤ ਆਈ ਹੋਈ ਸੀ ਤੇ ਮਾਯਾ ਚੜ੍ਹਦੀ ਦੇਖਕੇ ਲੋਭ  
ਤੇ ਕ੍ਰੋਧ ਦੀ ਅੱਗ ਅਜੇਹੀ ਭੜਕੀ ਜੋ ਮਤਸਰ ਦੇ ਵੱਸ  
ਹੋਕਰ ਏਸ ਮੁਰਖਪਣੇ ਦੇ ਖਿਆਲ ਨਾਲ ਕਿ ਇਨ੍ਹਾਂ ਨੂੰ  
ਲੱਤ ਮਾਰਕੇ ਗੱਦੀ ਤੋਂ ਉਠਾ ਕਰ ਆਪ ਗੱਦੀ ਤੇ ਬੈਠ  
ਜਾਵਾਂ ਫੇਰ ਮੈਂ ਗੁਰੂ ਬਣ ਜਾਵਾਂਗਾ, ਪਿਛੋਂ ਦੀ ਹੋਕੇ  
ਗੁਰੂ ਜੀ ਦੇ ਲੱਤ ਮਾਰੀ, ਭਾਰੀ ਬ੍ਰਿਧਾਪਨ ਦੇ ਕਾਰਣ  
ਗੁਰੂ ਜੀ ਅੱਗੇ ਨੂੰ ਤਾਂ ਡਿੱਗ ਪਏ ਪਰ ਉਠਕੇ ਛੇਤੀ ਨਾਲ  
ਉਸਦੇ ਪੈਰ ਨੂੰ ਦਬਾਉਣ ਲੱਗ ਪਏ ਤੇ ਆਖਿਆ ਤੁਸਾਡੇ  
ਚਰਨਾਂ ਨੂੰ ਸੱਟ ਲੱਗੀ ਹੋਊ, ਤੁਸਾਂ ਚੰਗਾ ਕੀਤਾ ਜੋ ਮੈਂ  
ਤੁਸਾਨੂੰ ਅਗੇ ਹੋਕੇ ਲੈਣ ਨਾ ਗਿਆ ਤਾਂ ਤੁਸਾਂ ਦੰਡ ਦਿਤਾ।  
ਸਭ ਲੋਗ ਉਸਨੂੰ ਬੁਰਾ ਭਲਾ ਕਹਣ ਲੱਗੇ ਤਾਂ ਗੁਰੂ  
ਜੀ ਨੇ ਆਖਿਆ ਭਾਈ ਏਹ ਸਾਡੇ ਸਤਗੁਰਾਂ ਦੇ ਸਪੁਕ੍ਰਹਨ,  
ਏਨ੍ਹਾਂ ਤੋਂ ਬਿਨਾਂ ਸਾਨੂੰ ਹੋਰ ਕੌਣ ਤਾੜੇ। ਉਸ ਦਿਨ ਦੀ  
ਸਭ ਆਮਦਨੀ ਦਾਤੂ ਜੀ ਦੀ ਖੱਚਰ ਉਤੇ ਲਦਵਾ  
ਦਿਤੀ, ਉਸਨੂੰ ਬਥੇਰਾ ਰੋਕ ਰਹੇ ਕਿ ਅੰਧੇਰਾ ਹੋ ਗਿਆ

ਤਵਾਰੀਖ ਖਾਲਸਾ ( ੫੮੪ ) ਗੁਰੂ ੩ ਹਿੱਸਾ ੨

ਹੈ ਹੁਣ ਤੂੰ ਨਾ ਜਾਹ ਪਰ ਉਹ ਨਾ ਰਿਹਾ ਤਾਂ ਰਾਹ ਵਿਚ  
ਚੋਰਾਂ ਨੇ ਮਾਰ ਕੁੱਟ ਕੇ ਖੱਚਰ ਸਮੇਤ ਦੌਲਤ ਖੋਹ  
ਲੀਤੀ। ਸੰਤ ਭਗਤ ਚਾਹੇ ਕਿਸੇ ਨੂੰ ਵਰ ਸਰਾਪ ਨਾ  
ਦੇਣ, ਪਰ ਈਸ਼੍ਵਰ ਤਾਂ ਕਰਮ ਦਾ ਫਲ ਦਿਤੇ ਬਿਨਾਂ  
ਨਹੀਂ ਸਾਰਦਾ। ਨਾਲੇ ਬਦਨਾਮੀ ਹੋਈ ਨਾਲੇ ਮਾਯਾ  
ਗਈ ਤੇ ਲੱਤ ਵਿਚ ਅਜੇਹੀ ਪੀੜ ਠਹਿਰੀ ਜੋ ਰਾਤ  
ਦਿਨ ਪਿਆ ਵਿਲਕਦਾ ਰਹੇ, ਅੰਤ ਨੂੰ ਉਹ ਪੀੜ ਗੁਰੂ  
ਅਰਜਨ ਜੀ ਦੀ ਦਇਆ ਨਾਲ ਦੂਰ ਹੋਈ।

**ਗੁਰੂ ਅਮਰ ਦਾਸ ਜੀ ਦਾ ਤਿਆਗ**

ਦਾਤੂ ਵਾਲੇ ਬ੍ਰਿਤਾਂਤ ਨੂੰ ਦੇਖਕਰ ਗੁਰੂ ਸਾਹਿਬ ਨੂੰ  
ਅਜੇਹੀ ਗਿਲਾਨੀ ਗੁਰਿਆਈ ਤੋਂ ਆਈ ਕਿ ਜ਼ਰ,  
ਜ਼ੋਰੂ, ਜ਼ਮੀਨ ਨੂੰ ਹੀ ਸਾਰੇ ਕਲੇਸ਼ਾਂ ਦਾ ਕਾਰਨ ਸਮਝਕੇ  
ਰਾਤ ਨੂੰ ਰੁਪ ਚਾਤ ਕੱਲੇ ਹੀ ਜੰਗਲ ਵੰਨੀਂ ਚਲੇ ਗਏ,  
ਦੂਸਰੇ ਦਿਨ ਬਾਸਰ ਕੇ ਪਿੰਡ ਦੇ ਸਰਕਾਰੀ ਬੀੜ ਵਿੱਚ  
ਇਕ ਮੱਠ ਦੇਖਕੇ ਉਸਦੇ ਅੰਦ੍ਰ ਹੋ ਬੈਠੇ, ਕਵਾੜਾਂ ਉਤੇ  
ਏਹ ਲਿਖ ਦਿੱਤਾ ਕਿ ਜੋ ਕੋਈ ਬੁਹਾ ਖੇਲੇਗਾ, ਉਸਦਾ ਲੋਕ  
ਪ੍ਰਲੋਕ ਨਾ ਸਵਰੇਗਾ। ਗੁਰੂ ਸਾਹਿਬ ਤਾਂ ਤਾੜੀਂ ਲਾਕੇ  
ਅੰਦ੍ਰ ਬੈਠ ਰਹੇ, ਸਿੱਖ ਗੁਰੂ ਜੀ ਦੇ ਦਰਸ਼ਨ ਨੂੰ ਵਜਾਕੁਲ  
ਹੋਏ ੨ ਲਭਦੇ ਫਿਰਨ, ਜਦ ਕਿਤੇ ਪਤਾ ਨਾ ਲੱਗਾ ਤਾਂ  
ਬਾਬੇ ਬੁਢੇ ਜੀ ਨੇ ਗੁਰੂ ਜੀ ਦੀ ਘੋੜੀ ਉਤੇ ਕਾਠੀ  
ਪਾਕੇ ਉਸਨੂੰ ਛੱਡ ਦਿੱਤਾ ਤੇ ਆਪ ਉਸਦੇ ਪਿਛੇ ਲਗ  
ਤੁਰੇ, ਘੋੜੀ ਉਸੇ ਮੱਠ ਪਾਸ ਜਾ ਖਲੋਤੀ, ਸਿਖਾਂ ਨੇ ਬੁਹੇ

ਦੀ ਲਿਖਤ ਦੇਖਕੇ ਦੂਜੇ ਪਾਸਿਓਂ ਪਾੜ ਦੇਕੇ ਗੁਰੂਜੀ ਦਾ ਬਚਨ ਭੀ ਨਾਂ ਉਲੰਘਿਆ ਤੇ ਕਾਰਜ ਭੀ ਕਰ ਲੀਤਾ ਗੁਰੂ ਜੀ ਨੇ ਸਿੱਖਾਂ ਦਾ ਪ੍ਰੇਮ ਤੇ ਸਿਦਕ ਦੇਖਕੇ ਖੁਸ਼ੀ ਹੋਕੇ ਬਚਨ ਕੀਤਾ ਏਹ ਪਾੜ ਨਹੀਂ ਮੁੰਦਣਾ, ਜੇ ਕੋਈ ਏਸ ਕੋਠੇ ਦਾ ਦਰਸ਼ਨ ਮੋਰੀ ਵਿੱਚ ਦੀ ਲੰਘ ਕੇ ਕਰੇਗਾ, ਓਹ ਫੇਰ ਗਰਭ ਜੇਨੀ ਵਿੱਚ ਨਾਂ ਆਵੇਗਾ । ਸੰਗਤ ਦਾ ਪ੍ਰੇਮ ਗੁਰੂ ਜੀ ਨੂੰ ਫੇਰ ਗੋਇੰਦਵਾਲ ਲੈ ਆਇਆ ।

**ਗੁਰੂ ਅਮਰਦਾਸ ਜੀ ਦੀ ਬੇਨਤੀ ਮਨਜ਼ੂਰ ਹੋਈ**

ਸੰ: ੧੬੧੪ ਬਿ: ਨੂੰ ਇਕ ਦਿਨ ਅੰਮ੍ਰਿਤ ਵੇਲੇ ਗੁਰੂ ਜੀ ਇਸ਼ਨਾਨ ਕਰਕੇ ਆਤਮਾ ਪ੍ਰਮਾਤਮਾ ਦੇ ਧਿਆਨ ਵਿੱਚ ਤਾੜੀ ਲਾਕੇ ਬੈਠੇ ਹੋਏ ਸੇ, ਕਿਸੇ ਇਸਤ੍ਰੀ ਨੇ ਅਜੇਹੀ ਚੀਕ ਮਾਰੀ ਜਿਸਨੂੰ ਸੁਣਕੇ ਗੁਰੂ ਜੀ ਦੀ ਸਮਾਧੀ ਖੁਲ੍ਹ ਗਈ । ਜਦ ਭਾਈ ਬੱਲੂ ਨੂੰ ਭੇਜ ਕੇ ਨਿਰਨਾ ਕੀਤਾ ਤਾਂ ਮਾਲੂਮ ਹੋਯਾ ਕਿ ਇਕ ਮੁਰਗਾਈ ਖੜੀ ਦੀ ਵਿਧਵਾ ਇਸਤ੍ਰੀ ਦਾ ਇਕਲੌਤਾ ਪੁੱਤ੍ਰ ਤੋਈਏ ਤਾਪ\* ਨਾਲ ਮਰ ਗਿਆ ਹੈ । ਗੁਰੂ ਜੀ ਦਾ ਦਿਲ

\*ਪੋਥੀਆਂ ਵਿੱਚ ਲਿਖਿਆ ਹੈ ਕਿ ਗੁਰੂ ਅਮਰਦਾਸ ਜੀ ਨੇ ਓਥੇ ਹੀ ਤੋਈਏ ਤਾਪ ਨੂੰ ਬਾਲਕ ਦਾ ਰੂਪ ਧਾਰਨ ਕਰਵਾ ਕੇ ਪਿੰਜਰੇ ਵਿੱਚ ਕੈਦ ਕਰ ਲਿਆ ਤੇ ਅੱਧੇ ਸੁੱਧ ਲੂਣ ਪਾਕੇ ਇਕ ਰੋਟੀ ਛੋਲਿਆਂ ਦੀ ਤੇ ਇਕ ਟਿੰਡ ਪਾਣੀ ਦੀ ਰੋਬ ਦੇਣ ਦਾ ਹੁਕਮ ਦਿਤਾ, ਏਸ ਤੋਂ ਤੋਈਏ ਬਹੁਤ ਦੁਖੀ ਹੋਯਾ, ਸਿੱਖ ਕੋਈ ਝਰਦਾ ਅਰਜ ਨਾ ਕਰੇ ॥ ਜਦ ਭਾਈ ਲਾਲੋ ਭੱਲੇ ਪਿੰਡ ਵਾਲਾ ਪ੍ਰੇਮੀ ਸਿੱਖ ਗੁਰੂਜੀ ਦੇ ਦਰਸ਼ਨ ਕਰਨ ਆਯਾ ਤਾਂ ਤੋਈਏ

ਤਵਾਰੀਖ ਖਾਲਸਾ ( ੫੮੬ ) ਗੁਰੂ ੩ ਹਿੰਸਾ ੨

(ਜੋ ਅੱਗੇ ਹੀ ਕੋਮਲ ਸੀ) ਉਸ ਇਸਤ੍ਰੀ ਦੀਆਂ ਦਰਦ  
ਭਰੀਆਂ ਚੀਕਾਂ ਨੇ ਬਿਲਕੁਲ ਨਰਮ ਕਰ ਦਿੱਤਾ। ਗੁਰੂ  
ਸਾਹਿਬ ਜੀ ਨੇ ਚੀਕਾਂ ਸੁਣਕੇ ਪ੍ਰਾਰਥਨਾ ਕੀਤੀ ਕਿ ਰੋ  
ਅਕਾਲ ਪੁਰਖ! ਜਦ ਤਕ ਮੈਨੂੰ ਇਸ ਲੋਕ ਵਿੱਚ ਰਹਿਣ  
ਦੀ ਆਗਿਆ ਹੈ ਤਦ ਤਕ ਕੋਈ ਲੜਕਾ ਮਾਂ ਬਾਪ ਦੇ

ਜਦੋਂ ਬੇਨਤੀ ਸੁਣ ਕੇ ਦਯਾਵਾਨ ਹੋਇਆ ਤੇ ਗੁਰੂ ਜੀ ਦੇ ਅੱਗੇ ਤੋਈਏ ਦੇ  
ਫੁਟਕਾਰੇ ਲਈ ਪ੍ਰਾਰਥਨਾ ਕੀਤੀ, ਹੈ ਮਹਾਰਾਜ! ਇਸ ਬਾਲਕ ਨੂੰ ਛੱਡੋ ਗੁਰੂ ਜੀ—  
ਭਾਈ ਲਾਲੇ! ਇਹ ਬਾਲਕ ਨਹੀਂ ਸਗੋਂ ਮਨੁੱਖ ਦਾ ਲਹੂ ਪੀਣ ਵਾਲੀ ਬਲਾ  
ਹੈ। ਲਾਲੇ ਨੇ ਆਖਿਆ ਜੀ ਮੇਰੇ ਸਪੁਰਦ ਕਰੋ, ਸਾਡੇ ਘਰ ਆਪਣਾ  
ਬਖਸ਼ਿਆ ਹੋਇਆ ਦੁਧ, ਘਿਓ ਬਹੁਤ ਹੈ। ਲਾਲੇ ਦਾ ਹਠ ਵੇਖਕੇ ਗੁਰੂ ਜੀ  
ਨੇ ਤੋਈਏ ਨੂੰ ਚਿਸਦੇ ਹਵਾਲੇ ਕਰ ਦਿੱਤਾ। ਜਦ ਲਾਲੇ ਚੌੜੀ ਜੇਹੀ ਦੂਰ ਹੀ  
ਲੈਕੇ ਗਿਆ ਤਾਂ ਤੋਈਏ ਨੇ ਕਿਹਾ ਮੈਂ ਕਈ ਦਿਨਾਂ ਤੋਂ ਭੁੱਖਾ ਹਾਂ ਤੁਰ ਨਹੀਂ  
ਸਕਦਾ, ਜੇ ਹੁਕਮ ਦਿਓ ਤਾਂ ਫੁਫ ਖਾ ਪੀ ਲਵਾਂ। ਲਾਲੇ ਜੀ ਨੇ ਆਖਿਆ  
ਘਰ ਨੇੜੇ ਹੀ ਹੈ ਦੁਧ, ਘਿਓ ਜੋ ਜੀ ਕਰੋ ਸੋ ਖਾਵੀ। ਐਥੇ ਤਾਂ ਕੋਈ  
ਖਾਣ ਵਾਲੀ ਚੀਜ਼ ਨਹੀਂ, ਕੀ ਖਾਵੇਂਗਾ। ਤੋਈਏ ਨੇ ਫੇਰ ਅਧੀਨ ਹੋਕੇ  
ਕਿਹਾ ਤਾਂ ਭਾਈ ਲਾਲੇ ਨੇ ਛੱਡ ਦਿੱਤਾ। ਤੋਈਆ ਉਸੇ ਵੇਲੇ ਇਕ ਧੋਬੀ  
ਨੂੰ (ਜੋ ਕਪੜੇ ਧੋ ਰਿਹਾ ਸੀ) ਜਾ ਚੜ੍ਹਿਆ ਤੇ ਚਾਰ ਕੁ ਘੜੀ ਪਿਛੋਂ ਇਕ  
ਠੀਕਰਾ ਲਹੂ ਦਾ ਝਰਕੇ ਲਾਲੇ ਪਾਸ ਲੈ ਆਯਾ ਤੇ ਦਿਖਾਕੇ ਗੱਦ ਗੱਦ  
ਕਰਦਾ ਚਾੜ੍ਹ ਗਿਆ। ਲਹੂ ਦੇਖਕੇ ਲਾਲੇ ਬਹੁਤ ਚੜ੍ਹਿਆ ਤੇ ਜਾਣਿਆਂ ਜੋ  
ਏਹ ਤਾਂ ਮੇਰੇ ਕੁਟੰਬ ਦਾ ਲਹੂ ਪੀ ਛੱਡੇਗਾ। ਏਹ ਵਿਚਾਰਕੇ ਆਖਿਆ ਚੱਲ  
ਭਾਈ ਮੈਂ ਤੈਨੂੰ ਉਸੇ ਪਿੰਜਰੇ ਵਿਚ ਛੱਡ ਆਵਾਂ ਮੈਂ ਤੈਨੂੰ ਨਹੀਂ ਲਿਜਾਂਦਾ,  
ਤੋਈਏ ਨੇ ਬੁਲਾਪੀ ਹੋਕੇ ਲਾਲੇ ਜੀ ਦੇ ਚਰਨ ਫੜ ਲਏ ਤੇ ਬੇਨਤੀ ਕੀਤੀ  
ਮੈਨੂੰ ਉੱਥੇ ਨਾ ਲਿਜਾਓ ਤੁਸੀਂ ਜੇ ਫੁਫ ਕਰੋ ਮੈਂ ਚਿਹੋ ਹੁਕਮ ਮੰਨਾਂਗਾ। ਲਾਲੇ  
ਜੀ ਨੇ ਆਖਿਆ ਕੀ ਹੁਕਮ ਮੰਨੇਗਾ, ਤੋਈਏ ਨੇ ਕਿਹਾ ਜਿਸ ਨੂੰ ਮੈਂ ਚੜ੍ਹਿਆ  
ਰੋਯਾ ਹੋਵਾਂਗਾ ਜਦ ਉਸਨੂੰ ਕੋਈ ਤੁਹਾਡੇ ਤੇ ਮੇਰੇ ਮਿਲਾਪ ਦੀ ਕਥਾ  
ਸੁਣਾਵੇਗਾ ਤੇ ਤੁਹਾਡਾ ਨਾਮ ਲਏਗਾ ਤਾਂ ਮੈਂ ਉਸਨੂੰ ਛੱਡ ਜਾਵਾਂਗਾ। ਏਹ ਬਰਨ  
ਲੈਕੇ ਭਾਈ ਲਾਲੇ ਨੇ ਤੋਈਏ ਨੂੰ ਛੱਡ ਦਿੱਤਾ। ਏਸੇ ਲਈ ਪੰਜਾਬ ਵਿੱਚ  
ਬਹੁਤ ਲੋਕ ਤੋਈਏ ਤਾਪ ਵਾਲੇ ਨੂੰ ਭਾਈ ਲਾਲੇ ਦੀ ਕਥਾ ਸੁਣਾਉਂਦੇ  
ਹਨ ਤੇ ਜਦ ਤਾਪ ਹਟ ਜਾਂਦਾ ਹੈ ਤਾਂ ਸਵਾ ਸੇਰ ਦੀ ਮੰਨੀ (ਰੋਟ) ਜਿਸ ਵਿੱਚ  
ਤਿੰਨ ਪਾ ਆਟਾ, ਪਾਉ ਘਿਉ, ਪਾਉ ਗੁੜ ਹੁੰਦਾ ਹੈ ਪਕਾ ਕੇ ਬਾਲਕਾਂ ਨੂੰ  
ਖੰਭਦੇ ਹਨ॥

ਜੀਵਦਿਆਂ ਤੇਈਏ ਤਾਪ ਨਾਲ ਨਾ ਮਰੇ, ਤੇ ਜਪੁਜੀ ਸਾਹਿਬ ਦਾ ਪਾਠ ਕਰਕੇ ਓਸ ਲੜਕੇ ਦੇ ਮੂੰਹ ਵਿੱਚ ਜਲ ਧਾਯਾ । ਕਰਤਾਰ ਨੇ ਗੁਰੂ ਜੀ ਦੀ ਪ੍ਰਾਰਥਨਾ ਸੰਨ ਲਈ ਤੇ ਓਹ ਲੜਕਾ ਜੀਉਂਦਾ ਹੋਗਿਆ, ਜਿਸਦਾ ਨਾਮ ਗੁਰੂਜੀ ਨੇ ਜੀਵੜ ਰੱਖਿਆ ਤੇ ਅੱਗੇ ਨੂੰ ਭੀ ਜਦ ਤੱਕ ਗੁਰੂਜੀ ਪ੍ਰਿਥਵੀ ਪਰ ਰਹੇ ਕਿਸੇ ਦਾ ਪੁਤ੍ਰ ਆਖਿਆ ਦੇ ਜੀਉਂਦਿਆਂ ਤੇਈਏ ਤਾਪ ਨਾਲ ਨਾ ਮਰਿਆ ॥

### ਸੱਚਾ ਉਪਦੇਸ਼

ਭਾਵੇਂ ਸਿੱਖੀ ਸੇਵਕੀ ਤਾਂ ਗੁਰੂ ਜੀ ਦੀ ਟੂਰ ੨ ਤਕ ਦੇਸਦੇਸ਼ਾਂ ਵਿੱਚ ਬੇਅੰਤ ਸੀ ਪਰ ਦੁਆਬੇ ਬਿਸਤ ਤੇ ਬਾਰੀ ਦੀ ਸੰਗਤ ਹਰ ਵੇਲੇ ਗੁਰੂ ਜੀ ਪਾਸ ਆਉਂਦੀ ਜਾਂਦੀ ਰਹਿੰਦੀ। ਇਕ ਦਿਨ ਡੱਲੇ ਆਦਿਕ ਪਿੰਡਾਂ ਦੇ ਸਿੱਖ ਭਾਈ ਖਾਨਾ, ਛੁਰਾ, ਮਾਲੀ ਸ਼ਾਹੂ, ਕਿਦਾਰੀ, ਬੁਲਾ, ਸੱਗ, ਦੁਰਗਾ ਦੋਸ, ਜਵੰਦਾ ਮੱਲ ਲਾਲੂ ਆਦਿਕ ਵਡੇ ਉਤਸ਼ਾਹ ਨਾਲ ਸ਼ਬਦ ਗਾਉਂਦੇ ਹੋਏ ਅਨੰਨ੍ਹ ਸਿੱਖ ਗੋਇੰਦਵਾਲ ਗੁਰੂ ਜੀ ਦੇ ਦਰਸ਼ਨ ਨੂੰ ਆਏ। ਉਨ੍ਹਾਂ ਬੋਲਤੀ ਕੀਤੀ ਕਿ ਹੇ ਸੱਚੇ ਪਾਤਸ਼ਾਹ ! ਜੇਗੀ, ਬੈਰਾਗੀ, ਸੰਨ੍ਹਾਸੀ ਬੜੇ ੨ ਕਠਨ ਸਾਧਨ ਜੀਵ ਦੀ ਕਲਿਆਣ ਵਾਸਤੇ ਦਸਦੇ ਹਨ, ਅਸੀਂ ਗ੍ਰਿਹਸਥੀ ਹਾਂ, ਤਿਆਗ ਬੈਰਾਗ ਸਾਥੋਂ ਨਹੀਂ ਹੋ ਸਕਦੇ, ਆਪ ਐਸਾ ਕੋਈ ਸੁਖਾਲਾ ਜਿਹਾ ਰਸਤਾ ਦੱਸੋ ਜਿਸ ਤੋਂ ਸਹਿਜੇ ਹੀ ਲੋਕ ਪ੍ਰਲੋਕ ਸੁਧਰ ਜਾਏ। ਇਹ ਪ੍ਰਸ਼ਨ ਸੁਣਕੇ ਉਨ੍ਹਾਂ ਦਾ ਪ੍ਰੇਮ ਦੇਖ



ਤਵਾਰੀਖ ਖਾਲਸਾ ( ੫੮੮ ) ਗੁਰੂ ੩ ਹਿੱਸਾ ੨

ਕਰ ਗੁਰੂ ਸਾਹਿਬ ਜੀ ਬਹੁਤ ਖੁਸ਼ੀ ਹੋਏ ਤੇ ਫੁਰਮਾਇਆ  
ਭਾਈ ਸਿੱਖੇ ! ਗੁਰੂ ਨਾਨਕ ਸਾਹਿਬ ਜੀ ਦਾ ਹੁਕਮ ਹੈ  
“ਕਰਿ ਸੁਕ੍ਰਿਤੁ ਧਰਮੁ ਕਮਾਈਐ” ॥ “ਵਡਿਆਈ  
ਵਡਾ ਪਾਈਐ” ਗ੍ਰਿਹਸਥ ਧਰਮ ਦਾ ਪਾਲਣ  
ਕਰਦੇ ਹੋਏ ਲੋਕ ਵੇਦ ਵਿਹਤ ਕਰਮ ਕਰਨੇ,  
ਨਿਖਿੱਧਤ ਤਿਆਗਣੇ ਅਤੇ “ਹਕ ਪਰਾਯਾ ਨਾਨਕਾ ਉਸ  
ਸੁਅਰ ਉਸ ਗਾਇ” “ਕੂੜ ਬੋਲ ਮੁਰਦਾਰ ਖਾਇ” ਏਨਾਂ  
ਬਚਨਾਂ ਵੱਲ ਹਰਵੇਲੇ ਧਿਆਨ ਰੱਖਣਾ “ਸਿਖੀ ਸਿਖਿਆ  
ਗੁਰੁ ਵੀਚਾਰ” ਗੁਰੂ ਜੀ ਦੇ ਉਪਦੇਸ਼ਾਂ ਦਾ ਵੀਚਾਰ ਕਰਨਾ  
ਤੇ ਸੁਭ ਕਰਮ ਨਰਿਛਤ ਕਰਨੇ, ਧਨ, ਪੁਤ੍ਰ, ਇਸਤ੍ਰੀ,  
ਇੱਜ਼ਤ, ਬਡਾਈ ਸਭ ਵਾਹਿਗੁਰੂ ਦੀ ਦਾਤ ਮੰਨਣੀ,  
ਪ੍ਰਭੂ ਦੀ ਰਜਾ ਉਤੇ ਰਾਜੀ ਰਹਿਣਾ, ਸਾਧ ਸੰਗਤ ਦੀ  
ਸੇਵਾ ਕਰਨੀ, ਸਤਸੰਗ ਵਿਚ ਬੈਠਣਾਂ ਕੁਸੰਗਦਾ ਤਿਆਗ  
ਆਤਮਾ ਪ੍ਰਮਾਤਮਾ ਨੂੰ ਇੱਕ ਰੂਪ ਕਰ ਜਾਨਣਾ, ਗੁਰੂ  
ਪ੍ਰਮੇਸ਼ੁਰ ਤੋਂ ਬਿਨਾਂ ਹੋਰ ਕਿਸੇ ਪੀਰ, ਪੈਗੰਬਰ, ਦੇਵੀ,  
ਦੇਵਤਾ, ਮੰਤ੍ਰੀ ਮਸਾਣ ਆਦਿਕਾਂ ਨੂੰ ਆਪਣੇ ਨਫੇ  
ਨੁਕਸਾਨ ਵਾਸਤੇ ਪੂਜਣਾ ਮੰਨਣਾਂ ਨਹੀਂ ਕੇਵਲ  
ਅਕਾਲਪੁਰਖ ਦਾ ਜਾਪ ਧਿਆਨ ਕਰਦੇ ਹੋਏ ਪਰੋਪ-  
ਕਾਰ ਤੇ ਪੁੰਨਯ ਕਰਮ ਕਰਨੇ, ਏਹੋ ਕਲਯਾਣ ਦਾ ਰਸਤਾ  
ਹੈ, ਭਾਈ ਜੱਗੇ ਨੇ ਅਰਜ਼ ਕੀਤੀ ਉਪਕਾਰ ਤੇ ਪੁੰਨਯ  
ਕਿੱਥੂੰ ਕਰੀਏ, ਆਪ ਕ੍ਰਿਪਾ ਕਰਕੇ ਸਮਝਾਓ ? ਗੁਰੂ  
ਸਾਹਿਬ ਬੋਲੇ ਭਾਈ ਸਿੱਖੇ ! ਪਰੋਪਕਾਰ ਚਾਰ ਪ੍ਰਕਾਰ  
ਦਾ ਹੈ:—(੧) ਨਿਰਧਨ ਗ੍ਰਿਸਤੀ ਗ੍ਰੀਬ ਦਾ ਜਿਸ ਨੂੰ

ਮੰਗਣਾਂ ਨਹੀਂ ਆਉਂਦਾ, ਕਰਜ਼ਾ ਕੋਈ ਦਿੰਦਾ ਨਹੀਂ,  
 ਉਸਦਾ ਕਾਰਜ ਆਪ ਧਨ ਕਰਕੇ ਨਿਬਾਹ ਦੇਣਾ ਅਤਿ  
 ਉਤਮ ਉਪਕਾਰ ਹੈ। (੨) ਚੰਦਾ ਕਰਕੇ ਅਗਲੇ ਦਾ  
 ਕਾਰਜ ਬੰਨੇ ਲਾ ਦੇਣਾ ਏਹ ਭੀ ਉਤਮ ਉਪਕਾਰ ਹੈ।  
 (੩) ਨੰਗੇ ਨੂੰ ਕਪੜਾ ਭੁਖੇ ਨੂੰ ਰੋਟੀ ਦੇਣੀ ਭਾਵੇਂ ਕੋਈ  
 ਹੋਵੇ ਦੇਣਾ ਅਤੇ ਆਪਣਾ ਕੰਮ ਛੱਡਕੇ ਗ੍ਰੀਬ ਦਾ ਕੰਮ  
 ਸਵਾਰਨਾ ਭੀ ਪਰ ਉਪਕਾਰ ਹੈ। (੪) ਕਿਸੇ ਨੂੰ ਕਹਿਕੇ  
 ਕਿਸੇ ਦਾ ਕੰਮ ਕਰਾ ਦੇਣਾ ਭੀ ਉਪਕਾਰ ਹੈ। ਏਸੇ ਪ੍ਰਕਾਰ  
 ਪੁੰਨਜ ਭੀ ਚਾਰ ਪ੍ਰਕਾਰ ਦਾ ਹੈ:—(੧) ਅਧਿਕਾਰੀ  
 ਵਿਦਵਾਨ ਲਾਇਕ ਪੁਰਖ ਦੀ ਸੇਵਾ ਤਨ, ਮਨ, ਧਨ ਕਰਕੇ  
 ਕਰਨੀ ਏਹ ਅਤਿ ਉਤਮ ਪੁੰਨਜ ਹੈ। (੨) ਭੁੱਖੇ ਨੰਗੇ  
 ਨੂੰ ਰੋਟੀ ਕਪੜਾ ਤੇ ਰੋਗੀ ਨੂੰ ਦਵਾਈ ਦੇਣੀ, ਜ਼ਾਤ ਨਾ  
 ਪਰਖਣੀ ਇਹ ਉਤਮ ਪੁੰਨਜ ਹੈ। (੩) ਕਿਸੇ ਦਿਨ  
 ਸੁਧ, ਪੁਰਬ, ਤੀਰਥ, ਪੂਰ ਦੇਣਾ ਅੱਗੇ ਪਿਛੇ ਨਾ  
 ਦੇਣਾ ਮੱਧਮ ਪੁੰਨਜ ਹੈ। (੪) ਮਰਦੇ ਪਰਦੇ ਵਿੱਚ ਯਾ  
 ਲੋਕ ਲਾਜ ਰਿਵਾਜ ਅਨੁਸਾਰ ਯਾ ਭਾਈ ਭਾਜੀ ਵਾਂਗੂੰ  
 ਦੇਣਾ ਏਹ ਅਧਮ ਪੁੰਨਜ ਹੈ। ਫੇਰ ਭਾਈ ਕਿਦਾਰੀ  
 ਨੇ ਬੇਨਤੀ ਕਰਕੇ ਆਖਿਆ ਜੀ ਜੋਗੀ ਸੰਨਯਾਸੀ ਆਖਦੇ  
 ਹਨ ਘਰ ਬਾਰ ਪੁਤ੍ਰ ਇਸਤ੍ਰੀ ਨੂੰ ਛੱਡ ਕੇ ਸੰਤ ਬਾਣਾਂ  
 ਧਾਰਨ ਕਰਨਾਂ ਏਸ ਪਰਦੇਸ ਨਿਕਲ ਜਾਣਾ ਤੇ ਜਪ  
 ਤਪ ਕਰਨਾਂ ਏਸ ਬਿਨਾਂ ਜੀਵ ਦੀ ਕਲਯਾਨ ਨਹੀਂ  
 ਹੁੰਦੀ, ਅਤੇ ਬੈਰਾਗੀ ਆਖਦੇ ਹਨ ਤੁਲਸੀ ਦੀ ਕੰਠੀ  
 ਮਾਲਾ ਤਿਲਕ ਜਨੇਊ ਰੱਖੋ, ਪ੍ਰਿਤਮਾਂ ਪੂਜੋ ਚਾਰੇ ਧਾਮ

ਤਵਾਰੀਖ ਖਾਲਸਾ ( ੫੯੦ ) ਗੁਰੂ ੩ ਹਿੱਸਾ ੨

ਤੀਰਥ ਪਰਸੋ, ਦੁਵਾਰਕਾ ਛਾਪੇ ਲਗਵਾਓ, ਤਾਂ ਸ੍ਰਗ  
ਨੂੰ ਜਾਓਗੇ। ਕੋਈ ਆਖਦੇ ਹਨ ਮੰਗ ਖਾਣਾਂ ਏਕਾਂਤ  
ਰਹਿਣਾ ਏਹੋ ਮੁਕਤੀ ਦਾ ਰਾਹ ਹੈ। ਸੋ ਅਸੀਂ ਆਪਦੇ  
ਸੇਵਕ ਹਾਂ ਜੋ ਕੁਛ ਆਪ ਹੁਕਮ ਕਰੇ ਸੋ ਕਰੀਏ, ਕਿਉਂਕਿ  
ਅਸੀਂ ਅਜਾਣ ਹਾਂ, ਨਹੀਂ ਜਾਣਦੇ ਕੇਹੜਾ ਰਸਤਾ  
ਚੰਗਾ ਹੈ, ਜਿਥੂੰ ਮਾਤਾ ਪਿਤਾ ਪੁਤ੍ਰ ਨੂੰ ਸੁਖੀ ਰੱਖਣ ਲਈ  
ਚੰਗੇ ਰਾਹ ਪਾਉਂਦੇ ਹਨ, ਤੈਸੇ ਆਪ ਸਤਿਗੁਰੂ ਹੋ ਸਾਨੂੰ  
ਭਰੋਸਾ ਹੈ ਆਪ ਸਾਡੀ ਉੱਨਤੀ ਅਤੇ ਮੁਕਤੀ ਦੇ ਸੁਖਾਲੇ  
ਰਾਹ ਸਾਨੂੰ ਚਲਾਓਗੇ। ਏਹ ਪ੍ਰਸ਼ਨ ਸੁਣਕੇ ਗੁਰੂ ਸਾਹਿਬ  
ਬਹੁਤ ਪ੍ਰਸੰਨ ਹੋਏ ਤੇ ਬੋਲੇ ਭਾਈ ਸਿੱਖੇ ਘਰ ਤਿਆਗੇ  
ਭਗਤੀ ਨਹੀਂ ਲਭਦੀ, ਕਰਨੀ ਕਰਕੇ ਪ੍ਰਾਪਤ ਹੁੰਦੀ ਹੈ,  
ਕਿਉਂਕਿ ਸਾਧੂ ਹੋਕੇ ਸਗੋਂ ਫੇਰ ਗ੍ਰਿਹਸਤੀਆਂ ਦੇ ਘਰਾਂ ਤੋਂ  
ਭਿੱਛੜਾ ਲੈਣੀ ਪੈਂਦੀ ਹੈ, ਗ੍ਰਿਹਸਤ ਤਾਂ ਛੱਡੇ ਜੇ ਫੇਰ  
ਗ੍ਰਿਹਸਤੀ ਦੇ ਦੁਆਰੇ ਨਾ ਜਾਣਾ ਹੋਵੇ ਅਤੇ ਨਾਂ ਕਿਸੇ ਨੂੰ  
ਸੁਆਲ ਕਰਨਾ ਹੋਵੇ, ਤੇ ਬੈਠੇ ਬਿਠਾਏ ਸਾਧ ਦੀ ਸੇਵਾ  
ਜੋ ਗ੍ਰਿਹਸਤੀ ਕਰਦੇ ਹਨ ਉਹ ਭੀ ਦਾਣਾ ਘਾਸ ਪਾਕੇ  
ਗਊ ਨੂੰ ਚੋ ਲੈਣ ਵਾਲੀ ਗੱਲ ਹੈ, ਕਿਉਂ ਸਾਧ ਦੀ  
ਕਮਾਈ ਦਾ ਫਲ ਉਸ ਗ੍ਰਿਹਸਤੀ ਨੂੰ ਹੁੰਦਾ ਹੈ ਜੇਹੜਾ  
ਸੇਵਾ ਕਰੇ। ਤਾਂ ਤੇ ਗ੍ਰਿਹਸਤ ਆਸ਼੍ਰਮ ਦੇ ਧਰਮ ਪਾਲਨ  
ਜੈਸਾ ਹੋਰ ਕੋਈ ਆਸ਼੍ਰਮ ਕਲਿਆਨਕਾਰੀ ਨਹੀਂ, ਸੋ  
ਘਰ ਵਿਚ ਰਹੋ ਕ੍ਰਿਤ ਕਰਕੇ ਛਕੋ, ਅਭਿਆਗਤਾਂ ਨੂੰ  
ਛਕਾਓ, ਬਸਤ੍ਰ ਪਹਿਨਾਓ, ਸਤਸੰਗ ਤੇ ਭਗਤੀ ਕਰੋ,  
ਏਸੇ ਕਰਨੇ ਕਰ ਤੁਸਾਡਾ ਲੋਕ ਤੇ ਪ੍ਰਲੋਕ ਸੁਧਰੇਗਾ।

ਭਾਈ ਜੱਗੇ, ਖੰਨੇ, ਮਾਈਏ, ਗੁਬਿੰਦੇ ਨੇ ਬੇਨਤੀ ਕੀਤੀ ਜੀ ਸਤਸੰਗ ਤੇ ਭਗਤੀ ਦਾ ਲਖਣ ਦੱਸੋ ਤਾਂ ਸਾਨੂੰ ਭੀ ਕੁਛ ਖਬਰ ਪਵੇ। ਗੁਰੂ ਸਾਹਿਬ ਜੀ ਨੇ ਆਖਿਆ ਭਾਈ ਸ੍ਰੇਸ਼ਟ ਪੁਰਖਾਂ ਦਾ ਸੰਗ, ਆਪਣੇ ਮਨੁੱਖ ਜਨਮ ਦਾ ਉਦਾਰ ਤੇ ਲੋਕ ਪਰਲੋਕ ਦਾ ਸੁਧਾਰ ਕਰਨ ਵਾਲੇ ਗੁਣਾਂ ਕਰਮਾਂ ਦਾ ਵੀਚਾਰ ਕਰਨਾ ਤੇ ਉਸ ਪਰ ਚਲਣਾ ਏਸ ਦਾ ਨਾਮ ਸਤਸੰਗ ਹੈ । ਭਗਤੀ ਤਿੰਨ ਪ੍ਰਕਾਰ ਦੀ ਹੈ:—ਨਵਧਾ ੧, ਪ੍ਰੇਮਾ ੨, ਪਰਾ ੩, ਪਹਿਲੀ ਨੂੰ ਪ੍ਰਕਾਰ ਦੀ ਇਸਤਰਾਂ ਦੀ ਹੈ:—(੧) ਸ਼ਰਧਾ ਕਰਕੇ ਗੁਰੂ, ਸੰਤਾਂ, ਸਾਸਤ੍ਰਾਂ ਦੇ ਬਚਨ ਸੁਣਨੇ ਏਹ ਸ੍ਰਵਨ ਭਗਤੀ ਹੈ । (੨) ਕਥਾ ਕੀਰਤਨ ਕਰਕੇ ਪ੍ਰਮੇਸ਼ਵਰ ਦੇ, ਸੰਤਾਂ ਗੁਰਾਂ ਦੇ ਗੁਣ ਨਿਰਚਾਹੇ ਹੋਕੇ ਪ੍ਰੇਮ ਨਾਲ ਦੂਜੇ ਪੁਰਖਾਂ ਨੂੰ ਵਰਨਨ ਕਰਕੇ ਸੁਣਾਉਣੇ ਏਹ ਕੀਰਤਨ ਭਗਤੀ ਹੈ । (੩) ਸ੍ਰਾਸ ਸ੍ਰਾਸ ਗੁਰਮੰਤ੍ਰ ਦਾ ਸਿਮਰਨ ਕਰਨਾ ਏਹ ਸਿਮਰਨ ਭਗਤੀ ਹੈ । (੪) ਸਤਗੁਰੂ ਯਾ ਇਸ਼ਟ ਦੇਵ ਦੀ ਮੂਰਤੀ ਦਾ ਧਿਆਨ ਬਿਤੀ ਠਹਿਰਾਕੇ ਕਰਨਾ ਏਹ ਧਾਰਨਾ ਭਗਤੀ ਹੈ । (੫) ਭੋਜਨ ਬਸਤ੍ਰ ਚੰਗੇ ਤੋਂ ਚੰਗੇ ਤਿਆਰ ਕਰਾਕੇ ਆਪਣੇ ਇਸ਼ਟ ਦੇਵ ਦੇ ਅਰਪਨ ਕਰ ਅਭਿਆਗਤਾਂ ਤੇ ਵਿਦਵਾਨਾਂ\* ਨੂੰ ਭੋਗਾਉਣੇ

\*ਵਿਦਵਾਨ ਪਰ੍ਹੇ ਉਸਦੇ ਗੁਣ ਧਾਰਨ ਕਰਨ ਵਾਲੇ ਨੂੰ ਵਿਦਵਾਨ ਕਹਿੰਦੇ ਹਨ, ਜਰ ਜੇਹੂ ਜਮੀਨ ਦੇ ਤਿਆਗੀ ਦਾ ਨਾਉਂ ਉਤਮ ਅਭਿਆਗਤ ਹੈ ਉਸ ਨੂੰ ਮੰਨਣਾ ਲਿਖਿਆ ਹੈ, ਨਿਰਬਾਹ ਮਾਤ੍ਰ ਤਿੰਨਾਂ ਚੀਜ਼ਾਂ ਨੂੰ ਅੰਗੀਕਾਰ ਕਰਨ ਵਾਲੇ ਦਾ ਨਾਮ ਅਧਮ ਅਭਿਆਗਤ ਹੈ । ਬਿਨਾਂ ਪ੍ਰਾਪਤੀ ਤੇ ਤਿਆਗੀ ਦਾ ਨਾਮ ਕਨਿਸ਼ਟ ਅਭਿਆਗਤ ਹੈ ਅਤੇ ਬ੍ਰਹਮ ਗਿਆਨੀ ਸਭ ਦੇ ਸੇਵਾ ਕਰਨੇ ਜੋਗ ਹੈ ।

ਤਵਾਰੀਖ ਖਾਲਸਾ ( ੫੯੨ ) ਗੁਰੂ ੩ ਹਿੱਸਾ ੨

ਏਹ ਸੇਵਨ ਭਗਤੀ ਹੈ। (੬) ਗੁਰੂ ਯਾ ਗੁਰ ਇਸ਼ਟ ਨੂੰ ਨਮਸਕਾਰ ਪ੍ਰਕਰਮਾ ਕਰਨੀ ਧੂਪ ਦੀਪ ਚੰਦਨ ਫੁਲ ਮਾਲ ਅਰਪਨ ਕਰਨੀ ਇਹ ਅਰਚਨ ਭਗਤੀ ਹੈ। (੭) ਆਪ ਨੂੰ ਦਾਸ ਤੇ ਇਸ਼ਟ ਨੂੰ ਸੁਆਮੀ ਸਮਝਕੇ ਤਨ, ਮਨ, ਧਨ, ਅਰਪਨ ਕਰ ਪਤਿਬ੍ਰਤਾ ਇਸਤ੍ਰੀ ਵਤ ਸੁਆਮੀ ਦੀ ਰਜਾ ਵਿੱਚ ਖੁਸ਼ੀ ਹੋਕੇ ਵਰਤਨਾ ਏਹ ਸਾਖਯਾਤ ਭਗਤੀ ਹੈ। (੮) ਕੇਵਲ ਪਰਮੇਸ਼ਰ ਨੂੰ ਹੀ ਆਪਣਾ ਲੋਕ ਪੁਲੋਕ ਦਾ ਸਹਾਇਕ ਮੰਨਕੇ ਹੋਰ ਕਿਸੇ ਦੇਵੀ, ਦੇਵਤਾ, ਪੀਰ, ਫਕੀਰ, ਮਜ਼ੀ ਮਸਾਲ, ਸਿੱਧ ਅੱਗੇ ਨਾਂ ਝੁਕਣਾ ਏਹ ਅਨੰਨਯ ਭਗਤੀ ਹੈ। (੯) ਤਨ, ਮਨ, ਧਨ, ਪੁਤ੍ਰ, ਇਸਤ੍ਰੀ, ਗ੍ਰਿਹ, ਕੁਟੰਬ ਇੱਜਤ, ਵਿਦਯਾ ਸਭ ਕੁਛ ਪਰਮੇਸ਼ਰ ਦੀ ਦਾਤ ਸਮਝਕੇ ਆਪਣੀ ਮਮਤਾ ਛੱਡ ਰੱਖਣੀ ਏਹ ਅਰਪਣ ਭਗਤੀ ਹੈ ਏਸ ਨੂੰ ਪ੍ਰਕਾਰ ਦੀ ਭਗਤੀ ਵਿੱਚੋਂ ਜੋ ਇੱਕ ਭੀ ਕਿਸੇ ਪੁਰਖ ਇਸਤ੍ਰੀ ਵਿੱਚ ਪੂਰੀ ੨ ਵਰਤਮਾਨ ਹੋਵੇ ਤਾਂ ਉਹੋ ਸੰਸਾਰ ਥੀਂ ਤਾਰ ਛੱਡਦੀ ਹੈ।

ਸੰਤਾਂ ਭਗਤਾਂ ਤੇ ਸਰਗੁਣ ਬ੍ਰਹਮ ਦੀਆਂ ਕਹਾਣੀਆਂ ਸੁਣਕੇ ਸੰਸਾਰ ਦੇ ਕਾਰਾਂ ਵਿਚਾਰਾਂ ਤੋਂ ਉਪਰਾਮ ਰਹਿਕੇ ਜੈਸੇ ਕਾਮੀ ਪੁਰਖ ਕਾਮਨਾਂ ਵੀ, ਲਿਰਧਨ ਧਨ ਦੀ, ਪਿਆਸਾ ਪਾਣੀ ਦੀ, ਪਤਿਬ੍ਰਤਾ ਪਤੀ ਦੇ ਮਿਲਾਪ ਦੀ ਤੀਬਰ ਇੱਛਾ ਰਖਦੀ ਹੈ ਤੈਸੇ ਸਗੁਨ ਸਰੂਪ ਪ੍ਰਮੇਸ਼ਰ ਦੇ ਦਰਸ਼ਨ ਦੀ ਲਗਨ ਵਿੱਚ ਮਗਨ ਰਹਿਨਾ, ਪ੍ਰੇਮ ਦਾ ਨੇਤ੍ਰਾਂ ਤੋਂ ਪ੍ਰਵਾਹ ਚਲਨਾਂ ਤੇ ਸੰਤ ਸੇਵਾ ਵਿੱਚ ਅਭਯੰਤਰ

ਪ੍ਰੀਤਿ ਹੋਣੀ ਏਹ ਪ੍ਰੇਮਾ ਭਗਤੀ ਹੈ ॥

ਬੀਜ ਬ੍ਰਿਛ, ਸੂਰਨ ਗਹਿਣੇ, ਤਰੰਗ ਜਲ ਰੂਪ  
ਅਭੇਦ ਸਮਝਣ ਵਾਂਗੂੰ ਸਾਰੇ ਜਗਤ ਦੇ ਚਰਾਚਰ ਪਦਾਰਥ  
ਜੋ ਵੇਖੇ ਸੁਣੇ ਜਾਂਦੇ ਹਨ ਸਭ ਨੂੰ ਬ੍ਰਹਮ ਰੂਪ ਸਮਝਣਾਂ  
ਅਤੇ ਆਪ ਨੂੰ ਨਿਸਚੇ ਤਾਂ ਬ੍ਰਹਮ ਮੰਨਣਾ ਪਰ ਬਾਣੀ  
ਦੁਆਰਾ “ਮੈਂ ਬ੍ਰਹਮ ਹਾਂ” ਐਸਾ ਨ ਕਹਿਣਾ ਏਹ ਪਰਾ  
ਭਗਤੀ ਹੈ । ਏਹੋ ਹੀ ਅਨੰਨ ਭਗਤੀ ਹੈ। ਅਨੰਨ ਭਗਤੀ  
ਵਾਲਾ “ਮੈਂ ਬ੍ਰਹਮ ਹਾਂ” ਐਸਾ ਨਹੀਂ ਆਖਦਾ ਤੇ ਬ੍ਰਹਮ  
ਗਿਆਨੀ ਨਿਸੰਗ ਆਖਦਾ ਹੈ ਏਤਨਾ ਹੀ ਫਰਕ ਬ੍ਰਹਮ  
ਗਿਆਨੀ ਤੇ ਅਨੰਨ ਭਗਤੀ ਦਾ ਹੈ ॥

ਸਿੱਖਾਂ ਫੇਰ ਬੇਨਤੀ ਕੀਤੀ ਜੇ ਸਭ ਬ੍ਰਹਮ ਹੀ ਬ੍ਰਹਮ  
ਹੈ ਤਾਂ ਪਾਪ ਪੁੰਨ ਦਾ ਫਲ ਦੁਖ ਸੁਖ ਤੇ ਨਰਕ ਸੁਵਰਗ  
ਕੌਣ ਭੋਗਦਾ ਹੈ ? ਗੁਰੂ ਸਾਹਿਬ ਬੋਲੇ ਭਾਈ ਸਿੱਖੋ !  
ਜਿਉਂ ਨੀਂਦਰ ਵਾਲੇ ਪੁਰਖ ਨੂੰ ਅਗਿਆਨ ਕਰਕੇ ਸ੍ਵਪਨ  
ਦੇ ਲਾਭ ਹਾਨਿ ਦਾ ਦੁਖ ਸੁਖ ਪ੍ਰਾਪਤ ਹੁੰਦਾ ਹੈ ਤੇ ਜਾਗ੍ਰਤ  
ਵਾਲੇ ਨੂੰ ਨਹੀਂ ਹੁੰਦਾ, ਤੈਸੇ ਹੀ ਅਵਿਦਿਆ ਵਾਲੇ  
ਅਗਿਆਨੀ ਜੀਵ ਨੂੰ ਜੰਮਣ ਮਰਣ ਪਾਪ ਪੁੰਨ ਦੁਖ  
ਸੁਖ ਵੈਰੀ ਮਿੱਤ੍ਰ ਲਾਭ ਹਾਨਿ ਜੀਵ ਈਸ਼ਰ ਨਰਕ  
ਸੁਰਗਾਦਿਕ ਦੁੰਦ ਭਾਵ ਨਿਸਚੇ ਹੋਣੇ ਕਰ ਜੰਮਣ  
ਮਰਣਾਦਿਕ ਸੰਸਾਰ ਹੈ, ਤੇ ਜੇਹੜਾ ਅਵਿਦਿਆ ਨਿੰਦਾ  
ਤੋਂ ਜਾਗ ਕੇ “ਮੈਂ ਬ੍ਰਹਮ ਹਾਂ” ਐਸਾ ਨਿਸਚੇ ਅਨੁਭਵ  
ਹੈ ਓਨ੍ਹਾਂ ਨੂੰ ਜੰਮਣ ਮਰਣਾਦਿਕ ਕੋਈ ਦੁਖ ਨਹੀਂ  
ਪਹੁੰਚਦਾ । ਬ੍ਰਹਮ ਗਿਆਨੀ ਤੋਂ ਬਿਨਾ ਹੋਰ ਸਭ ਨੂੰ ਕਰਮ

ਤਵਾਰੀਖ ਖਾਲਸਾ ( ੫੯੪ ) ਗੁਰੂ ੩ ਹਿੱਸਾ ੨

ਉਪਾਸ਼ਨਾ ਦਾ ਫਲ ਸੁਖ ਦੁਖ ਜੰਮਣ ਮਰਣ ਨਰਕ  
ਸੁਵਰਗ ਜ਼ਰੂਰ ਭੋਗਣਾ ਪੈਂਦਾ ਹੈ ॥

ਸਿਖਾਂ ਨੇ ਬੇਨਤੀ ਕੀਤੀ ਮਹਾਰਾਜ ਕਰਮ ਭਗਤੀ,  
ਬ੍ਰਹਮ ਰਾਜਾਨ ਦਾ ਫਲ ਜਿਸ ਪ੍ਰਕਾਰ ਵੱਖਰਾ ਵੱਖਰਾ  
ਹੁੰਦਾ ਹੈ ਉਹ ਕ੍ਰਿਪਾ ਕਰਕੇ ਦੱਸੋ ? ਗੁਰੂ ਸਾਹਿਬ ਜੀ  
ਨੇ ਕਿਹਾ ਭਾਈ ਸਿੱਖੇ ! ਜਿਸਤਰਾਂ ਜੀਵ ਸਨਾਤਨ ਹੈ  
ਤਿਸੀ ਪ੍ਰਕਾਰ ਜੀਵਾਂ ਦੇ ਕਰਮ ਸਨਾਤਨ ਹਨ । ਕਰਮ  
ਤੋਂ ਇਕ ਵਾਸ਼ਨਾਂ ਦੂਜਾ ਭੋਗ ਏਹ ਦੋ ਅੰਕੁਰ ਅਰਥਾਤ  
ਸੰਕਲਪ ਪ੍ਰਾਪਤ ਹੁੰਦੇ ਹਨ । ਭੋਗ ਲਾਭ ਹਾਨਿ, ਸੁਖ  
ਦੁਖ ਭੋਗਣ ਦਾ ਨਾਮ ਹੈ, ਵਾਸ਼ਨਾਂ ਤੋਂ ਸੁਭ ਅਸੁਭ  
ਕਰਮਾਂ ਵਿੱਚ ਪ੍ਰਵਿਰਤੀ ਹੁੰਦੀ ਹੈ । ਪ੍ਰਵਿਰਤੀ ਵਾਲੇ  
ਜੀਵ ਹਮੇਸ਼ਾ ਜੈਸੇ ਜੈਸੇ ਕਰਮ ਕਰਦੇ ਹਨ ਉਨ੍ਹਾਂ ਦੇ  
ਅਨੁਸਾਰ ਨਰਕ ਸੁਵਰਗ ਵਿੱਚ ਚੌਰਾਸੀ ਲੱਖ ਜੋਨੀ  
ਵਿੱਚ ਹਰਟ ਦੀਆਂ ਟਿੰਡਾਂ ਵਾਂਗੂੰ ਪਏ ਭਰਮਦੇ ਹਨ ।  
ਭਗਤੀ ਉਪਾਸ਼ਨਾ ਵਾਲੇ ਰਾਜੇ ਦੇ ਅਹਿਲਕਾਰਾਂ ਵਾਂਗੂੰ  
ਆਪਣੇ (ਦਰਜੇ) ਇਸ਼ਟ ਦੇਵ ਬਿਸ਼ਨਾਦਿਕਾਂ ਦੇ ਲੋਕ  
ਵਿੱਚ ਪਹੁੰਚਕੇ ਦਰਜੇ ਬਦਰਜੇ ਸਲੋਕ, ਸਾਮੀਪ,  
ਸਾਰੂਪ, ਸਾਯੁਜ ਚਾਰ ਪ੍ਰਕਾਰ ਦੀ ਮੁਕਤੀ ਪਾਉਂਦੇ  
ਹਨ ਤੇ ਮਹਾਂ ਪ੍ਰਲਯ ਹੋਣ ਤੱਕ ਉਥੇ ਹੀ ਰਹਿਕੇ  
ਥਾਛਤ ਭੋਗ ਭੋਗਦੇ ਹਨ । ਉਹਨਾਂ ਵਿੱਚੋਂ ਜਿਸ ਨੂੰ  
ਇਸ ਲੋਕ ਦੇ ਵਿਸ਼ੇ ਭੋਗਣ ਦੀ ਇੱਛਾ ਰਹਿੰਦੀ ਹੈ,  
ਉਹ ਫੇਰ ਕਿਸੇ ਅਮੀਰ ਦੇ ਘਰ ਜਨਮ ਧਾਰਕੇ  
ਮੰਸਾਰ ਦੇ ਸੰਪੂਰਨ ਵਿਸ਼ੇ ਸੁਖ ਭੋਗ ਕਰ ਫੇਰ ਕਰਮ



ਵਾਕਾਂ ਅਨੁਸਾਰ ਸੰਸਾਰ ਵਿੱਚ ਜਨਮ ਪਾ ਲੈਂਦਾ ਹੈ, ਪਰ ਏਹ ਨੌਧਾ ਭਗਤੀ ਵਾਲੇ ਭਗਤਾਂ ਦੀ ਮਰਯਾਦਾ ਹੈ ਅਤੇ ਪ੍ਰੇਮਾ ਭਗਤੀ ਵਾਲੇ ਤਨ ਤਜਾਗ ਸਰਬ ਸ਼ਕਤੀ-ਵਾਨ ਈਸ਼ੁਰ ਦੇ ਲੋਕ ਸੱਚ ਖੰਡ ਵਿਖੇ ਜਾਕੇ ਪਰਮਾਨੰਦ ਵਿੱਚ ਮਗਨ ਰਹਿੰਦੇ ਹਨ। ਉਨ੍ਹਾਂ ਨੂੰ ਖਾਨ ਪਾਨਾਦਿਕ ਕਿਸੇ ਵਿਸ਼ੇ ਦੀ ਵਾਸ਼ਨਾਂ ਨਹੀਂ ਫੁਰਦੀ ਤੇ ਮਹਾਂ ਪ੍ਰਲਯ ਹੋਣ ਸਮੇਂ ਉਹ ਈਸ਼ੁਰ ਵਿੱਚ ਲੈ ਹੋ ਜਾਂਦੇ ਹਨ ॥

ਪਰਾ ਭਗਤੀ ਵਾਲੇ ਏਸੇ ਜਨਮ ਵਿੱਚ ਯਾ ਇਕ ਜਨਮ ਹੋਰ ਵਿਦ੍ਵਾਨ ਜੋਗੀ ਜਨਾਂ ਦੇ ਘਰ ਲੈ ਕਰ ਬ੍ਰਹਮ ਗਿਆਨ ਨੂੰ ਪ੍ਰਾਪਤ ਹੋਕੇ ਜਿਕ੍ਰਿ ਨਦੀਆਂ ਸਮੁੰਦਰ ਵਿੱਚ ਲੀਨ ਹੋਕੇ ਸਮੁੰਦ੍ਰ ਰੂਪ ਹੀ ਬਣ ਜਾਂਦੀਆਂ ਹਨ ਤੈਸੇ ਸੁੱਧ ਸੱਚਦਾਨੰਦ ਰੂਪ ਬ੍ਰਹਮ ਵਿੱਚ ਲੀਨ ਹੋ ਜਾਂਦੇ ਹਨ, ਫੇਰ ਕਦੇ ਵੱਖਰੇ ਨਹੀਂ ਹੁੰਦੇ ॥

ਸਿੱਖਾਂਨੇ ਫੇਰ ਪ੍ਰਾਰਥਨਾਂ ਕੀਤੀ ਸੱਚੇ ਪਾਤਸ਼ਾਹ ਪਰਾ ਭਗਤੀ ਤੇ ਬ੍ਰਹਮ ਗਿਆਨ ਵਾਲੇ ਪੁਰਖਾਂ ਦੇ ਲੱਖਣ ਕ੍ਰਿਪਾ ਕਰਕੇ ਆਪ ਦੱਸੇ ਤਾਂ ਅਸੀਂ ਭੀ ਉਨਾਂਦੀ ਸੰਗਤ ਕਰੀਏ, ਕਿਉਂਕਿ ਲੱਛਣਾਂ ਬਿਨਾਂ ਗਿਆਨੀ ਤੇ ਅਗਿਆਨੀ ਜਾਣੇ ਨਹੀਂ ਜਾਂਦੇ ॥

ਗੁਰੂ ਸਾਹਿਬ ਬੋਲੇ, ਭਾਈ ਸਿੱਖੋ! ਸੱਚੇ ਭਗਤਾਂ ਤੇ ਬ੍ਰਹਮ ਗਿਆਨੀਆਂ ਦੇ ਅੰਤ੍ਰੀਵ ਲੱਖਣ ਤਾਂ ਬਰਨਨ ਕਰਨੇ ਤੇ ਸਮਝਣੇ ਬਹੁਤ ਕਠਨ ਹਨ, ਪਰਤੱਖ ਬਾਹਰ ਦੇ ਲੱਖਣ ਏਹ ਹਨ: ਸਤੋ ਗੁਣੀ, ਸਮਦਰਸੀ, ਸ਼ਾਂਤਿ ਚਿੱਤ, ਉਦਾਰ, ਗੁਣ ਗ੍ਰਾਹੀ, ਨਿਰਭੈ, ਕੋਮਲ ਚਿੱਤ, ਗੰਭੀਰ,

ਤਵਾਰੀਖ ਖਾਲਸਾ ( ੫੯੬ ) . ਗੁਰੂ ੩ ਹਿੱਸਾ ੨

ਸਭ ਦੇ ਸੱਜਨ, ਪ੍ਰਸੰਨ ਮੁਖ, ਹਰਿਗੁਰ ਭਗਤ, ਲਾਭ  
ਹਾਨਿ ਸੁਖ ਦੁਖ ਮਿਤ੍ਰ ਸਤ੍ਰ ਮਾਨ ਅਪਮਾਨ ਵਿਖੇ ਬਿਹਬਲ  
ਨਾਂ ਹੋਣਾ, ਇਤਯਾਦਿਕ ਸ੍ਰੇਸ਼ਟ ਲੱਖਣ ਜਿਨ੍ਹਾਂ ਵਿੱਚ ਹੋਣ  
ਉਨ੍ਹਾਂ ਦੀ ਸੰਗਤ ਕਰਨੀ ਕਲਯਾਣਕਾਰੀ ਹੈ ॥

### ਸੰਗਤਾਂ ਨੂੰ ਉਪਦੇਸ਼

ਪ੍ਰਿਥੀਮਲ, ਤੁਲਸਾ ਦੇ ਭੱਲੇ ਖੱਤ੍ਰੀ ਬਡੇ ਹੰਕਾਰੀ  
ਦੌਲਤਮੰਦ ਗੁਰੂ ਜੀ ਦੇ ਪਾਸ ਆਏ ਤੇ ਨਮਸਕਾਰ ਨਾ  
ਕੀਤੀ, ਬੋਲੇ ਤੁਹਾਡੀ ਸਾਡੀ ਜਾਤ ਇੱਕੋ ਹੈ, ਗੁਰੂ ਜੀ  
ਬੋਲੇ ਸੰਤਾਂ ਦੀ ਜਾਤ ਪਾਤ ਨਹੀਂ ਹੁੰਦੀ, ਦੇਹ ਪੰਜ ਤੰਤ ਦੀ  
ਸਭ ਦੀ ਹੈ, ਜੀਵ ਪ੍ਰਮੇਸ਼ਰ ਦੀ ਨਾਤਿ ਹੈ, ਪੁਲੋਕ ਵਿੱਚ  
ਕਰਨੀ ਪ੍ਰਵਾਨ ਹੁੰਦੀ ਹੈ, ਜਾਤਿ ਦੇਹ ਓਥੇ ਨਹੀਂ ਜਾਂਦੀ।  
ਏਹ ਬਚਨ ਸੁਣਕੇ ਓਹ ਭੀ ਸਿੱਖ ਹੋ ਗਏ ਤਾਂ ਗੁਰੂ ਜੀ  
ਨੇ ਸਤਿਨਾਮ ਦਾ ਉਪਦੇਸ਼ ਦੇਕਰ ਆਖਿਆ ਮਨ ਨੀਵਾਂ  
ਰੱਖਕੇ ਸਿੱਖਾਂ ਸਾਧਾਂ ਦੀ ਸੇਵਾ ਕੀਤਾ ਕਰੋ ਤੇ ਸ੍ਵਾਸ ਸ੍ਵਾਸ  
ਗੋਬਿੰਦ ਸਿਮਰਨ ਕਰਦੇ ਰਹੋ, ਤੁਹਾਡੀ ਕਲਯਾਣ ਹੋਵੇਗੀ।  
ਏਸੇ ਸਮੇਂ ਭਾਈ ਮੱਲਣ, ਉਗ੍ਰਸੈਨ, ਰਾਮੂ, ਗੌਰੀ,  
ਗੋਪੀ, ਮੋਹਨ ਆਦਿਕ ਬਹੁਤ ਸੰਗਤ ਸਮੇਤ ਗੁਰੂ ਜੀ  
ਪਾਸ ਆਏ ਤੇ ਉਪਦੇਸ਼ ਲੈਣ ਵਾਸਤੇ ਪ੍ਰਾਰਥਨਾ ਕੀਤੀ।  
ਗੁਰੂ ਜੀ ਨੇ ਪਗ ਪਾਹੁਲ ਸਤਿਨਾਮ ਦੇਕਰ ਬਚਨ ਕੀਤਾ  
ਹੰਕਾਰ ਛੱਡਕੇ ਆਏ ਸਿੱਖ ਸਾਧ ਨੂੰ ਸ਼ਰਧਾ ਪ੍ਰੇਮ ਨਾਲ  
ਭੋਜਨ ਛਾਦਨ ਯਥਾ ਸ਼ਕਤਿ ਦੇਕੇ ਉਨ੍ਹਾਂ ਦੀ ਖੁਸ਼ੀ  
ਲਿਆ ਕਰੋ। ਅੰਮ੍ਰਿਤ ਵੇਲੇ ਉੱਠਕੇ ਇਸ਼ਨਾਨ ਕਰ  
ਗੁਰਮੰਤ੍ਰ ਦਾ ਪਾਠ ਤੇ ਗੁਰ ਮੂਰਤਿ ਦਾ ਧਿਆਨ ਨਿਤ

ਨੇਮ ਪੰਜ ਘੜੀ ਏਕਾਂਤ ਬੈਠਕੇ ਕੀਤਾ ਕਰੋ, ਹੋਰ ਸਾਰਾ  
 ਦਿਨ ਧਰਮ ਕ੍ਰਿਤ ਕਰੋ, ਚਾਰ ਘੜੀ ਜ਼ਰੂਰ ਪ੍ਰਭੂ ਦੀ  
 ਭਗਤੀ ਸਤਸੰਗ ਕਰਨਾ ਜੋਗਜ ਹੈ; ਜਿਸਤੋਂ ਤੁਸਾਡੇ ਸਭ  
 ਕਾਰਜ ਲੋਕ ਪ੍ਰਲੋਕ ਦੇ ਸਫਲ ਹੋ ਜਾਣਗੇ, ਸਾਰੀ ਬਿਭੇ  
 ਈਸ਼ਵਰ ਦੀ ਮੰਨਕੇ ਅਪਣੀ ਮਮਤਾ ਛੱਡ ਕਰ ਜਿਕ੍ਰ  
 ਦਾਈ ਪਰਾਏ ਪੁਤ੍ਰ ਨੂੰ ਪਾਲਦੀ ਹੈ ਤੇ ਰਖਵਾਲਾ ਪ੍ਰਾਯਾ  
 ਖੇਤ ਰਖਦਾ ਹੈ ਏਸੇ ਤਰਾਂ ਕੁਟੰਬ ਦੀ ਪਾਲਣਾ ਕਰੋ,  
 ਕਿਸੇ ਨਾਲ ਕਠੋਰ ਬਚਨ ਦੁਵੈਸ਼ ਦਗਾ, ਛਲ, ਨਿੰਦਾ  
 ਚੁਗਲੀ ਨਾ ਕਰੋ।

### ਚੌਪਈ

ਸਿੱਖ ਸਾਧੂ ਜੋ ਘਰ ਚਲ ਆਵੈ। ਕਰਹੁ ਸੇਵ  
 ਜੇਤਕ ਬਨ ਆਵੈ। ਹਰਿ ਗੁਰੁ ਪਰ ਦਿਢ ਰਖੇ  
 ਭਰੋਸਾ। ਕਾਹੂੰ ਸੰਗ ਰਖੇ ਨਹਿ ਰੋਸਾ। ਮੜ੍ਹੀ  
 ਟੋਭੜੀ ਗੋਰ ਸਮਾਧ। ਪੀਰ ਦੇਵਤਾ ਏਭੀ ਸਾਧ।  
 ਨਿਜ ਕਲਜਾਨ ਹਿਤ ਇਨਕੀ ਸੇਵਾ। ਕਰੇ ਨ  
 ਕਬਹੂੰ ਤਜ ਹਰਿ ਦੇਵਾ। ਮਾਨ ਬਚਨ ਵਹਿ ਹੋਇ  
 ਪ੍ਰਸੰਨ। ਗਏ ਧਾਮ ਕਹਿਕੇ ਗੁਰੁ ਧੰਨ। ਬੰਧਨ  
 ਤੇ ਜਿਨ ਮੁਕਤ ਕਰੇ ਹੈਂ। ਭੈ ਸੰਸੈ ਭ੍ਰਮ ਸ਼ੋਕ  
 ਹਰੇ ਹੈਂ। ਇਸਹੀ ਤੋਰ ਔਰ ਜਨ ਘਨੇ। ਆਇ  
 ਨਿਤਾਪ੍ਰਤਿ ਗੁਰੂ ਸਿਖ ਬਨੇ। ਤਾਰੂ ਝੰਡਾ ਪੂਰੇ  
 ਮਾਲੂ। ਆਇ ਭਏ ਗੁਰੁ ਸਿੱਖ ਬਿਸਾਲੂ। ਲੈ  
 ਉਪਦੇਸ਼ ਕਲੇਸ਼ ਅਸੇਸ਼। ਕਾਟ ਗਏ ਪੁਨ  
 ਅਪਨੇ ਦੇਸ਼। ਨਗਰ ਮੱਲੀਆ ਕੇ ਤ੍ਰੈ ਛੀਂਬੇ।

ਤਵਾਰੀਖ ਖਾਲਸਾ (੫੯੮) ਗੁਰੂ ੩ ਹਿੰਸਾ

ਨਾਮ ਸਹਾਰੂ ਭਾਰੂ ਜੀਬੇ ॥ ਸਰਨ ਗੁਰੂ ਕੀ  
ਆਇ ਪਰੇ ਹੈਂ॥ ਭਏ ਸਿੱਖ ਭਵਸਿੰਧ ਤਰੇ ਹੈਂ ॥  
ਬੁਲ੍ਹਾ ਪਾਧਾ ਮਿਸਰੂ ਆਯੋ ॥ ਨਮੋ ਠਾਨ ਗੁਰੂ  
ਪਗ ਲਪਟਾਯੋ ॥ ਮੇਰੀ ਜਿਸ ਬਿਧਿ ਹੋਇ  
ਕਲਜਾਨ ॥ ਇਹੁ ਉਪਦੇਸ਼ ਵੇਸ ਸੁਖ ਖਾਨਿ ॥  
ਸੇਵਾ ਹਮਤੇ ਹੋਤ ਨ ਕੋਈ ॥ ਦਿਜ ਲੱਖ ਸੇਵ  
ਕਰਾਇ ਨ ਕੋਈ॥ ਸਤਗੁਰ ਬੋਲੇਸਹਿਜ ਸੁਭਾਇ॥  
ਸਿਮਰਹੁ ਸੱਤਿ ਨਾਮ ਮਨ ਲਾਇ ॥ ਪਰਾਚੀਨ  
ਜੇ ਭਜਨ ਅਪਾਰੈਂ । ਸੋ ਕਲਿ ਮੈਂ ਕਿਛੁ ਕਾਜ  
ਨ ਸਾਰੈਂ ਜਿਸ ਕਾ ਰਾਜ ਤਿਸੀ ਕੀ ਦੇਹੀ ॥  
ਦੀਏ ਛੁਟਤ ਗੁਨਾਹੀ ਕੋਹੀ ॥ ਗੁਜਰ ਗਏ  
ਜੇ ਪਿਛਲੇ ਰਾਜੇ ॥ ਤਿਨਕੇ ਨਾਮ ਲੈਨ  
ਕਿਹ ਕਾਜੇ॥ ਤਜੇਂ ਹੀ ਕਲਿਜੁਗ ਮੈਂ ਸਤਨਾਮੁ॥  
ਸਿਮਰੇ ਹੋਤ ਕਲਜਾਨ ਤਮਾਮ ॥ ਮਾਨ ਬਰਨ  
ਦਿਜ ਸਿਮਰਨ ਲਾਗਾ । ਭਯੋ ਕਲਜਾਨ ਤਬੈ  
ਬਡ ਭਾਗਾ ॥ ਤਬ ਲੋ ਡੱਲੇ ਕੀ ਬਹੁ ਸੰਗਤ ॥  
ਆਈ ਚਲ ਗੁਰੂ ਪਾਸ ਉਮੰਗਤ । ਯਥਾ ਜੋਗ  
ਦੈ ਭੇਟਬਸੇਸ॥ ਅਤਿ ਨਿਮਰ ਹੁਇਲੈ ਉਪਦੇਸ਼ ॥  
ਭਏ ਸਿੱਖ ਸਿਦਕੀ ਸਭ ਭਾਂਤ ॥ ਹੁਕਮ ਦਯੋ  
ਗੁਰੂ ਇਹੁ ਬਖਿਆਤ ॥ ਧਰਮਸਾਲ ਨਿਜ  
ਨਗਰ ਬਨਾਵਹੁ॥ ਸਿੱਖ ਸਾਧੁ ਭਲ ਤਹਾਂ ਟਿਕਾ-  
ਵਹੁ ॥ ਜਥਾ ਜੋਗ ਸੇਵਾ ਰਹੁ ਕਰਤੇ॥ ਰਚੋਮਕਾਨ  
ਨੀਕ ਨਿਜ ਘਰਤੇ॥ ਸਿਖ ਸਾਧੂ ਜੋ ਆਵੈ ਤਹਾਂ॥

ਰਖੋ ਟਿਕਾਇ ਪ੍ਰੇਮ ਧਰ ਮਹਾਂ ॥ ਧਰਮ ਕ੍ਰਿਤ  
 ਦਿਨ ਸਰਬ ਕਮਾਵੇ॥ਨਿਸ ਕੇ ਧਰਮਸਾਲ ਚਲ  
 ਆਵੇ ॥ ਜੇ ਨਿਤ ਪ੍ਰਤਿ ਨਹਿ ਸਾਕਹੁ ਜਾਇ ॥ ਤੋ  
 ਗੁਰੁ ਪੁਰਬ ਬਸਾਖੀ ਆਇ ॥ ਪੂਨਯੋ ਮਾਵਸ  
 ਏਕਾਦਸੀ ॥ ਇਕ ਦਿਨ ਜਾਵਹੁ ਤਹਾਂ ਅਵਸੀ ॥  
 ਕਥਾ ਕੀਰਤਨ ਸਤਸੰਗ ਕਰੋ ॥ ਸ੍ਰਵਨ ਮੰਨਨ  
 ਨਿਧਯਾਸਨ ਧਰੋ॥ਦਿਹੁ ਗਰੀਬ ਕੋ ਬਸਤ੍ਰ ਅੰਨਯ  
 ਧਾਰਹੁ ਭਗਤੀ ਭਾਵ ਅੰਨੰਯ ॥ ਕਾਰਜ ਜਿਸ  
 ਸਿਖ ਕਾ ਅੜ ਜਾਇ ॥ਕਰ ਅਰਦਾਸ ਸੁਧਾਰਹੁ  
 ਸਾਇ ॥ ਜਥਾ ਸ਼ਕਤਿ ਸਭ ਬਨੋ ਸਹਾਇਕ॥ਤਨ  
 ਮਨਧਨ ਕਰ ਜੋ ਜਿਸਲਾਇਕ॥ਗੁਰੁ ਸਿੱਖਨ ਕੋ  
 ਲਖ ਨਿਜ ਅੰਗ॥ਪਾਲੋ ਪੋਸੋ ਸਭ ਬਿਧਿ ਚੰਗ ॥  
 ਧਰਮ ਅਰਥ ਕੀ ਮੱਦਦ ਦੇਹੋ ॥ ਇਸ ਬਿਧਿ  
 ਜਨਮ ਸਫਲ ਕਰ ਲੇਹੋ ॥ ਪੁਤ੍ਰ ਪੌਤ੍ਰੇ ਹੋਇ ਜੁ  
 ਥਾਰੇ ॥ ਪਿਖ ਤੁਮਕੋ ਵਹਿ ਬਨੈਂ ਉਦਾਰੇ ॥  
 ਸ਼ਰਧਾ ਧਰ ਗਾਵਹੁ ਗੁਰੁ ਬਾਨੀ ॥ ਇਸ ਬਿਧਿ  
 ਹੋਇ ਕਲਯਾਨ ਮਹਾਨੀ ॥ ਸੁਨ ਉਪਦੇਸ਼ ਸਿੱਖ  
 ਖੁਸ਼ਿ ਥੀਏ ॥ ਹਰਖਤ ਭਏ ਅਧਕ ਨਿਜ  
 ਹੀਏ ॥ ਸਤਿਸੰਗਤ ਕੀਰਤਨ ਨਿਤ ਕਰਹੀਂ ॥  
 ਗੁਰ ਸਿਖ ਸਰਬ ਭਵਾਂ ਬੁਧ ਤਰਹੀਂ ॥ ਗੁਰੁ  
 ਉਪਦੇਸ਼ ਬਿਸ਼ਨੁ ਕੇ ਥਾਨ ॥ ਸ਼ਿਵ ਤ੍ਰਿਸੁਲ  
 ਸ਼ਕਤਿ ਕ੍ਰਿਪਾਨ ॥ ਸਫਲ ਹੋਤ ਕਾਰਜ ਸਿਧ  
 ਕਰਹੀਂ ॥ ਜੀਵਨ ਕੀ ਕਲਯਾਨ ਅਨੁਸਰਹੀਂ ॥

ਤਵਾਨੀਖ ਖਾਲਸਾ ( ੬੦੦ ) ਗੁਰੂ ੩ ਹਿੰਸਾ ੨

ਇਸੀ ਭਾਂਡ ਸੰਗਤਿ ਨਿਤ ਆਵੈ ॥ ਜਥਾ ਸਕਤ  
ਸਭ ਭੇਟ ਚਢਾਵੈ ॥ ਗੁਰੁ ਲੰਗਰ ਤੈ ਭੋਜਨ ਪਾਇ ॥  
ਦਰਸਨ ਕਰ ਉਪਦੇਸ਼ ਗਹਾਇ ॥ ਚੰਦਨ ਤੈ  
ਚੰਦਨ ਜਿਮ ਹੋਈ ॥ ਕੀਟ ਭ੍ਰਿੰਗੀ ਜਯੋਂ ਗਤਿ  
ਸੋਈ ॥ ਸੱਤ ਨਾਮ ਸਿਮਰਤ ਘਰ ਜਾਂਹੀ ॥ ਗੁਰੁ ਕੀ  
ਮੂਰਤਿ ਰਿਦੇ ਰਖਾਂਹੀ ॥ ਯਾ ਬਿਧ ਸਿੱਖੀ ਜਗ  
ਬਿਰਧਾਈ ॥ ਕਲਿ ਮੈਂ ਸਤਜੁਗ ਰੀਤਿ ਚਲਾਈ ॥

### ਫਕੀਰਾਂ ਦਾ ਮਿਲਾਪ

ਗੁਰੂ ਸਾਹਿਬ ਦਾ ਸੁਫੌਸ ਸੁਣਕੇ ਸੰਮਤ ੧੬੧੫ ਬਿਃ  
ਨੂੰ ਸੇਖ ਮੁਹੰਮਦ ਤਾਹਰੀ ਜੋ ੧੬੮੧ ਬਿਃ ਨੂੰ ਗੁਜਰਿਆ  
ਹੈ, ਤੇ ਸੱਯਦ ਸ਼ਾਹ ਬਿਲਾਵਲ ਜੋ ਸੰਮਤ ੧੬੮੬ ਬਿਃ  
ਨੂੰ ਮਰਿਆ ਹੈ, ਮੁਹੰਮਦ ਮੁਕੀਮ ਸ਼ਾਹ ਮੁਕੀਮ ਦੇ ਹੁਜ਼ਰੇ  
ਵਾਲਾ ਤੇ ਖੁਆਜਾ ਬਿਹਾਰੀ ਆਦਿਕ ਮੁਸਲਮਾਨ ਅਤੇ  
ਅਜਿੱਤ ਨਾਥ ਬੰਡਾਲੇ ਵਾਲਾ, ਸਿਆਮਦਾਸ ਕਸੂਰਵਾਲਾ  
ਇਤਯਾਦਿਕ ਜੋ ਓਸ ਸਮੇਂ ਬਡੇ ਕਰਾਮਾਤੀ ਅਤੇ ਮੰਨੇ  
ਪ੍ਰਮੰਨੇ ਹੋਏ ਦੇਸ ਵਿਚ ਮਸ਼ਹੂਰ ਪੀਰ ਫਕੀਰਸੇ ਸੇ ਗੁਰੂ  
ਜੀ ਦੇ ਪਰਖਨ ਵਾਸਤੇ ਗੋਇੰਦਵਾਲ ਆਏ; ਪਰ ਗੁਰੂ  
ਜੀ ਦੇ ਤਪ, ਜਪ ਤੇ ਉਦਾਰ ਸੁਭਾਵ ਨੂੰ ਦੇਖਕੇ ਸੁਆਲ  
ਜੁਵਾਬ ਕਰਨੇ ਸਭ ਭੁਲ ਗਏ ਤੇ ਅਤਿ ਆਨੰਦ ਹੋਏ।  
ਸ਼ਾਹ ਬਿਲਾਵਲ ਨੇ ਗੁਰੂ ਸਾਹਿਬ ਤੋਂ ਪੁੱਛਿਆ ਕਿ ਆਪ  
ਐਡੇ ਵੱਡੇ ਸਾਮਰਥ ਸਰਥ ਸ਼ਕਤੀਵਾਨ, ਬ੍ਰਹਮ ਬੇਤਾ  
ਹੋਕੇ ਫੇਰ ਐਡੀ ਡਾਢੀ ਤਪੱਸਯਾ ਕਿਉਂ ਕਰਦੇ ਹੋ ?

ਏਹ ਕੰਮ ਤਾਂ ਮੱਖਣ ਕੱਢ ਲਏ ਪਿਛੋਂ ਛਾਛ ਦੇ ਮਥਣ ਵਾਂਗੂੰ ਤੇ ਪਤੀ ਦੇ ਮਿਲਾਪ ਹੋਯਾਂ ਗੁੱਡੀਆਂ ਖੇਡਣ ਦੀ ਤਰਾਂ ਨਿਕੰਮਾਂ ਹੈ। ਗੁਰੂ ਜੀ ਨੇ ਜਵਾਬ ਦਿੱਤਾ ਕੋਈ ਕੰਗਾਲ ਰੇਤਾ ਛਾਣਕੇ ਗੁਜ਼ਾਰਾ ਕਰਦਾ ਹੁੰਦਾ ਸੀ, ਸਿਆਲੇ ਵਿਚ ਓਸਦੇ ਹੱਥ ਪੈਰ ਢਟੇ ਹੋਏ ਤੇ ਦੁਖੀ ਦੇਖਕੇ ਕਿਸੇ ਦਯਾਲੂ ਪੁਰਸ਼ ਨੇ ਇਕ ਅਮੋਲਕ ਰਤਨ ਰੇਤੇ ਵਿਚ ਸਿੱਟਦਿੱਤਾ, ਓਸ ਨੇ ਓਹ ਰਤਨ ਤਾਂ ਲਭ ਲਿਆ ਜਿਸ ਕਰਕੇ ਦਲਿਦ ਭੀ ਜਾਂਦਾ ਰਿਹਾ, ਖਰ ਓਹ ਰੇਤਾ ਫੋਲਣੋਂ ਨਾ ਹਟਿਆ। ਜਦ ਫੇਰ ਓਸ ਨੂੰ ਪੁੱਛਿਆ ਕਿ ਤੇਰਾ ਦਰਿਦ੍ਰ ਦੂਰ ਹੋਯਾ ਕਿ ਨਹੀਂ ? ਤਾਂ ਓਨ ਆਖਿਆ ਦਰਿਦ੍ਰ ਤਾਂ ਦੂਰ ਹੋ ਗਿਆ ਹੈ, ਪਰ ਜਿਸ ਕੰਮ ਕਰਨ ਤੋਂ ਦਰਿਦ੍ਰ ਦੂਰ ਹੋਯਾ ਹੈ ਓਹ ਕੰਮ ਛੱਡਣਾ ਕ੍ਰਿਤਘਣਾਂ ਦਾ ਕੰਮ ਹੈ। ਏਹ ਪ੍ਰਸੰਗ ਸੁਣਕੇ ਓਹ ਫਕੀਰ ਬੜੇ ਅਨੰਦ ਹੋਏ ॥

ਫੇਰ ਜਦ ਓਨ੍ਹਾਂ ਨੇ ਮੁਕਤੀ ਦਾ ਰਾਹ ਪੁੱਛਿਆ ਤਾਂ ਗੁਰੂ ਜੀ ਨੇ ਆਖਿਆ ਤਨ ਮਨ ਧਨ ਤੋਂ ਲੈਕੇ ਸਾਰੇ ਸੰਸਾਰ ਦੇ ਪਦਾਰਥਾਂ ਨੂੰ ਮਿਥਿਆ ਮੰਨ ਕਰ ਏਨ੍ਹਾਂ ਵਿਚ ਬਾਗ ਦੇ ਰਖਵਾਲੇ ਤੇ ਗੁਮਾਸਤ ਵਾਂਗ ਵਰਤਣਾ ਅਤੇ ਸਭਨਾਂ ਦਾ ਮਾਲਕ ਪ੍ਰਮੇਸ਼ਰ ਨੂੰ ਜਾਣਕੇ ਅਸੰਗ ਨਿਰਬਿਕਾਰ ਬਣੇ ਰਹਿਣਾ ਏਹੋ ਸੱਚਾ ਮੁਕਤੀ ਦਾ ਮਾਰਗ ਹੈ। ਏਹ ਉੱਤ੍ਰ ਸੁਣਕੇ ਓਹ ਫਕੀਰ ਗੁਰੂ ਰਾਮਦਾਸ ਜੀ ਨੂੰ ਸੱਚਾ ਬ੍ਰਹਮ ਗਿਆਨੀ ਨਿਸਚੇਕਰ ਗਏ ॥



## ਮਾਈ ਦਾਸ ਦਾ ਪ੍ਰਸੰਗ

ਇਕ ਮਾਈ ਦਾਸ ਨਾਮੇ ਅਚਾਰੀ ਬੈਸਨੋ ਜਿਸਦੇ ਨਾਲ ਕਈ ਪੰਡਤ ਅਤੇ ਵਿਦਯਾਰਥੀ ਸੇ, ਦੇਸ਼ ਦੇਸ਼ਾਂਤ੍ਰਾਂ ਨੂੰ ਜਿੱਤਦਾ ਹੋਯਾ ਗੁਰੂ ਸਾਹਿਬ ਜੀ ਦੀ ਮਹਿਮਾ ਸੁਣਕੇ ਗੋਇੰਦਵਾਲ ਆਯਾ। ਗੁਰੂ ਸਾਹਿਬ ਜੀ ਦੇ ਦਰਸ਼ਨ ਕਰਨੇ ਚਾਹੇ ਤਾਂ ਸਿੱਖਾਂ ਨੇ ਆਖਿਆ ਲੰਗਰੋਂ ਭੋਜਨ ਛੁਕੇ ਬਿਨਾਂ ਦਰਸ਼ਨ ਨਹੀਂ ਹੁੰਦਾ। ਉਹ ਬੋਲੇ ਅਸੀਂ ਤਾਂ ਸ੍ਰਯੋ ਪਾਕੀ ਹਾਂ, ਆਪਣੇ ਹੱਥੋਂ ਚੌਂਕਾ ਲਾਕੇ ਭੋਜਨ ਕਰਦੇ ਹਾਂ। ਗੁਰੂ ਜੀ ਨੇ ਚਾਵਲ ਮਿੱਠਾ, ਘੀ, ਮੈਦਾ ਆਦਿਕ ਚੰਗੀ ਰਸਤ ਵਿਵਾਈ। ਜਦ ਉਨ ਚੌਂਕੇ ਵਾਸਤੇ ਧਰਤੀ ਖੋਦੀ ਤਾਂ ਮੋਏ ਹੋਏ ਕੁੱਤੇ ਦਾ ਕੁਰੰਗ ਨਿਕਲ ਪਿਆ, ਫੇਰ ਦੂਜੀ, ਜਗ੍ਹਾ ਤੋਂ ਮਿੱਟੀ ਪੁੱਟੀ ਤਾਂ ਗਊ ਦਾ ਕੁਰੰਗ ਨਿਕਲ ਆਯਾ। ਏਸੇ ਤਰਾਂ ਅਨੇਕ ਥਾਓਂ ਮਿੱਟੀ ਪੁੱਟੀ ਪਰ ਕਿਤੇ ਕੁਛ ਕਿਤੇ ਕੁਛ ਹੱਡੀਆਂ ਨਿਕਲਦੀਆਂ ਰਹੀਆਂ। ਉੜਕ ਨੂੰ ਦਰਿਆ ਕਿਨਾਰੇ ਰੋਟੀ ਜਾ ਬਣਾਈ। ਗੁਰੂ ਸਾਹਿਬ ਪਾਸ ਗਏ ਦਰਸ਼ਨ ਪਾਏ ਤਾਂ ਗੁਰੂ ਜੀ ਨੇ ਬਚਨ ਕੀਤਾ:—ਪੰਡਿਤ ਜੀ! ਅਸਾਂ ਇਕ ਅਚਰਜ ਭਿੱਠਾ ਹੈ ਕਿ ਇਕ ਪੰਡਿਤ ਬੈਸਨੋ ਬ੍ਰਹਮਚਾਰੀ ਏਥੇ ਆਯਾ, ਉਸ ਨੇ ਲੰਗਰੋਂ ਰਸਦ ਲੈਕੇ ਥੜੀ ਸੁੱਚਮਤਾਈ ਨਾਲ ਭੋਜਨ ਤਿਆਰ ਕੀਤਾ ਤੇ ਉੜਕ ਨੂੰ ਇਕ ਮਹਾਂ ਮੈਲੇ ਕੁਚੈਲੇ ਖੱਲੜ ਵਿਚ ਪਾ ਲਿਆ। ਅਸਾਂ ਏਸ ਪਰ ਵਿਚਾਰ ਕੀਤਾ ਹੈ ਕਿ ਜੇਕਰ ਅਜੇਹੇ ਗੰਦੇ ਚੰਮ ਦੇ ਕੁੰਨੇ

ਵਿਚ ਹੀ ਭਰ ਲੈਣਾ ਸੀ ਤਾਂ ਏਤਨੇ ਦੰਭ ਤੇ ਪ੍ਰਹੇਜ਼  
 ਕਿਉਂ ਕੀਤੇ? ਮਾਈ ਦਾਸ ਬੋਲਿਆ ਓਹ ਕੋਈ ਪਾਖੰਡੀ  
 ਮਹਾਂ ਮੁਰਖ ਯਾ ਕੋਈ ਮਲੇਛ ਹੋਵੇਗਾ, ਐਸਾ ਦੁਸ਼ਟ  
 ਹਿੰਦੂ ਕੌਣ ਹੈ ਜੋ ਭੋਜਨ ਨੂੰ ਖਲੜੂ ਵਿਚ ਪਾ ਲਏ।  
 ਗੁਰੂ ਜੀ ਬੋਲੇ ਓਹ ਤਾਂ ਚੰਗਾ ਲੋਗ ਬੈਸਨੋ ਆਚਾਰੀ  
 ਪੂਰਬ ਦੇਸ ਦਾ ਸੀ ਤੇ ਅਸਾਂ ਬੀ ਉਸਨੂੰ ਅੱਜਹੀ ਦੇਖਿਆ  
 ਹੈ। ਏਹ ਸੁਣ ਕੇ ਮਾਈ ਦਾਸ ਨੂੰ ਆਪਣੀ ਵੱਲ  
 ਖਿਆਲ ਆਯਾ ਤੇ ਗੁਰਾਂ ਦੇ ਚਰਨ ਫੜ ਲਏ। ਗੁਰੂ ਜੀ  
 ਨੇ ਕਿਹਾ ਭਾਈ ਮਾਈ ਦਾਸ ! ਪੇਟ ਨਾਲੋਂ ਵਧ ਕੇ ਮਹਾਂ  
 ਮੈਲਾ ਕੁਚੈਲਾ ਬਿਸ਼ਟਾ ਮੂੜ੍ਹ ਦਾ ਬੈਲਾ ਹੋਰ ਕੇਹੜਾ ਹੈ?  
 ਭੋਜਨ ਤਾਂ ਪ੍ਰਾਣ ਰੱਖਯਾ ਵਾਸਤੇ ਕਰੀਦਾ ਹੈ, ਹੋਰ ਜੋ  
 ਜਿਮੀ ਖੇਦ ਕੇ ਚੌਂਕਾ ਲਾਉਂਟਾ ਲਕੜੀ ਧੋਣੀ ਪੜਦਾ  
 ਕਰਨਾ ਹੈ ਏਹ ਸਭ ਦਿਖਾਵਾ ਤੇ ਝੂਠਾ ਫਕਵੰਜ ਹੈ।  
 ਪੇਟ ਵਿਚ ਭਾਵੇਂ ਕੈਸਾ ਸਵਾਦੀਕ ਸੁਗੰਧਿਤ ਭੋਜਨ  
 ਪਾਓ ਸਭ ਗੰਧੀ ਮੈਲ ਹੋ ਜਾਂਦੀ ਹੈ, ਥਿਨਾਂ ਪਰਮੇਸ਼ਰ  
 ਦੀ ਭਗਤੀ ਭੋਜਨ ਦੇ ਹੋਰ ਕਿਸੇ ਪ੍ਰਕਾਰ ਪੁਰਖ ਪਵਿਤ੍ਰ  
 ਨਹੀਂ ਹੁੰਦਾ। ਗੁਰੂ ਸਾਹਿਬ ਜੀ ਦੇ ਬਚਨ ਸੁਣਕੇ ਤੇ  
 ਸੱਚਾ ਪਵਿਤ੍ਰ ਆਚਰਨ ਦੇਖਕੇ ਮਾਈ ਦਾਸ ਆਪਣੇ ਸਾਥੀ  
 ਕੇਸ਼ੋ ਗੋਪਾਲ ਨਾਮੀ ਪੰਡਤ ਸਮੇਤ ਗੁਰੂ ਸਾਹਿਬ ਦਾ  
 ਸਿੱਖ ਬਣ ਗਿਆ ਤੇ ਆਪਣੀ ਵਡਿਆਈ ਅਚਾਰੀ  
 ਪੁਣਾ ਛੱਡਕੇ ਗੁਰੂ ਘਰ ਦੀ ਸੇਵਾ ਨਿਤ ਪ੍ਰਤੀ  
 ਕਰਨ ਲੱਗਾ, ਏਹੋ ਕੇਸ਼ੋ ਗੋਪਾਲ ਕਈ ਇਕ ਗੰਥਾਂ  
 ਦੀ ਕਥਾ ਸੁਣਾਉਂਦਾ ਰਿਹਾ।

ਤਵਾਰੀਖ ਖਾਲਸਾ ( ੬੦੪ ) ਗੁਰੂ ੩ ਹਿੱਸਾ ੨

## ਤੀਰਥ ਜਾਤ੍ਰਾ

ਸੰ: ੧੬੧੫ ਬਿ: ਨੂੰ ਜਦ ਅਭਿਜਿਤ ਨਛਤ੍ਰ ਕੁੰਭ ਰਾਸੀ ਵਿਚ ਆਯਾ ਤੇ ਮਹਾਂਵਾਰਨੀ ਦਾ ਪੂਰਬ ਲੱਗਾ ਸਿਸਨੂੰ ਅਭੀਰ ਪੂਰਬ ਲਿਖਿਆ ਹੈ ਤਾਂ ਗੁਰੂ ਅਮਰ ਦਾਸ ਜੀ ਬਾਈਸਵੀਂ ਵਾਰੀ ਗੰਗਾ ਜੀ ਦੇ ਇਸ਼ਨਾਨ ਕਰਨ ਲਈ ਤਿਆਰ ਹੋਏ ਤਾਂ ਬਹੁਤ ਸੰਗਤ ਨਾਲ ਹੋ ਗਈ, ਉਸ ਸਮੇਂ ਗੁਰੂਰਾਮਦਾਸ ਜੀਗੁਰੂ ਕੀ ਟਹਿਲ ਵਿੱਚ ਹਰ ਵੇਲੇ ਹਾਜ਼ਰ ਰਿਹਾ ਕਰਦੇ ਸੇ, ਉਹ ਭੀ ਨਾਲ ਗਏ । ਪਹਿਲੇ ਲੋਕਾਂ ਦੇ ਉਧਾਰ ਲਈ ਕੁਰਖੇਤ੍ਰ ਸਨੇਹਤ ਤੀਰਥ ਕਨਾਰੇ ਜਾ ਉਤਰੇ, ਇਸ਼ਨਾਨ ਦਾਨ ਕੀਤੇ, ਗੁਰੂ ਸਾਹਿਬ ਦੇ ਦਰਸ਼ਨ ਕਰਨ ਵਾਸਤੇ ਬਹੁਤ ਖਲਕਤ ਆਈ, ਭੇਟਾ ਚੜ੍ਹਾਈ, ਪਰ ਗੁਰੂ ਜੀਨੇ ਅਪਨੀ ਰੀਤਿ ਮੁਸਾਫਰੀ ਵਿੱਚ ਭੀ ਨਹੀਂ ਛੱਡੀ, ਜੋ ਕੁਛ ਆਵੇ ਸਭ ਲੰਗਰ ਲਾ ਦੇਣ । ਥਨੇਸਰ ਤੋਂ ਚੱਲ ਕੇ ਜਦ ਜਮਨਾ ਕਨਾਰੇ ਗਏ ਜਿਥੇ ਗੰਗਾ ਦੇ ਜਾਤ੍ਰੀਆਂ ਨੂੰ ਮਸ਼ੁਲੀਏ ਸਵਾ ਰੁਪਯਾ ਮੁੰਡਕਾ ਲੈਕੇ ਪੁਲ ਉੱਤੇ ਦੀਲੰਘਣ ਦਿੰਦੇ ਸੇ, ਏਨ੍ਹਾਂ ਤੋਂ ਭੀ ਮਸ਼ੁਲ ਮੰਗਿਆ ਤਾਂ ਗੁਰੂ ਰਾਮ ਦਾਸ ਜੀ ਨੇ ਜਵਾਬ ਦਿੱਤਾ ਕਿ ਅਸੀ ਗਿਣ ਕੇ ਮੰਡਕਾ ਨਹੀਂ ਦੇਣਾ, ਪੰਜ ਸੌ ਰੁਪਯਾ ਤੁਸਾਨੂੰ ਇਨਾਮ ਦੇਵਾਂਗੇ, ਉਨ੍ਹਾਂ ਨੇ ਗੁਰੂ ਸਾਹਿਬ ਨਾਲ ਬਹੁਤ ਲੋਗ ਆਏ ਦੇਖਕੇ ਪੰਜ ਸੌ ਲੈਣਾਂ ਨਾਂ ਮੰਨਿਆ ਤਾਂ ਗੁਰੂ ਜੀ ਨੇ ਉਸੇ ਥਾਂ ਡੇਰਾ ਕਰ ਦਿੱਤਾ, ਤਿੰਨ ਦਿਨ ਉਤਰੇ ਰਹੇ, ਕਈ ਹਜ਼ਾਰ

ਜਾਤੀ ਕੱਠਾ ਹੋਗਿਆ, ਚੋਥੇ ਦਿਨ ਗੁਰੂ ਸਾਹਿਬ ਦੀ ਛਟੀ ਲੈਕੇ ਗੁਰੂ ਰਾਮਦਾਸ ਜੀ ਜਮਨਾਂ ਵਿਚ ਜਾ ਖੜੇ ਹੋਏ, ਅਸਥਾਹੀ ਜਲ ਚਲਦਾ ਥਾਹ ਹੋਗਿਆ, ਸੰਗਤ ਗਾਹਣ ਲੰਘਣ ਪਈ। ਫੇਰ ਤਾਂ ਮਸੂਲੀਏ ਰੋਣ ਲੱਗੇ ਤੇ ਗੋਲਕਾਂ ਭੰਨ ਤੋੜਕੇ ਫਰਿਆਦੀ ਉਠ ਦੌੜੇ, ਹਾਕਮ ਨੇ ਪਹਿਲੇ ਹੀ ਗੁਰੂ ਸਾਹਿਬ ਦਾ ਪ੍ਰਤਾਪ ਸੁਣ ਵੱਖਰਾ ਸੀ, ਉਨ੍ਹਾਂ ਆਖਿਆ ਜਿਸ ਪੀਰ ਨੂੰ ਦਰਿਆ ਨੇ ਰਾਹ ਦਿੱਤਾ ਹੈ ਉਸ ਤੋਂ ਅਸੀਂ ਮਸੂਲ ਨਹੀਂ ਮੰਗ ਸਕਦੇ, ਉਨ੍ਹਾਂ ਦਾ ਅਦਬ ਤਾਂ ਬਾਦਸ਼ਾਹ ਭੀ ਕਰਦਾ ਹੈ ॥

ਗੁਰੂ ਸਾਹਿਬ ਜੀ ਦੀ ਏਹ ਪ੍ਰਤੱਖ ਸ਼ਕਤੀ ਦੇਖ ਸੁਣਕੇ ਜਿਤਨੇ ਮਹਾਜਨ ਲੋਕ ਗੰਗਾ ਜੀ ਦੇ ਕੁੰਡ ਪਰ ਆਏ ਹੋਏ ਸੇ ਸਭ ਗੁਰੂ ਜੀ ਦੇ ਵਰਸ਼ਨ ਨੂੰ ਆਏ, ਏਸ ਗਲੇਂ ਗੁਰੂ ਜੀ ਦਾ ਪ੍ਰਤਾਪ ਦੇਸ਼ ਦੇਸ਼ਾਂਤ੍ਰਾਂ ਵਿੱਚ ਬਹੁਤ ਫੈਲ ਗਿਆ। ਗੰਗਾ ਜੀ ਤੋਂ ਮੁੜਦੇ ਹੋਏ ਗੁਰੂ ਸਾਹਿਬ ਤੋਂ ਮਸੂਲੀਏ ਨੇ ਇਨਾਮ ਮੰਗਿਆ ਤਾਂ ਉਹੋ ਪੰਜ ਸੌ ਰੁਪਯਾ ਜੋ ਪਹਿਲੇ ਉਨ੍ਹਾਂ ਨਹੀਂ ਲੀਤਾ ਸੀ ਫੇਰ ਗੁਰੂ ਜੀ ਨੇ ਕ੍ਰਿਪਾ ਕਰਕੇ ਦਿਵਾ ਦਿੱਤਾ। ਏਸ ਜਾਤ੍ਰਾ ਦੇ ਇਤਾਜ਼ ਦਾ ਸ਼ਬਦ ਸ੍ਰੀ ਗੁਰੂ ਰਾਮਦਾਸ ਜੀ ਨੇ ਉਚਾਰਨ ਕੀਤਾ ਹੈ ਜੋ ਤੁਖਾਰੀ ਰਾਗ ਦਾ ਤੀਸਰਾ ਸ਼ਬਦ ਹੈ ॥

**ਮਰਵਾਹੇ ਖੱਤ੍ਰੀਆਂ ਤੇ ਤਪੇ ਦਾ ਝੇੜਾ**

ਸ਼ਰੀਕ ਦਾ ਪ੍ਰਤਾਪ ਵਧਦਾ ਦੇਖਕੇ ਸ਼ਰੀਕ ਭਾਈ ਰਾਜੀ ਨਹੀਂ ਹੁੰਦਾ, ਏਸੇ ਵਾਸਤੇ ਕੁਟੰਬੀ ਤੇ ਜਾਤਿ ਭਾਈ

ਤਵਾਰੀਖ ਖਾਲਸਾ ( ੬੦੬ ) ਗੁਰੂ ੩ ਦਿਸਾ ੨

ਸੋਤਾਂ, ਭਗਤਾਂ, ਅਵਤਾਰਾਂ ਤੋਂ ਕਦੇ ਨਹੀਂ ਵਰੋਸਾਏ ।  
ਗੁਰੂ ਅਮਰਦਾਸ ਜੀ ਦਾ ਮਾਨ ਤੇ ਪ੍ਰਤਾਪ ਦੇਖਕੇ  
ਗੋਇੰਦਵਾਲ ਦੇ ਖੱਤ੍ਰੀ ਸਹਿ ਨਾ ਸਕੇ, ਕੁਛ ਤਾਂ ਜਾਤਿ ਤੇ  
ਭਾਈ ਪੁਣੇ ਦਾ ਸ਼ਰੀਕਾ ਕਰਨ ਤੇ ਕੁਛ ਓਹ ਸੁਲਤਾ-  
ਨੀਏਂ ਸ਼ੇਖਾਂ ਦੇ ਮੰਨਣ ਵਾਲੇ ਸੇ, ਏਸ ਕਰਕੇ ਗੁਰੂ  
ਅਤੇ ਗੁਰੂ ਜੀ ਦੇ ਸਿੱਖਾਂ ਨਾਲ ਵਿਰੋਧ ਰੱਖਣ ਲੱਗੇ। ਖੂਹ  
ਉਤੇ ਜਦ ਸਿੱਖ ਪਾਣੀ ਲੈਣ ਜਾਣ ਤਾਂ ਓਨ੍ਹਾਂ ਦੇ ਮੂੰਡੇ  
ਗੁਲੇਲੇ ਮਾਰਕੇ ਸਿੱਖਾਂ ਦੇ ਘੜੇ ਭੰਨ ਦੇਣ, ਸਿੱਖਾਂ ਦੇ  
ਰਪੇਟ ਕਰਨੇ ਪਰ ਗੁਰੂ ਜੀ ਨੇ ਮਸ਼ਕਾਂ ਬਣਵਾ ਦਿੱਤੀਆਂ  
ਤੇ ਓਨ੍ਹਾਂ ਨੂੰ ਕੁਛ ਨਾ ਆਖਿਆ । ਫੇਰ ਓਹ ਦੁਸ਼ਟ  
ਤੀਰਾਂ ਨਾਲ ਮਸ਼ਕਾਂ ਪਾੜਨ ਲੱਗੇ ਤਾਂ ਗੁਰੂ ਜੀ ਨੇ  
ਗਾਗਰਾਂ ਬਣਵਾ ਦਿੱਤੀਆਂ ਤੇ ਓਨ੍ਹਾਂ ਨੂੰ ਫੇਰ ਥੀ ਕੁਛ  
ਨਾ ਆਖਿਆ। ਫੇਰ ਜਦ ਓਹ ਇੱਟਾਂ ਵੱਟੇ ਮਾਰਕੇ ਗਾਗਰਾਂ  
ਭੰਨਣ ਲੱਗੇ ਤਾਂ ਗੁਰੂ ਜੀ ਨੇ ਚੇਤ ਸੰਃ ੧੬੧੬ ਥਿਃ  
ਨੂੰ ਬਾਉਲੀ ਦਾ ਅਰੰਭ ਕਰ ਦਿੱਤਾ, ਪਰ ਖੱਤ੍ਰੀ ਬਾਉਲੀ  
ਨਾ ਲੱਗਣ ਦੇਣ, ਆਖਣ ਤੁਸੀ ਖੂਹ ਲਵਾਕੇ ਦਾਵੇਦਾਰ  
ਬਣ ਬੈਠੋਗੇ । ਪਰੰਤੂ ਜਦ ਸਿੱਖ ਹਟਾਏ ਨਾ ਹਟੇ ਤਾਂ  
ਗੋਇੰਦੇ ਆਦਿਕ ਖੱਤ੍ਰੀਆਂ ਨੇ ਲਾਹੌਰ ਜਾਕੇ ਅਰਜ਼ੀ ਦੇ  
ਦਿੱਤੀ ਤੇ ਬਹੁਤ ਕੁਛ ਮਨ ਆਈਆਂ ਝੂਠੀਆਂ ਗੱਲਾਂ  
ਓਸ ਵਿਚ ਲਿਖੀਆਂ ॥

ਏਥੇ ਇਕ ਤਪਾ ਨਾਮੇ ਬਿਪ੍ਰ ਓਨ੍ਹਾਂ ਮਰਵਾਹੇ ਖੱਤ੍ਰੀਆਂ  
ਦਾ ਗੁਰੂ ਬਣਿਆ ਹੋਯਾ ਸੀ, ਓਹ ਭੀ ਈਰਖਾ  
ਅਗਨੀ ਵਿੱਚ ਸੜ ਕੇ ਗੁਰੂ ਜੀ ਦਾ ਨਿੰਦਕ ਹੋ ਗਿਆ,

ਲੋਕਾਂ ਨੂੰ ਆਖਣ ਲਗਾ ਕੇਡੇ ਅਨਰਥ ਦੀ ਗੱਲ ਹੈ ਕਿ ਏਹ ਗੁਰੂ ਖੱਤ੍ਰੀ ਹੋਕੇ ਲੋਕਾਂ ਤੋਂ ਮੱਥਾ ਟਿਕਾਉਂਦਾ ਹੈ ਤੇ ਪੂਜਾ ਲੈਂਦਾ ਹੈ, ਅਤੇ ਏਹ ਤਾਂ ਨਾਸਤਕ ਹੈ ਜੋ ਕਿਸੇ ਦੇਵੀ ਦੇਵਤਾ ਪੀਰ ਫਕੀਰ ਦੇ ਮਕਾਨ ਨੂੰ ਨਹੀਂ ਮੰਨਦਾ। ਇਸ ਪ੍ਰਕਾਰ ਗੁਰੂ ਜੀ ਦੀ ਨਿੰਦਾ ਕਰਦਾ ਤੇ ਆਪ ਲੋਕਾਂ ਨੂੰ ਝੂਠੇ ਜੰਤ੍ਰ ਮੰਤ੍ਰ ਧਾਰੇ ਤਵੀਤ ਕਰ ਕਰ ਦਿੰਦਾ ਰਹਿੰਦਾ, ਜਿਸ ਕਰਕੇ ਭਰਮ ਵਿੱਚ ਫਸੇ ਹੋਏ ਲੋਕ ਓਸਦਾ ਅਰਥ ਰਖਦੇ। ਸੰਮਤ ੧੬੧੭ ਬਿ: ਨੂੰ ਖਤ੍ਰੀਆਂ ਦੀ ਅਰਜ਼ੀ ਜਾਣੇ ਪਰ ਲਾਹੌਰ ਦੇ ਸੂਬੇ ਜਾਫ਼ਰ ਬੇਗ ਨੇ ਗੁਰੂ ਸਾਹਿਬ ਜੀ ਨੂੰ ਲਾਹੌਰ ਬੁਲਾਇਆ। ਆਪ ਤਾਂ ਗੁਰੂ ਜੀ ਨਾਂ ਗਏ, ਪਰ ਭਾਈ ਜੱਗਾ, ਕਿਦਾਰੀ, ਬੁਲਾ ਤੇ ਬਾਬਾ ਬੁੱਢਾ ਆਦਿਕ ਪੰਜ ਸਿੱਖ ਨਾਲ ਦੇਕੇ ਗੁਰੂ ਰਾਮ ਦਾਸ ਜੀ ਨੂੰ (ਜਿਨ੍ਹਾਂ ਉੱਪਰ ਗੁਰੂ ਜੀ ਦੀ ਬਹੁਤ ਕ੍ਰਿਪਾ ਸੀ) ਭੇਜ ਦਿੱਤਾ। ਏਨ੍ਹਾਂ ਨੇ ਹਾਕਮ ਦੇ ਰੋਬਰੂ ਦੁਸ਼ਮਣਾਂ ਦੇ ਦੰਦ ਭੰਨਣ ਵਾਸਤੇ ਐਸੇ ਜਵਾਬ ਦਿਤੇ ਜਿਸ ਤੋਂ ਹਾਕਮ ਨੇ ਗੁਰੂ ਜੀ ਨੂੰ ਸੱਚੇ ਤੇ ਓਨ੍ਹਾਂ ਨੂੰ ਝੂਠੇ ਜਾਣਕੇ ਹੁਕਮ ਦਿੱਤਾ ਕਿ ਏਸ ਝਗੜੇ ਦਾ ਨਬੇੜਾ ਮੈਂ ਗੋਇੰਦਵਾਲ ਆਕੇ ਕਰਾਂਗਾ॥

ਜਦ ਹਾਕਮ ਏਸ ਦਾ ਦੌਰਾ ਕਰਦਾ ਹੋਯਾ ਗੋਇੰਦਵਾਲ ਆਯਾ ਤਾਂ ਗੁਰੂ ਜੀ ਦੇ ਲੰਗਰ ਤੋਂ ਸੈਂਕੜੇ ਗਰੀਬ ਗੁਰਖੇ ਪਤਵਰਸ਼ ਪਾਉਂਦੇ ਵੇਖਕੇ ਤੇ ਦਰਸ਼ਨ ਕਰਕੇ ਬੜਾ ਖੁਸ਼ੀ ਹੋਯਾ। ਪਟੜੀ ਫੇਰ ਦੇ ਪੈਰਾਂ ਤੋਂ ਗਵਾਹੀ ਪੁੱਛੀ ਤਾਂ ਓਨ੍ਹਾਂ ਸਭ ਸੱਚਾ ੨ ਹਾਲ (ਜਿਥੂੰ

ਤਵਾਰੀਖ ਖਾਲਸਾ ( ੬੦੮ ) ਗੁਰੂ ੩ ਹਿੱਸਾ ੨

ਗੋਇੰਦੇ ਨੇ ਗੁਰੂ ਜੀ ਦੀ ਸਹਾਇਤਾ ਨਾਲ ਨਗਰ  
ਵਸਾਯਾ ਤੇ ਗੁਰੂ ਜੀ ਨੂੰ ਅੱਧੇ ਪਿੰਡ ਦੀ ਮਲਕੀਯਤ  
ਦੇਕੇ ਅਰਦਾਸ ਕਰਵਾਈ ਸੀ ਅਤੇ ਜਿਸਤਰਾਂ ਗੁਰੂ ਜੀ  
ਦੀ ਕ੍ਰਿਪਾ ਨਾਲ ਏਹ ਪਿੰਡ ਬਹੁਤ ਸ਼ੀਘਰ ਰੌਣਕ ਵਾਲਾ  
ਹੋਯਾ (ਓਹ ਸਭ) ਲਿਖਵਾ ਦਿੱਤਾ। ਏਹ ਸੁਣਕੇ ਹਾਕਮ  
ਨੇ ਗੋਇੰਦੇ ਦਾ ਦਾਵਾ ਖਾਰਜ ਕਰ ਦਿੱਤਾ। ਫੇਰ ਤਪੇ ਦੇ  
ਚੁੱਕੇ ਹੋਏ ਖੜੀਆਂ ਨੇ ਦਿੱਲੀ ਅਪੀਲ ਜਾ ਕੀਤੀ ਓਥੋਂ  
ਭੀ ਖਾਰਜ ਹੋਈ ਤਾਂ ਕਾਲੇ ਚੋਲੇ ਪਾਕੇ (ਜੋ ਓਦੋਂ  
ਫਰਿਆਦ ਕਰਨ ਵਾਲਿਆਂ ਦਾ ਰਿਵਾਜ ਸੀ) ਬਾਦਸ਼ਾਹ  
ਦੀ ਅਸਵਾਰੀ ਘੱਗੇ ਜਾ ਪਏ ਪਰ ਓਥੋਂ ਭੀ ਸੱਚ ਸੱਚ  
ਹੀ ਰਿਹਾ ਤਾਂ ਬਹੁਤ ਸ਼ਰਮਿੰਦੇ ਹੋਏ ਤੇ ਗੋਇੰਦਾ  
ਆਪਣੇ ਨੌਕਰਾਂ ਸਣੇ ਖੂਹ ਉੱਪਰ ਖੇਤ ਵਿੱਚ ਬੈਠ  
ਰਿਹਾ ਕਿ ਹੁਣ ਪਿੰਡ ਨਹੀਂ ਵੜਨਾ। ਏਥੇ ਹੀ ਘਰ ਪਾਕੇ  
ਵੱਸਾਂਗਾ, ਓੜਕ ਵਹੁਟੀ ਭਤੀਜਿਆਂ ਨੇ ਓਸਨੂੰ ਘਰ  
ਆਂਦਾ ਤੇ ਓਹ ਅੰਦਰ ਪੈ ਕੇ ਹੀ ਸ਼ਰਮਿੰਦਗੀ ਦਾ  
ਮਾਰਿਆ ਮਰ ਗਿਆ ॥

ਗੁਰੂ ਅਮਰ ਦਾਸ ਜੀ ਹਰ ਸਾਲ ਇੱਕ ਜੱਗ ਮਾਲੂ  
ਪੂੜਿਆਂ ਦਾ ਕਰਾਹਿੰਦੇ ਹੁੰਦੇ ਸੇ, ਪਹਿਲੇ ਤਾਂ ਤਪੇ  
ਸਮੇਤ ਸਭ ਬ੍ਰਹਮਣ ਤੇ ਖੜੀਆਂ ਦੇ ਮੰਡੇ ਕੁੜੀਆਂ  
ਜੱਗ ਵਿਚ ਭੋਜਨ ਛਕਦੇ ਹੁੰਦੇ ਸੇ, ਹੁਣ ਤਪੇ ਨੂੰ ਤੇ  
ਖੜੀਆਂ ਨੂੰ ਜੋ ਲੂਣ ਤੂਣ ਹੋਈ ਓਸ ਸ਼ਰਮ ਦੇ ਮਾਰੇ  
ਤਪੇ ਨੇ ਪੈਰਾਂ ਦੇ ਕਹੇ ਭੀ ਨੇਉਂਤਾ ਨਾ ਮੰਨਿਆ।  
ਗੁਰੂ ਜੀ ਨੇ ਓਸ ਦਾ ਸੰਤੋਖ ਦੇਖੁਣ ਵਾਸਤੇ ਇਕ ਇਕ



ਬੁਧਕੀ (ਜੋ ਪੰਜ ਰੁਪਏ ਦੀ ਹੁੰਦੀ ਹੈ) ਦੱਛਣਾ ਦੇਣ  
ਦਾ ਹੁਕਮ ਇੱਤਾ, ਤਦ ਤਪੇ ਨੇ ਲੋਭ ਲਹਿਰ ਵਿੱਚ  
ਆ ਕੇ ਆਪਣੇ ਪੁੱਤ੍ਰ ਨੂੰ ਭੇਉਢੀ ਵਿੱਚ ਦੀ ਤਾਂ ਨਾਂ  
ਲੰਘਾਯਾ ਪਰ ਕੰਧ ਤਪਾ ਕੇ ਜਗ ਵਿੱਚ ਜਾ ਬਠਾਇਆ,  
ਜਿਸ ਕਰਕੇ ਉਸਦੀ ਏਭਾ ਟੁੱਟ ਗਈ, ਤਾਂ ਸਭ ਲੋਕ  
ਹੱਸਣ ਲੱਗੇ। ਏਹ ਸਾਰੀ ਕਥਾ ਗੋੜੀ ਦੀ ਵਾਰ ਵਿੱਚ  
ਸ਼ਬਦ ਦੁਆਰਾ ਲਿਖੀ ਹੋਈ ਹੈ॥

### ਬਾਦੀਆਂ ਨੂੰ ਸਜਾ

ਮਰਦਾਹੇ ਖੱਤ੍ਰੀ ਤੇ ਸ਼ੇਖ ਜੋ ਗੋਇੰਦਵਾਲ ਬਸਦੇ  
ਸੇ, ਭਾਵੇਂ ਉਹ ਝਗੜਾ ਕਰਕੇ ਹਾਰ ਗਏ ਪਰ ਵਾਰ  
ਵਿਵਾਦ ਨਾ ਛੱਡਿਆ, ਮੰਡੇ ਉਨ੍ਹਾਂ ਦੇ ਪਹਿਲੇ ਤਾਂ  
ਘੜਿਆਂ ਤੇ ਗਾਗਰਾਂ ਨੂੰ ਹੀ ਤੋੜਦੇ ਫੋੜਦੇ ਸੇ, ਫੇਰ  
ਸਿੱਖਾਂ ਸਾਧਾਂ ਨੂੰ ਗੁਲੇਲੇ ਮਾਰਨ ਲੱਗ ਪਏ, ਤੇ  
ਗੁਰੂ ਸਾਹਿਬ ਕਿਸੇ ਸਿੱਖ ਨੂੰ ਅੱਗੇ ਹੱਥ ਖੜਾ ਨਾ  
ਕਰਨ ਦੇਣ। ਏਹੋ ਆਖਣ “ਨਿਰਵੈਰਾ ਨਾਲ ਜੋ ਵੈਰ  
ਰਚਾਏ ਤਿਸ ਗੁਰੂ ਪ੍ਰਮੇਸਰ ਮਾਰੇ” ਉੜਕ ਏਹੋ ਬਚਨ  
ਸਫਲਾ ਹੋਯਾ, ਉਸ ਸਮੇਂ ਜੋ ਸ਼ਸਤ੍ਰ ਧਾਰੀ ਗੁਸਾਈਂ,  
ਬੈਰਾਗੀ, ਢਕੀਰਾਂ ਦੀਆਂ ਜਮਾਤਾਂ ਪੰਜ ਪੰਜ ਸੌ ਹਜ਼ਾਰ  
ਦੀਆਂ ਫਿਰਿਆ ਕਰਦੀਆਂ ਸਨ ਹਾਥੀ, ਘੋੜੇ, ਊਠ,  
ਬੰਦੂਕਾਂ, ਰਹਿਕਲੇ ਉਹਨਾਂ ਦੇ ਨਾਲ ਹੁੰਦੇ ਸੇ, ਸੰ:  
੧੬੧੯ ਬਿ: ਨੂੰ ਗੁਸਾਈਆਂ ਦਾ ਅਖਾੜਾ ਗੋਇੰਦਵਾਲ  
ਆ ਉਤਰਿਆ, ਗੁਰੂ ਜੀ ਨੇ ਸੰਤ ਜਾਣ ਕੇ ਰਸਦ

ਤਵਾਰੀਖ ਖਾਲਸਾ ( ੬੧੦ ) ਗੁਰੂ ੩ ਹਿੱਸਾ ੨

ਦਿੱਤੀ। ਖੱਤ੍ਰੀਆਂ ਦੇ ਮੁੰਡੇ (ਸਿੱਖਾਂ ਨੂੰ ਗੁਲੇਲੇ ਮਾਰਨ ਸਿੱਖੇ ਹੋਏ) ਓਹਨਾਂ ਨੂੰ ਭੀ ਗੁਲੇਲੇ ਮਾਰਨ ਲੱਗੇ, ਇੱਕ ਗੁਲੇਲਾ ਕੁਦਰਤ ਨਾਲ ਮਹੰਤ ਦੀ ਅੱਖ ਵਿੱਚ ਜਾ ਲੱਗਾ, ਫਕੀਰਾਂ ਨੇ ਹੱਲਾ ਕਰਕੇ ਕਈ ਮੁੰਡੇ ਖੱਤ੍ਰੀਆਂ ਤੇ ਸ਼ੇਖਾਂ ਦੇ ਮਾਰ ਸੁੱਟੇ, ਘਰ ਲੁੱਟ ਲਏ। ਛੀ ਸੱਤ ਮਹੀਨੇ ਪਿੱਛੋਂ ਸ਼ਾਹੀ ਲਸ਼ਕਰ ਆਯਾ ਤਾਂ ਅਜੇਹੀ ਅੰਧੇਰੀ ਤੇ ਬਰਖਾ ਆਈ ਜੋ ਲਸ਼ਕਰ ਬਿਚਲ ਗਿਆ। ਖੱਤ੍ਰੀ ਸ਼ੇਖ ਜੋ ਸਿੱਖਾਂ ਦੀ ਚੋਰੀ ਕਰਨ ਸਿੱਖੇ ਹੋਏ ਸੇ, ਇਕ ਦੋ ਖੱਚਰਾਂ ਲੱਦੀਆਂ ਹੋਈਆਂ ਦੌਲਤ ਦੀਆਂ ਘਰ ਲੈ ਵਝੇ, ਅਮਨ ਚੈਨ ਹੋਏ ਤੋਂ ਤਲਾਸ਼ੀ ਲੈਣ ਲੱਗੇ ਤਾਂ ਓਨ੍ਹਾਂ ਦੇ ਅੰਦਰ ਲਕੋਈ ਹੋਈ ਖੱਚਰ ਬੋਲ ਪਈ, ਫੌਜਦਾਰ ਨੇ ਲੁੱਟ ਲੈਣ ਦਾ ਹੁਕਮ ਦਿੱਤਾ ਤਾਂ ਫੌਜ ਓਨ੍ਹਾਂ ਦੇ ਘਰੀਂ ਜਾ ਵਝੀ, ਲੁੱਟ ਪੁੱਟ ਮਾਰ ਕੁੱਟਕੇ ਬਰਬਾਦ ਕਰ ਦਿੱਤੇ, ਓਥੋਂ ਦੇ ਉੱਜੜੇ ਹੋਏ ਕੁਛ ਤਾਂ ਮਰਵਾਹੇ ਖੱਤ੍ਰੀ ਹੁਣ ਫਤਿਆਬਾਦ ਹਨ ਤੇ ਕੁਛ ਘੁਰਾਈ ਘਰੋਟੀ ਬਸਦੇ ਹਨ ॥

### ਬਾਉਲੀ ਦਾ ਤਿਆਰ ਹੋਣਾ

ਗੁਰੂ ਅਮਰ ਦਾਸ ਜੀ ਨੇ ਬਹੁਤ ਚੰਗੀ ਬਾਉਲੀ ਬਣਵਾਈ ਤੇ ੮੪ ਪੌੜੀਆਂ ਏਸ ਕਰਕੇ ਬਣਾਈਆਂ ਕਿ ਜੋ ਗੁਰੂ ਕਾ ਸਿੱਖ ਪ੍ਰਤੱਕ ਪੌੜੀ ਉੱਪਰ ਬੈਠਕੇ ਜਪੁਜੀ ਸਾਹਿਬ ਦਾ ਪਾਠ ੮੪ ਵਾਰੀ ਇਸ਼ਨਾਨ ਕਰਕੇ ਕਰੇਗਾ ਉਸ ਦੀ ਚੂਰਾਸੀ ਲੱਖ ਜੋਨੀ ਕੱਟੀ ਜਾਵੇਗੀ। ਏਸੇ

ਗੁਰੂ ਜੀ ਦੇ ਅਨੇਕ ਸਿੱਖ ਉਸ ਬਿਧਿ ਨਾਲ ਇਸ਼ਨਾਨ  
ਤੇ ਜਪੁਜੀ ਸਾਹਿਬ ਦੇ ਪਾਠ ਕਰਦੇ ਰੰਹਦੇ ਹਨ ॥

ਏਸ ਬਾਉਲੀ ਦਾ ਅਰੰਭ ੧੬੧੬ ਬਿਃ ਨੂੰ ਹੋਯਾ  
ਤੇ ਸੱਤ ਬਰਸ ਬਣਦੀ ਰਹੀ, ਕੜ ਅਜੇਹਾ ਅੜਿਆ  
ਜੇ ਟੁੱਟਣ ਵਿਚ ਨਾ ਆਵੇ, ਉਦੋਂ ਹੀ ਅਕਬਰ ਸ਼ਾਹ ਦੀ  
ਲੜਾਈ ਜੈਮਲ ਫਤੇ ਨਾਲ ਚੌੜ ਗੜ੍ਹ ਪਰ ਹੁੰਦੀ ਨੂੰ  
ਕਈ ਬਰਸ ਬੀਤ ਗਏ ਸੇ, ਕਿਲਾ ਟੁਟਦਾ ਨਹੀਂ  
ਸੀ। ਤਾਹਰ ਬੇਗ ਖਾਂ ਸੂਬੇ ਲਾਹੌਰ ਤੇ ਦੋਡਰ ਮੱਲ  
ਖਤ੍ਰੀ ਦੀਵਾਨ ਨੇ ਹੱਥ ਜੋੜਕੇ ਅਰਜ਼ ਕੀਤੀ ਕਿ ਗੁਰੂ  
ਨਾਨਕ ਜੀ ਦੀ ਗੱਦੀ ਉੱਪਰ ਹੁਣ ਗੁਰੂ ਅਮਰਦਾਸ  
ਜੀ ਹਨ ਉਨ੍ਹਾਂ ਦਾ ਮੰਨਤ ਕਰੋ ਤਾਂ ਭਰੋਸਾ ਹੈ ਕਿਲਾ  
ਫਤੇ ਹੋ ਜਾਵੇਗਾ। ਬਾਦਸ਼ਾਹ ਨੇ ਮੰਨਤ ਕੀਤੀ ਅਤੇ  
ਤਾਹਰ ਬੇਗ ਖਾਂ ਨੇ ਗੁਰੂ ਅਮਰਦਾਸ ਜੀ ਪਾਸ ਆਕੇ  
ਅਰਜ਼ ਕੀਤੀ ਤਾਂ ਗੁਰੂ ਸਾਹਿਬ ਜੀ ਨੇ ਸਹਿਜ ਸੁਭਾਵ  
ਬਚਨ ਕੀਤਾ “ਜਦ ਸਾਡੀ ਬਾਉਲੀ ਦਾ ਕੜ ਟੁੱਟੇਗਾ  
ਤਾਂ ਚੌੜ ਗੜ੍ਹ ਟੁਟੇਗਾ” ਨਾਜ਼ਮ ਨੇ ਉਸੇ ਵਕਤ  
ਲਾਹੌਰ ਤੋਂ ਕਾਰੀਗਰ ਬੁਲਾਕੇ ਕੜ ਤੋੜਨ ਲਾ ਦਿਤੇ।  
ਚੌਥੇ ਦਿਨ ੨੩ ਚੈਤ ਸੰਃ ੧੬੨੧ ਬਿਕ੍ਰਮੀ ਨੂੰ ਜਿਸ  
ਵੇਲੇ ਏਧਰ ਬਾਉਲੀ ਦਾ ਕੜ ਟੁੱਟਿਆ ਉਸੇ ਘੜੀ  
ਚੌੜ ਦਾ ਕਿਲਾ ਫਤੇ ਹੋਯਾ। ਬਾਦਸ਼ਾਹ ਇਹ ਸੁਣਕੇ  
ਬਹੁਤ ਖੁਸ਼ੀ ਹੋਯਾ ਤੇ ਗੁਰੂ ਜੀ ਨੂੰ ਨਜ਼ਰ ਭੇਟ ਬਹੁਤ  
ਕੁਛ ਦਿੱਤਾ ॥

ਤਵਾਰੀਖ ਖਾਲਸਾ ( ੬੧੨ ) ਗੁਰੂ ੩ ਹਿੰਸਾ ੨

ਅਕਬਰ ਬਾਦਸ਼ਾਹ ਦਾ ਗੁਰੂ ਜੀ ਪਾਸ  
ਆਉਣਾ ।

ਸੰਮਤ ੧੬੨੨ ਥਿ: ਨੂੰ ਅਕਬਰ ਬਾਦਸ਼ਾਹ ਲਾਹੌਰ  
ਵਲ ਆਯਾ ਤੇ ਬਿਆਸ ਲੰਘਕੇ ਗੋਇੰਦਵਾਲ ਲੰਗਰ  
ਦਾ ਕੜਾਹ ਪ੍ਰਸ਼ਾਦ ਛਕਕੇ ਗੁਰੂ ਜੀ ਦੇ ਦਰਸ਼ਨ ਪਾਏ,  
ਪੰਜ ਸੌ ਸੁੱਖਣਾਂ ਦੀ ਮੋਹਰ ਨਜ਼ਰ ਕੀਤੀ, ਫੇਰ ਵਜੀਰਨੂੰ  
ਆਖਣ ਲੱਗਾ ਪੀਰ ਦੇ ਦੰਦ ਦਾੜ੍ਹਾਂ ਨਹੀਂ ਰਹੇ ਤਾਹੀਂ  
ਹਲੂਆ ਖਾਂਦਾ ਹੈ, ਤਾਂ ਬਾਬੇ ਬੁੱਢੇ ਜੀ ਨੇ ਆਖਿਆ ਏਹ  
ਪ੍ਰਸ਼ਾਦ ਗਰੀਬਾਂ ਤੇ ਸਿੱਖਾਂ ਸਾਧਾਂ ਨੂੰ ਮਿਲਦਾ ਹੈ, ਪੀਰ  
ਤਾਂ ਕੇਵਲ ਓਗਰਾ ਛਕਦੇ ਹਨ । ਬਾਦਸ਼ਾਹ ਬੋਲਿਆ  
ਓਹੋ ਪ੍ਰਸ਼ਾਦ ਮੈਨੂੰ ਬਖਸ਼ੋ ? ਬਾਬੇ ਜੀ ਨੇ ਸਵਾ ਮਣ  
ਤਿਆਰ ਕਰਾਕੇ ਬਾਦਸ਼ਾਹ ਦੇ ਡੇਰੇ ਭੇਜ ਦਿਤਾ ।  
ਲਿਖਿਆ ਹੈ ਕਿ ਖਾਣਾ ਖਾਣ ਦੇ ਸਮੇਂ ਜਦ ਵਜੀਰਾਂ  
ਅਮੀਰਾਂ ਨਾਲ ਬੈਠਕ ਬਾਦਸ਼ਾਹ ਨੇ ਓਗਰਾ ਮੂੰਹ ਪਾਯਾ  
ਤਾਂ ਜਿਤਨੀਆਂ ਗਾਹੀਆਂ ਪਾਣੀਆਂ ਓਤਨੇ ਹੀ ਵਖਰੇ ੨  
ਸੁਆਦ ਆਏ, ਏਸੇ ਤਰਾਂ ਸਾਰਾ ਗੀ ਖਾ ਗਏ ਤੇ ਆਪਸ  
ਵਿਚ ਸੁਆਦ ਵਰਨਨ ਕਰਕੇ ਅਚਰਜ ਹੋ ਰਹੇ ।  
ਵਜੀਰ ਅੱਬੁਲ ਫਜ਼ਲ ਨੇ ਕਿਹਾ ਏਸ ਓਗਰੇ ਵਿਚ  
ਸ਼ਾਇਦ ਅੰਮ੍ਰਤੀ ਜੜ੍ਹੀ ਯਾ ਰਸਾਇਣੀ ਕੁਸ਼ਤਾ ਹੈ ਜੋ  
ਏਤਨਾਂ ਸੁਾਦ ਤੇ ਤਾਕਤਵਰ ਹੈ । ਅਮੀਰ ਬੋਲੇ ਹਾਂ ਬੇਸ਼ਕ  
ਐਸੀਆਂ ਚੀਜ਼ਾਂ ਏਹੋ ਜੇਹੇ ਸਾਮ੍ਹੰਬ ਫਕੀਰਾਂ ਪਾਸ  
ਹੁੰਦੀਆਂ ਭੀ ਹਨ, ਬਾਦਸ਼ਾਹ ਨੂੰ ਪੁੱਛਣ ਦਾ ਪ੍ਰੇਮ

ਜਾਗਿਆ, ਤੀਸਰੇ ਪਹਿਰ ਗੁਰੂ ਜੀ ਦੇ ਦਰਸ਼ਨ ਨੂੰ  
ਆਯਾ ਅਤੇ ਗੁਰੂ ਸਾਹਿਬ ਦੇ ਲੰਗਰ ਦੇਣ ਦੀ ਮਹਿਮਾ  
ਸੁਣਕੇ ਬਹੁਤ ਖੁਸ਼ੀ ਹੋਯਾ, ਬਾਰਾਂ ਪਿੰਡ ਪ੍ਰਗਟੇ ਚੁਭਾਲ  
ਦਾ ਪਟਾ ਲਿਖਵਾਕੇ ਗੁਰੂ ਜੀ ਦੀ ਭੇਟਾ ਕੀਤਾ, ਪਰ  
ਗੁਰੂ ਸਾਹਿਬ ਨੇ ਜਾਗੀਰ ਨੂੰ ਕਲੇਸ਼ ਤੇ ਪਰਾਧੀਨਤਾ  
ਦਾ ਭੰਡਾਰ ਸਮਝ ਕੇ ਲੈਣ ਤੋਂ ਜਵਾਬ ਦੇਕੇ ਆਖਿਆ ।  
ਏਹ ਲੰਗਰ ਭੀ ਬਾਦਸ਼ਾਹ ਦਾ ਹੈ, ਅਸੀਂ ਏਤਨਾਂ ਹੀ  
ਵੰਡਣ ਦੀ ਸ਼ਕਤੀ ਰੱਖਦੇ ਹਾਂ, ਅਧਕ ਪਕਾਉਂਟਾ  
ਵੰਡਣਾ ਭਾਰ ਮਲੂਮ ਹੁੰਦਾ ਹੈ ॥

ਬਾਦਸ਼ਾਹ ਅਕਬਰ ਨੇ ਆਖਿਆ ਜੇ ਆਪ ਨਹੀਂ  
ਲੈਂਦੇ ਤਾਂ ਜੈਸੀ ਆਪਦੀ ਬੇਟੀ ਬੀਬੀ ਭਾਨੀ ਹੈ ਤੈਸੀ  
ਹੀ ਮੇਰੀ ਹੈ ਅਸੀਂ ਓਸ ਨੂੰ ਦਿੱਤਾ ॥ ਵਜ਼ੀਰ ਨੇ ਗੁਰੂ  
ਜੀ ਅਗੇ ਪ੍ਰਾਰਥਨਾਂ ਕੀਤੀ ਕਿ ਏਸ ਓਗਰੇ ਵਿਚ ਜਿਸ  
ਅੰਮ੍ਰਿਤ ਚੀਜ਼ ਦੀ ਲੱਜ਼ਤ ਤੇ ਤਾਕਤ ਹੈ ਓਹ ਬਾਦਸ਼ਾਹ  
ਨੂੰ ਬਖਸ਼ੋ । ਤਦ ਗੁਰੂ ਜੀ ਨੇ ਏਹ ਸ਼ਬਦ ਉਚਾਰਿਆ:—

ਮਾਝ ਮਹਲਾ ੩

ਅੰਮ੍ਰਿਤ ਨਾਮੁ ਮੰਨਿ ਵਸਾਏ॥ ਹਉਮੈ ਮੇਰਾ ਸਭੁ  
ਦੁਖੁ ਗਵਾਏ ॥ ਅੰਮ੍ਰਿਤ ਬਾਣੀ ਸਦਾ ਸਾਲਾਹੇ  
ਅੰਮ੍ਰਿਤ ਅੰਮ੍ਰਿਤ ਪਾਵਣਿਆ॥ ੧ ॥ ਹਉ ਵਾਰੀ  
ਜੀਉ ਵਾਰੀਅੰਮ੍ਰਿਤ ਬਾਣੀ ਮੰਨਿਵਸਾਵਣਿਆ॥  
ਅੰਮ੍ਰਿਤ ਬਾਣੀ ਮੰਨਿ ਵਸਾਏ ਅੰਮ੍ਰਿਤ ਨਾਮੁ  
ਧਿਆਵਣਿਆ ॥ ੧ ॥ ਰਹਾਉ ॥

ਇਤਿਜਾਦਿਕ ਸਾਰੀ ਅਸ਼ਟਪਦੀ ਸੁਣਕੇ ਬਾਦਸ਼ਾਹ

ਤਵਾਰੀਖ ਖਾਲਸਾ ( ੬੧੪ ) ਗੁਰੂ ੩ ਹਿੱਸਾ ੨

ਬਹੁਤ ਖੁਸ਼ੀ ਹੋਯਾ ਤੇਗੁਰੂ ਸਾਹਿਬ ਨੂੰ ਸਚਾ ਸੰਤ ਸਮਝਕੇ  
ਸਲਾਮ ਕਰ ਗਿਆ ॥

### ਮੇਲਾ ਲਾਉਣਾ ਤੇ ਸਿੱਖਾਂ ਨੂੰ ਉਪਦੇਸ਼

ਇਕ ਦਿਨ ਭਾਈ ਪਾਰੋ ਤੇ ਬੱਲੂ ਆਦਿਕ ਸਿੱਖਾਂ  
ਨੇ ਬੇਨਤੀ ਕੀਤੀ ਜੋ ਕੋਈ ਦਿਨ ਮੇਲੇ ਦਾ ਮੁਕੱਰਰ  
ਕੀਤਾ ਜਾਵੇ ਤਾਂ ਦਰਸ਼ਨ ਤੇ ਆਪਸ ਵਿੱਚ ਜਾਣ ਪਛਾਣ  
ਸਭ ਸਿੱਖਾਂ ਦੀ ਹੋ ਜਾਵੇ । ਗੁਰੂ ਸਾਹਿਬ ਜੀਨੇ ਸਿੱਖਾਂ ਦੀ  
ਬੇਨਤੀ ਮੰਨਕੇ ਹੁਕਮ ਨਾਮੇ ਭੇਜ ਦਿੱਤੇ, ਜਿਨ੍ਹਾਂ ਨੂੰ ਸੁਣਕੇ  
ਸੰ: ੧੬੨੪ ਬਿ: ਦੀ ਬੈਸਾਖੀ ਪਰ ਸਭ ਸੰਗਤਾਂ ਦਾ  
ਗੋਇੰਦਵਾਲ ਆ ਕੱਠਹੋਯਾ, ਬਾਉਲੀਸਾਹਿਬ ਇਸ਼ਨਾਨ  
ਜਪੁਜੀ ਸਾਹਿਬ ਦੇ ਪਾਠ ਹੋਣ ਲੱਗੇ, ਬਡੇ ਬਡੇ ਦੇਗਬਰ  
ਕੜਾਹੇ ਲੋਹਾਂ ਚੜ੍ਹ ਗਏ, ਪ੍ਰਸ਼ਾਦ ਭਾਂਤ ਭਾਂਤ ਦੇ ਤਿਆਰ  
ਹੋਣ ਤੇ ਬਰਤਣ ਲੱਗੇ, ਭਾਰੀ ਮੇਲਾ ਭਰ ਗਿਆ,  
ਗੁਰੂ ਰਾਮਦਾਸ ਜੀ ਰਾਤ ਦਿਨੇ ਬਡੇ ਪ੍ਰੇਮ ਤੇ ਉਤਸ਼ਾਹ  
ਨਾਲ ਸੰਗਤ ਦੀ ਸੇਵਾ ਕਰਦੇ ਰਹੇ, ਭੰਡਾਰ ਦੀ ਕੁੰਜੀ  
ਓਨ੍ਹਾਂ ਪਾਸ ਹੀ ਸੀ, ਜੋ ਕੋਈ ਕੁਛ ਮੰਗੇ ਸੋਈ ਮਿਲੇ ।  
ਗੁਰੂ ਸਾਹਿਬ ਨੇ ਹੁਕਮ ਦਿੱਤਾ ਜੋ ਕੋਈ ਸਿੱਖ ਸੰਗਤ  
ਨੂੰ ਗੁਰੂ ਕਾ ਰੂਪ ਸਮਝਕੇ ਸੇਵੇਗਾ ਸੋ ਨਿਹਾਲ  
ਹੋਵੇਗਾ ।

ਸਿੱਖਾਂ ਨੇ ਅਤਿ ਨਿੰਮ੍ਰ ਹੋਕੇ ਸਿੱਖੀ ਦੇ ਲੱਛਣ ਪੁੱਛੇ  
ਤਾਂ ਬਚਨ ਹੋਯਾ ਜੈਸੇ ਸਿੱਖ ਸਵਾਂਤੀ ਬੂੰਦ ਲੈਕੇ ਦਰਯਾ  
ਦੇ ਹੇਠਾਂ ਜਾ ਟਿਕਦਾ ਹੈ ਤੈਸੇ ਗੁਰਮੰਤ੍ਰ ਉਪਦੇਸ਼

ਲੈਕੇ ਸਿੱਖ ਆਪਣੇ ਮਨ ਨੂੰ ਇਸਥਿਤ ਕਰ ਭਜਨ ਵਿੱਚ ਜੁੜ ਜਾਏ ਤੇ ਆਪਣੇ ਤਨ ਮਨ ਧਨ ਦਾ ਹੰਕਾਰ ਛੱਡ ਕੇ ਸਭ ਕੁਛ ਈਸ਼ਵਰ ਦਾ ਮੰਨੇ, ਆਪਣੇ ਨਫੇ ਵਾਸਤੇ ਬਿਨਾ ਸਤਿਗੁਰੂ ਅਕਾਲ ਪੁਰਖ ਦੇ ਹੋਰ ਕਿਸੇ ਦੀ ਮੰਨਤ ਪੂਜਾ ਨਾ ਕਰੇ, ਸਿੱਖਾਂ ਸਾਧਾਂ ਦੀ ਸੇਵਾ ਕਰੇ ਤੇ ਜਣਾਵੇ ਨਾ, ਸ਼੍ਰਾਸ ਸ਼੍ਰਾਸ ਸ੍ਰੀ ਵਾਹਿਗੁਰੂ ਸਿਮਰੇ ਅਤਿ ਨਿੰਮ੍ਰ ਰਹੇ, ਪ੍ਰਮੇਸ਼ਰ ਨੂੰ ਹਰ ਵੇਲੇ ਹਾਜ਼ਰ ਨਾਜ਼ਰ ਦੇਖੇ, ਧਰਮ ਦੀ ਕ੍ਰਿਤ ਕਰ ਖਾਏ, ਏਸ ਦਾ ਨਾਮ ਸਿੱਖੀ ਹੈ। ਸਿੱਖ ਸੁਣਕੇ ਲਗੇ ਸਿੱਖੀ ਧਰਮ ਕਮਾਵਨ। ਤਦੋਂ ਦਾ ਮੇਲਾ ਬੈਸਾਖੀ ਨੂੰ ਗੁਰੂ ਘਰ ਵਿੱਚ ਹੋਣ ਲੱਗਾ, ਜੋ ਅਜ ਤਕ ਅਨੇਕ ਜਗ੍ਹਾ ਹੁੰਦਾ ਹੈ।

### ਬੀਰਬਲ ਦਾ ਬਿਬਾਦ

ਸੰਮਤ ੧੯੦੭ ਬਿ: ਤੋਂ ਪਹਿਲੇ ਪਹਿਲੇ ਭੱਟਾਂ ਦਾ ਐਤਨਾ ਜ਼ੋਰ ਸੀ ਜੋ ਖੜੀ, ਬਾਣੀਏਂ ਤੇ ਅਰੋੜਿਆਂ ਦੇ ਵਿਆਹਾਂ ਵਿੱਚ ਸੌ ਸੌ ਪੰਜਾਹ ੨ ਭੱਟ ਕੱਠੇ ਹੋਕੇ ਧਰਨਾ ਮਾਰਕੇ ਆ ਬੈਠਦੇ ਤੇ ਰੁਪਯਾ ਯਾ ਅੱਠ ਆਨੇ ਜੋ ਕੁਛ ਬਾਟਸ਼ਾਹ ਦੀ ਵੱਲੋਂ ਉਨ੍ਹਾਂ ਦਾ ਚੁਕਾਵਾ ਚੁਕਿਆ ਹੋਯਾ ਹੁੰਦਾ ਉਹ ਲੈਕੇ ਉਠਦੇ।

ਬੀਰਬਲ ਪਰ ਜਦ ਹਾਜ਼ਰ ਜਵਾਬੀ ਦੇ ਕਾਰਣ ਇੱਕ ਦਿਨ ਅਕਬਰ ਸ਼ਾਹ ਖੁਸ਼ੀ ਹੋਯਾ ਤਾਂ ਏਨ ਭੀ ਹੁਕਮ ਲੈ ਲਿਆ ਕਿ ਜੋ ਬਿਵਾਹ ਖੜੀ ਆਟਿਕਾਂ ਦਾ

ਤਵਾਰੀਖ ਕਾਲਸਾ ( ੬੧੬ ) ਗੁਰੂ ੩ ਹਿੱਸਾ ੨

ਹੋਵੇ ਉਥੋਂ ਮੈਨੂੰ ਪੰਜ ਰੁਪਏ ਮਿਲਣ । ਏਹ ਹੁਕਮ  
ਲੈਕੇ ਜਦ ਬੀਰਬਲ ਆਪਣਾ ਚੁਕਾਵਾ ਕੱਚ (ਭੀਖ)  
ਉਗਰਾਹੁੰਦਾ ਹੋਯਾ ਸੇ: ੧੬੨੬ ਬਿਃ ਨੂੰ ਫੌਜ ਸਮੇਤ  
(ਜੋ ਬਲੋਚਸਤਾਨ ਨੂੰ ਚੜ੍ਹਾਈ ਪਰ ਜਾ ਰਹੀ ਸੀ)  
ਗੋਇੰਦਵਾਲ ਵਿੱਚ ਆਯਾ ਤਾਂ ਗੁਰੂ ਸਾਹਿਬ ਪਾਸੋਂ ਭੀ  
ਚੁਕਾਵਾ (ਭੀਖ) ਮੰਗਿਆ ਤਾਂ ਗੁਰੂ ਜੀ ਨੇ ਆਖਿਆ  
ਗੁਰੂ ਨਾਨਕ ਜੀ ਦੀ ਕ੍ਰਿਪਾ ਨਾਲ ਦੰਡ ਤਾਂ ਅਸਾਂ ਜਮਾਂ  
ਨੂੰ ਭੀ ਨਹੀਂ ਦੇਣਾ, ਤੈਨੂੰ ਕਿਸਤਰਾਂ ਦੇਈਏ ? ਪ੍ਰੰਤੂ  
ਪ੍ਰਸਾਦ ਲੰਗਰ ਦਾ ਤਯਾਰ ਹੈ ਭਾਵੇਂ ਕੋਈ ਖਾਵੇ ।  
ਬੀਰਬਲ ਨੇ ਆਖਿਆ ਸਾਰੀ ਫੌਜ ਨੂੰ ਖੁਵਾਓਗੇ ?  
ਗੁਰੂ ਸਾਹਿਬ ਨੇ ਬਚਨ ਕੀਤਾ ਜੋ ਅਕਾਲ ਪੁਰਖ ਵੀ  
ਇੱਛਿਆ । ਸਾਰੀ ਫੌਜ ਬੈਠ ਗਈ, ਲੋਹਾਂ ਤਪ ਪਈਆਂ  
ਤੇ ਸਭ ਫੌਜ ਤ੍ਰਿਪਤ ਹੋਗਈ । ਫੇਰ ਨਿੰਦਕ ਖੜੀਆਂ  
ਨੇ ਬੀਰਬਲ ਨੂੰ ਚੁੱਕ ਦਿੱਤਾ ਕਿ ਗੁਰੂ ਜੀ ਪਾਸ ਰਸਾ-  
ਇਣ ਹੈ । ਤਦ ਉਨ੍ਹਾਂ ਦੇ ਕਹੇ ਬੀਰਬਲ ਨੇ ਗੁਰੂ ਜੀ ਤੋਂ  
ਰਸਾਇਣ ਮੰਗਿਆ ਤਾਂ ਗੁਰੂ ਜੀ ਨੇ ਬਚਨ ਕੀਤਾ  
“ਔਰ ਰਸਾਇਣ ਕੂੜ ਸਭ ਨਾਮ ਰਸਾਇਣ ਸਚ ।  
ਜਿਸ ਦੇ ਘਰ ਮੇਂ ਸੱਚ ਹੈ ਕੁੰਦਨ ਹੋਵੇ ਕੱਚ” ਏਹੋ  
ਰਸਾਇਣ ਸਾਨੂੰ ਸਤਗੁਰਾਂ ਨੇ ਬਖਸ਼ਿਆ ਹੈ । ਪਰ ਫੇਰ  
ਭੀ ਉਸ ਨੂੰ ਇਤਬਾਰ ਨਾ ਆਯਾ ਤੇ ਜੋਰ ਜਟਾਕੇ  
ਆਖਿਆ ਹੱਛਾ ਮੈਂ ਕੱਲ ਨੂੰ ਖਬਰ ਲਵਾਂਗਾ ।  
“ਆਪੇ ਹੀ ਪ੍ਰਭੂ ਰਾਖਤਾ ਭਗਤਨ ਕੀ ਆਨ” ਪਰਮੇ-  
ਸ਼ਰ ਦੀ ਇੱਛਾਨੁਸਾਰ ਉਸੇ ਰਾਤ ਸਖਤ ਤਾਕੀਦੀ



ਹੁਕਮ ਮੁਹਿੰਮ ਪਰ ਜਾਣ ਦਾ ਆ ਗਿਆ ਤੇ ਬੀਰ ਬਲ  
ਉਸੇ ਵੇਲੇ ਤੁਰ ਗਿਆ ਅਤੇ ਉਥੋਂ ਐਸਾ ਜ਼ਖਮੀ ਹੋਕੇ  
ਮੁੜਿਆ ਜੋ ਮੁੜ ਗੁਰੂ ਸਾਹਿਬ ਪਰ ਚੜ੍ਹਾਈ ਕਰਨ  
ਜੋਗਾ ਨਾ ਰਿਹਾ, ਤੇ ਉੜਕ ੧੬੪੩ ਬਿਃ ਨੂੰ ਸਿੰਧ  
ਮੁਲਕ ਦੇ ਜੋਗ ਵਿੱਚ ਭੱਖਰ ਸ਼ਹਿਰ ਪਾਸ ਯੂਸਫ ਜਈ  
ਪਠਾਣਾਂ ਦੇ ਹੱਥੋਂ ਮਾਰਿਆ ਗਿਆ ॥

ਗੁਰੂ ਰਾਮਦਾਸ ਜੀ ਨੂੰ ਗੱਦੀ ਤੇ ਗੁਰੂ  
ਅਮਰਦਾਸ ਜੀ ਦਾ ਜੋਤੀ ਜੋਤਿ  
ਸਮਾਉਣਾ

ਗੁਰੂ ਅਮਰਦਾਸ ਜੀ ਦੇ ਦੋ ਪੁੱਤ੍ਰ, ਦੋ ਜਵਾਈ ਤੇ  
ਹੋਰ ਪ੍ਰੇਮੀ ਸਿੱਖ ਸੇਵਕ ਬਹੁਤ ਸੇ, ਸੰਃ ੧੬੨੭ ਬਿਃ  
ਨੂੰ ਸਭ ਦੀ ਪ੍ਰੀਖਯਾ ਵਾਸਤੇ ਹੁਕਮ ਦਿੱਤਾ ਜੋ ਬਾਉਲੀ  
ਦੇ ਆਸੇ ਪਾਸੇ ਥੜੇ ਬਣਾਓ । ਸਭ ਨੇ ਬਣਾਏ ਤੇ ਗੁਰੂ  
ਜੀ ਨੇ ਨਾਪਾਸਿੰਦ ਕਰਕੇ ਗਰਵਾ ਦਿੱਤੇ, ਫੇਰ ਬਠਵਾਏ  
ਤਾਂ ਉਹ ਭੀ ਢਹਾਏ, ਏਸੇ ਪ੍ਰਕਾਰ ਕੋਈ ਦੇ ਵਾਰੀ ਕੋਈ  
ਚਾਰ ਵਾਰੀ ਬਨਾ ਬਨਾ ਕੇ ਹਟਦੇ ਗਏ, ਪਰ ਇੱਕ  
ਗੁਰੂ ਰਾਮਦਾਸ ਜੀ ਨਿੱਤ ਹੀ ਬਣਾਉਣ ਤੇ ਗੁਰੂ ਜੀ  
ਢਹਾ ਦੇਣ, ਇਸ ਪਰ ਗੁਰੂ ਰਾਮਦਾਸ ਜੀ ਨੇ ਜ਼ਰਾ ਭੀ  
ਰੰਜ ਨਾ ਮੰਨਿਆ, ਸਗੋਂ ਜਦ ਸਿੱਖਾਂ ਤੇ ਪੁੱਤ੍ਰਾਂ ਨੇ ਏਨ੍ਹਾਂ  
ਨੂੰ ਆਖਿਆ ਕਿ ਗੁਰੂ ਸਾਹਿਬ ਦੀ ਤਾਂ ਬ੍ਰਿਧਾਪਨ ਕਰਕੇ  
ਅਕਲ ਠਿਕਾਣੇ ਨਹੀਂ ਰਹੀ ਤੁਸੀਂ ਬੇਅਰਥ ਕਿਉਂ  
ਖਪਦੇ ਹੋ, ਤਾਂ ਏਨ੍ਹਾਂ ਆਖਿਆ ਕਿ ਮੈਂ ਤਾਂ ਮਹਾਰਾਜ ਦਾ

ਤਵਾਰੀਖ ਖਾਲਸਾ ( ੬੧੮ ) ਗੁਰੂ ੩ ਹਿੱਸਾ ੨

ਹੁਕਮ ਮੰਨਣਾ ਹੈ ਤੇ ਸੇਵਾ ਕਰਨੀ ਹੈ, ਚਾਹੇ ਉਮਰ ਭਰ ਏਹੋ ਕੰਮ ਕਰਾਈ ਜਾਣ॥


ਏਹ ਬਚਨ ਸੁਣਕੇ ਅਤੇ ਸੱਚਾ ਸਿਦਕ ਧੀਰਜ ਪ੍ਰੇਮ ਦੇਖ ਕਰ ਓਸੇ ਦਿਨ ਗੁਰੂ ਰਾਮਦਾਸ ਜੀ ਨੂੰ ੭ ਵੈਸਾਖ ਸੰ: ੧੬੨੭ ਬਿਕ੍ਰਮੀ ਨੂੰ ਆਪਣੀ ਗੱਦੀ ਪਰ ਬੈਠਾ ਕੇ ਪੰਜ ਪੈਸੇ ਇੱਕ ਨਾਰੀਅਲ ਅਰਪਣ ਕਰ ਨਮਸਕਾਰ ਕਰ ਦਿੱਤੀ। ਗੁਰੂ ਕਾ ਹੁਕਮ ਮੰਨਕੇ ਹੋਰ ਸਭ ਨੇ ਤਾਂ ਗੁਰੂ ਰਾਮਦਾਸ ਜੀ ਅੱਗੇ ਮੱਥਾ ਟੇਕਿਆ, ਪਰ ਗੁਰੂ ਜੀ ਦੇ ਪੁੱਤ੍ਰ ਮੋਹਣ ਨੇ ਤੇ ਜਵਾਈ ਰਾਮੇ ਨੇ ਸਿਰ ਨਾ ਝੁਕਾਇਆ, ਸਗੋਂ ਓਸ ਦਿਨ ਤੋਂ ਏਹ ਦੋਵੇਂ ਹੋਰ ਅਨੇਕਾਂ ਨੂੰ ਆਪਣੇ ਸਾਥੀ ਬਣਾਕੇ ਗੁਰੂ ਰਾਮਦਾਸ ਜੀ ਨਾਲ ਬਿਰੋਧ ਰੱਖਣ ਲੱਗ ਪਏ, ਜਿਸ ਕਰਕੇ ਗੁਰੂ ਅਮਰਦਾਸ ਜੀ ਨੇ ਸੰ: ੧੬੨੯ ਬਿ: ਨੂੰ ਗੁਰੂ ਅਮਰਦਾਸ ਜੀ ਦੇ ਵੱਸਣ ਲਈ ਰਾਮਦਾਸ ਪੁਰ ( ਜੋ ਹੁਣ ਸ੍ਰੀ ਅੰਮ੍ਰਿਤਸਰ ਸ਼ਹਿਰ ਹੈ ) ਆਬਾਦ ਕਰਾ ਦਿੱਤਾ। ਅਤੇ ਆਪ ਗੁਰੂ ਸਾਹਿਬਨੇ ਆਪਣੀ ਜੋਤਿ ਸ਼ਕਤੀ ਬ੍ਰਹਮ ਵਿੱਦਯਾ ਗੁਰੂ ਸਿੱਖੀ ਸਭ ਗੁਰੂ ਰਾਮਦਾਸ ਜੀ ਨੂੰ ਸੌਂਪਕੇ ਭਾਦਰੋਂ ਸੁਦੀ ੧੫ ਸੰ: ੧੬੩੧ ਬਿ: ਨੂੰ ਸਰਪਕਾਂਚਰੀ ਵਤ ਏਹ ਤਿਆਗ ਕੇ ਸੱਚ ਖੰਡ ਵਿੱਚ ਜਾ ਨਿਵਾਸਕੀਤਾ॥ ਸਮਾਧ ਏਨ੍ਹਾਂ ਦੀ ਦਰਿਆ ਲੈ ਗਿਆ॥ ਗੋਇੰਦਵਾਲ ਵਿੱਚ ਏਸ ਗੁਰੂ ਜੀ ਦੇ (੧) ਕਿੱਲੀ ਸਾਹਿਬ ਜਿਸਨੂੰ ਫੜਕੇ ਹਰ ਵੇਲੇ ਖੜੇ ਤਪ ਕਰਦੇ ਹੁੰਦੇ ਸੇ (੨) ਚੁਬਾਰਾ ਸਾਹਿਬ ਜਿੱਥੇ ਬਿਰਾਜਿਆ ਕਰਦੇ ਸੇ (੩) ਬਾਉਲੀ

ਸਾਹਿਬ ੮੪ ਪੋੜੀਆਂ ਵਾਲੀ ਏਹ ਤਿੰਨ ਅਸਥਾਨ ਉਜਾਗਰ ਹਨ । ਸਾਲ ਵਿੱਚ ਦੋ ਮੇਲੇ ਹੁੰਦੇ ਹਨ, ਇਕ ਬੈਸਾਖੀ ਦਾ ਦੂਸਰਾ ਭਾਦੋਂ ਸੁਦੀ ੧੫ ਨੂੰ ਜੱਗ ਦਾ । ਜਾਗੀਰ ਸਰਕਾਰ ਵੱਲੋਂ ਕੁਛ ਨਹੀਂ, ਪਰ ਆਮਦਨੀ ਬਹੁਤ ਹੈ ॥ ਏਸ ਗੁਰੂ ਸਾਹਿਬ ਦੀ ਸੰਤਾਨ ਭੱਲੇ ਸਾਹਿਬਜ਼ਾਦੇ ਸਭ ਹਰਿ ਗੁਰੂ ਭਗਤਿ ਕਾਰ ਬਿਹਾਰ, ਬਪਾਰ, ਨੌਕਰੀ ਕਰਕੇ ਨਿਰਬਾਹ ਬਹੁਤ ਚੰਗਾ ਕਰਦੇ ਹਨ, ਅਤੇ ਬਿਨਾ ਪ੍ਰਯੋਜਨ ਦੇ ਕਿਸੇ ਕੋਲੋਂ ਕੁਛ ਨਹੀਂ ਲੈਂਦੇ ਹੋਰ ਸਾਰਾ ਬ੍ਰਿਤਾਂਤ ਏਨ੍ਹਾਂ ਦਾ ਪੰਜਵੇਂ ਹਿੱਸੇ ਵਿੱਚ ਹੈ ॥

ਜੇਹੜੇ ਅਜਮਤਾਂ ਦੇ ਖਜ਼ਾਨੇ ਗੁਰੂ ਨਾਨਕ ਸਾਹਿਬ ਜੀ ਤੇ ਗੁਰੂ ਅੰਗਦ ਜੀ ਨੇ ਸੰਗ੍ਰਹ ਕੀਤੇ ਸੇ ਤੇ ਬੜੇ ਗੁਹਜ ਰੱਖੇ ਹੋਏ ਸੇ ਉਹ ਕਰਾਮਾਤਾਂ ਏਨ੍ਹਾਂ ਗੁਰੂ ਸਾਹਿਬਾਂ ਨੇ ੨੨ ਅਸਥਾਨਾਂ ਪਰ ੨੨ ਮੰਜੀਆਂ ਅਰਥਾਤ ਗੱਦੀਆਂ ਕਾਇਮ ਕਰਕੇ ਸੰਸਾਰੀ ਲੋਕਾਂ ਦੀ ਮਨੋਂ ਕਾਮਨਾ ਪੂਰਨ ਕਰਨ ਲਈ ਉਨ੍ਹਾਂ ਸ਼ਕਤੀਆਂ ਦੇ ੨੨ ਸਦਾਬ੍ਰਤ ਲਗਾ ਦਿੱਤੇ ਸੇ ਕਿ ਜਿਥੇ ਜਿਸਨੂੰ ਲੋੜ ਪਵੇ ਉਥੇ ਹੀ ਪੂਰਨ ਹੋ ਜਾਵੇ ॥

ਏਹ ਗੁਰੂ ਸਾਹਿਬ ਵੈਸਾਖ ਸੁਦੀ ੧੧ ਸੰਮਤ ੧੫੩੬ ਬਿਃ ਨੂੰ ਬਾਸਰਕੇ ਪਿੰਡ ਪਰਗਟੇ ਅੰਮ੍ਰਿਤਸਰ ਵਿਖੇ ਪ੍ਰਗਟੇ ਅਤੇ ੬੨ ਬਰਸ ਦੀ ਉਮਰ ਵਿੱਚ ਗੁਰੂ ਅੰਗਦ ਸਾਹਿਬ ਜੀ ਦੀ ਸੇਵਾ ਵਿੱਚ ਆਏ, ੧੧ ਬਰਸ ੭ ਮਹੀਨੇ ਦਹਿਲ ਤੇ ਭਗਤੀ ਕਰਕੇ ੭੨ ਬਰਸ ੧੦ ਮਹੀਨੇ ੨੦ ਦਿਨ ਦੀ ਉਮਰ ਵਿੱਚ ਗੁਰਿਆਈ ਦੀ ਗੱਦੀ

ਤਵਾਰੀਖ ਖਾਲਸਾ ( ੬੨੦ ) ਗੁਰੂ ੩ ਹਿੱਸਾ ੨  
 ਪਰ ਬੈਠੇ, ੨੨ ਬਰਸ ਪੰਜ ਮਹੀਨੇ ੧੩ ਦਿਨ ਗੁਰਿਆਈ  
 ਕਰ ੯੫ ਬਰਸ ੪ ਮਹੀਨੇ ਇਕ ਦਿਨ ਸਾਰੀ ਉਮਰ  
 ਭੋਗ ਭਾਏ ਸੁਦੀ ਪੁੰਨਯਾ ਸੰ: ੧੬੩੧ ਬਿ: ਨੂੰ  
 ਮੰਗਲ ਵਾਰ ਦੇ ਘੜੀ ਰਾਤ ਰਹੀ ਗੋਇੰਦਵਾਲ ਵਿਖੇ  
 ਜੋਤੀ ਜੋਤਿ ਸਮਾਏ ॥



## ਸ੍ਰੀ ਗੁਰੂ ਰਾਮਦਾਸ ਸਾਹਿਬ ਜੀ

ਏਹ ਗੁਰੂ ਜੀ ੨੦ ਕਤਕ ਵਦੀ ੨ ਸੰਮਤ ੧੫੯੧  
 ਬਿ: ਅਤੇ ੧੫੩੪ ਈਸਵੀ ਅਤੇ ੬੭ ਨਾਨਕ ਸ਼ਾਹੀ  
 ਵਿਚ ਵੀਰਵਾਰ ਚਾਰ ਘੜੀ ਦਿਨ ਚੜ੍ਹੇ ਹਿਮਾਧੂ  
 ਬਾਦਸ਼ਾਹ ਦੇ ਵਕਤ ਹਰਦਾਸ ਮਲ ਸੋਢੀ ਖੜ੍ਹੀ ਦੇ ਘਰ  
 ਮਾਈ ਦਯਾ ਕੌਰ ਦੀ ਕੁੱਖ ਵਿੱਚੋਂ ਲਾਹੌਰ ਚੂਨੀ ਮੰਡੀ  
 ਵਿਖੇ ਪ੍ਰਗਟੇ । ਏਹ ਗੁਰੂ ਜੀ ਅਤਿ ਸੁੰਦਰ, ਗੌਰ  
 ਵਰਨ, ਮੈਦੇ ਨਕਸ਼ ਤੇ ਚੜ੍ਹੇ ਮੱਥੇ ਵਾਲੇ ਸੇ, ਹੱਥਾਂ ਪੈਰਾਂ  
 ਦੇ ਲੱਛਣ ਸਭ ਅਵਤਾਰਾਂ ਵਰਗੇ ਸੇ । ਬਾਲਕਪਣੇ ਤੋਂ  
 ਹੀ ਸੰਤਾਂ ਨਾਲ ਪਿਆਰ ਰਖਦੇਤੇ ਭਜਨ ਭਗਤੀ ਦੇ  
 ਪ੍ਰੇਮੀ ਹੋ ਗਏ ।

ਜਦ ਸੱਤ ਬਰਸ ਦੇ ਹੋਏ ਤਾਂ ਏਹਨਾਂ ਦਾ ਪਿਤਾਗੁਜਰ  
 ਗਿਆ ਤਾਂ ਏਹਨਾਂ ਦੀ ਨਾਨੀ ਆਪਣੇ ਘਰ ਬਾਸਰਕੇ  
 ਪਿੰਡ ਲੈ ਗਈ, ਕਿਉਂਕਿ ਏਨ੍ਹਾਂ ਦੀ ਮਾਤਾ ਪਹਿਲੇ ਹੀ

ਗੁਜਰ ਚੁਕੀ ਸੀ। ਨਾਨੀ ਨੂੰ ਵੇਹਤਾ ਪੋੜ੍ਹਾਂ ਨਾਲੋਂ ਭੀ ਪਜ਼ਾਰਾ ਹੁੰਦਾ ਹੈ, ਬਹੁਤ ਪ੍ਰੇਮ ਨਾਲ ਪਰਵਰਸ਼ ਕਰਦੀ ਰਹੀ। ਜਦ ਏਹ ਵੱਡੇ ਹੋਏ ਤਾਂ ਕਦੇ ਘੁੰਗਣੀਆਂ ਲਗਾ ਕੇ ਧਰਮ ਸੰਬੰਧੀ ਸਥਾਨਾਂ ਪਰ ਜਾਂਦੇ ਤੇ ਉਥੇ ਜੈਸਾ ਜਿਸਨੂੰ ਅਧਿਕਾਰ ਹੁੰਦਾ (ਮੁਫਤ ਯਾ ਮੁਲ) ਦੇਂਦੇ ॥

### ਗੁਰੂ ਜੀ ਨੂੰ ਮਿਲਣਾ ਤੇ ਸ਼ਾਦੀ ਸੰਤਾਨ ਦਾ ਹੋਣਾ

ਇਕ ਦਿਨ ਗੁਰੂ ਅਮਰਦਾਸ ਜੀ ਆਪਣੀ ਬੇਟੀ ਬੀਬੀ ਭਾਨੀ ਦੀ ਕੁੜਮਾਈ ਕਰਨ ਵਾਸਤੇ ਬ੍ਰਹਮਣ ਨੂੰ ਭੇਜਣ ਲੱਗੇ ਤਾਂ ਬੀਬੀ ਦੀ ਮਾਈ ਗੁਰੂ ਰਾਮਦਾਸ ਜੀ ਨੂੰ ਆਪਣੇ ਘਰ ਦੇ ਸਾਹਮਣੇ ਆਉਂਦਾ ਦੇਖ ਕੇ ਬੋਲੀ ਏਹੋ ਜੇਹਾ ਸੁੰਦਰ ਤੇ ਏਸੇ ਉਮਰ ਦਾ ਲੜਕਾ ਹੋਵੇ। ਗੁਰੂ ਅਮਰਦਾਸ ਜੀ ਨੇ ਇਹ ਗੱਲ ਸੁਣ ਕੇ ਗੁਰੂ ਰਾਮਦਾਸ ਜੀ ਨੂੰ ਬੁਲਾਯਾ ਤੇ ਨਾਮ ਆਦਿਕ ਪੁੱਛਕੇ ਆਖੜਾ ਬੱਸ ਏਸ ਜੇਹਾ ਤਾਂ ਏਹੋ ਹੈ ਹੋਰ ਦੇਖਣ ਦੀ ਕੋਈ ਲੋੜ ਨਹੀਂ, ਚੰਗਾ ਹੋਯਾ ਜੇ ਮਨ ਇਛਤ ਲੜਕਾ ਮਿਲ ਗਿਆ। ਏਹ ਕਹਿਕੇ ਓਸੇ ਘੜੀ ਸਗਾਈ ਦਾ ਸਗਨ ਦੇਕੇ ੧੬ ਫਗਣ ਸੰਮਤ ੧੫੯੯ ਬਿ: ਨੂੰ ਗੁਰੂ ਰਾਮਦਾਸ ਜੀ ਨਾਲ ਬੀਬੀ ਭਾਨੀ ਜੀ ਦਾ ਵਿਆਹ ਕਰ ਦਿੱਤਾ, ਜਿਸ ਦੀ ਕੁੱਖੋਂ ਅੱਸੂ ਸੰ: ੧੬੦੫ ਬਿ: ਨੂੰ ਪ੍ਰਿਥੀਚੰਦ ਪੈਦਾ ਹੋਯਾ, ਜਿਸਦਾ ਵਿਆਹ ੩ ਵੈਸਾਖ ਸੰ: ੧੬੧੩ ਬਿ: ਨੂੰ ਕਰਮਕੌਰ ਨਾਲ ਹੋਯਾ ਤੇ ਏਨ੍ਹਾਂ ਦੀ

ਤਵਾਰੀਖ ਖਾਲਸਾ (੬੨੨) ਗੁਰੂ ੪ ਹਿੱਸਾ ੨

ਸੰਤਾਨ ਹੁਣ ਮੀਟੇ ਸੋਢੀ ਕਹਾਉਂਦੇ ਹਨ। ਦੂਸਰੇ ਮਹਾਂ-  
ਦੇਵ ਜੀ ੪ ਹਾੜ ਸੰਮਤ ੧੬੦੮ ਬਿ: ਨੂੰ ਪੈਦਾ ਹੋਏ।  
ਪਹਿਲੇ ਤਾਂ ਏਹ ਸੰਤ ਰੂਪ ਵਿਰੱਕਤ ਹੋਕੇ ਚਾਟੀਪਿੰਡ  
ਰਹਿੰਦੇ ਰਹੇ ਜਿੱਥੇ ਏਨ੍ਹਾਂ ਦੇ ਨਾਮ ਦੇ ਬਾਉਲੀ, ਧਰਮ  
ਸਾਲਾ, ਖੂਹ, ਥੜਾ ਏਹ ਚਾਰ ਸਥਾਨ ਪੱਕੇਬਣੇ ਹੋਏ  
ਸੇ ਜੋ ਹੁਣ ਖਰਾਬ ਹੋ ਗਏ ਹਨ। ਫੇਰ ਵੱਡੀ ਉਮਰੇ  
ਖਡੂਰ ਵਿੱਚ ਸ਼ਾਦੀ ਕਰ ਲਈ, ਓਥੋਂ ਇਕ ਪੁਤ੍ਰ ਕਸ਼-  
ਮੀਰੀ ਮੱਲ ਹੋਯਾ, ਜਿਸਦੀ ਉਲਾਦ ਦੇ ਹੁਣ ਅਤਰ  
ਸਿੰਘ ਆਦਿਕ ਬਹੁਤ ਆਦਮੀ ਘੜ੍ਹੇ ਪਿੰਡ ਇਲਾਕੇ  
ਰਜਾਸਤ ਪਟਿਆਲੇ ਵਿਚ ਹਨ। ਤੀਸਰੇ ੧੮ ਬੈਸਾਖ  
ਵਦੀ ੭ ਸੰ: ੧੬੧੦ ਬਿ: ਨੂੰ ਗੁਰੂ ਅਰਜਨ ਜੀ ਪ੍ਰਗਟ  
ਹੋਏ। ਏਹ ਤਿੰਨੇ ਗੋਇੰਦਵਾਲ ਆਪਣੇ ਨਾਨਕੇ ਘਰ  
ਹੀ ਵਸਦੇ ਰਹੇ॥

### ਬੀਬੀ ਭਾਨੀ ਜੀ ਦੀ ਸੇਵਾ

ਜਦ ਸੰਮਤ ੧੬੦੩ ਬਿ: ਨੂੰ ਗੋਇੰਦਵਾਲ ਵੱਸਿਆ  
ਤੇ ਗੁਰੂ ਅੰਗਦ ਜੀ ਦੇ ਹੁਕਮ ਅਨੁਸਾਰ ਗੁਰੂ ਅਮਰ  
ਦਾਸ ਜੀ ਨੇ ਆਪਣੇ ਕੁਟੰਬ ਨੂੰ ਓਥੇ ਵਸਾਯਾ ਤਾਂ ਗੁਰੂ  
ਰਾਮਦਾਸ\* ਜੀ ਨੂੰ ਭੀ ਗੋਇੰਦਵਾਲ ਆਪਣੇ ਪਾਸ  
ਬੁਲਾ ਲਿਆ। ਗੁਰੂ ਰਾਮਦਾਸ ਜੀ ਤੇ ਬੀਬੀ ਭਾਨੀ  
ਨੇ ਗੁਰੂ ਅਮਰਦਾਸ ਜੀ ਨੂੰ ਸਾਖਯਾਤ ਈਸ਼ਰ ਰੂਪ  
ਸਮਝਕੇ ਅਜੇਹੀ ਸੇਵਾ ਫੜੀ ਜੋ ਦੂਸਰਾ ਕੋਈ ਏਹਨਾਂ

\*ਗੁਰੂ ਰਾਮਦਾਸ ਜੀ ਬਾਸਰਕੇ ਪਿੰਡ ਢਿਆਹੇ ਸੇ ਤੇ ਓਥੇ ਹੀ ਰਹਿੰਦੇ ਸੇ॥

ਜਿਹਾ ਨਾ ਹੋ ਸਕਿਆ। ਬੀਬੀ ਜੀ ਹਮੇਸ਼ਾਂ ਡੇਢ ਪਹਿਰ ਰਾਤ ਰਹਿੰਦੀ ਤੋਂ ਜਾਗਕੇ ਸਰਦੀਆਂ ਦੀ ਬਹਾਰੇ ਉਹ ਜਲ (ਜੇਹੜਾ ਭਾਈ ਬੱਲੂ ਨਿੱਤ ਪ੍ਰਤਿ ਬਯਾਸਾ ਵਿੱਚੋਂ ਲਯਾਯਾ ਕਰਦਾ ਸੀ) ਗਰਮ ਕਰਕੇ ਇਸ਼ਨਾਨ ਕਰਾਉਂਦੀ ਤੇ ਅੰਗੀਠੀ ਆਦਿਕ ਦੀ ਸੇਵਾ ਕਰਦੀ। ਏਸੇ ਤਰਾਂ ਗਰਮੀਆਂ ਨੂੰ ਪੱਖੇ ਆਦਿਕ ਦੀ ਸੇਵਾ ਕਰਦੀ ਰਹਿੰਦੀ। ਜਦ ਗੁਰੂ ਜੀ ਪੋਸ਼ਾਕੀ ਪਹਿਨਕੇ ਇਕਾਂਤ ਆਸਨ ਪਰ ਬੈਠਕੇ ਪ੍ਰਮਾਤਮਾਂ ਵਿਖੇ ਬ੍ਰਿਤੀ ਜੋੜ ਲੈਂਦੇ, ਤਾਂ ਇਹ ਪਾਸ ਚੁੱਪ ਚਾਪ ਬੈਠੀ ਰਹਿੰਦੀ। ਦਿਨ ਚੜ੍ਹੇ ਜਦ ਗੁਰੂ ਜੀ ਦੀਵਾਨ ਵਿਖੇ ਬੈਠਦੇ ਤਾਂ ਏਹ ਲੰਗਰ ਦੀ ਸੇਵਾ ਕਰਦੀ ॥

ਇੱਕ ਦਿਨ ਇਸ਼ਨਾਨ ਦੇ ਸਮੇਂ ਚੌਂਕੀ ਦਾ ਪਾਵਾ ਟੁੱਟ ਗਿਆ ਤਾਂ ਬੀਬੀ ਜੀ ਨੇ ਆਪਣਾ ਪੈਰ ਉਸ ਵੇਲੇ (ਗੁਰੂ ਜੀ ਤੋਂ ਬੇ ਮਲੂਮ) ਪਾਵੇ ਦੀ ਥਾਂ ਰੱਖ ਦਿੱਤਾ। ਯਦਪਿ ਉਥੋਂ ਇੱਕ ਮੇਖ ਭੀ ਪੈਰ ਵਿੱਚ ਐਸੀ ਗੱਭੀ ਗਈ ਕਿ ਲਹੂ ਚੱਲ ਪਿਆ, ਪਰੰਤੂ ਪੈਰ ਨਾ ਹਟਾਯਾ। ਜਦ ਗੁਰੂ ਜੀ ਇਸ਼ਨਾਨ ਕਰਕੇ ਉਤਰੇ ਤਾਂ ਲਾਲ ਰੰਗ ਦਾ ਪਾਣੀ ਵਗਦਾ ਵੇਖਕੇ ਜਾਂ ਨਿਰਨੇ ਕੀਤਾ ਤਦ ਬੀਬੀ ਜੀ ਦੇ ਪੈਰ ਵਿੱਚੋਂ ਕਿੱਲ ਕੱਢਿਆ। ਏਹ ਵੇਖਕੇ ਗੁਰੂ ਜੀ ਨੇ ਬਚਨ ਕੀਤਾ ਬੀਬੀ ਤੇਰੀ ਸੇਵਾ ਥਾਇ ਪਈ ਹੈ, ਕੁਛ ਮੰਗ, ਤਾਂ ਬੀਬੀ ਜੀ ਨੇ ਹੱਥ ਜੋੜਕੇ ਆਖਿਆ ਜੇ ਤੂੰ ਠੇਹੇ ਤਾਂ ਮੇਰੇ ਪਤੀ ਨੂੰ ਐਸੀ ਗੁਰਿਆਈ ਬਖਸ਼ੋ ਜੋ ਫੇਰ ਮੇਰੀ ਕੁਲ ਵਿਚ ਹੀ ਰਹੇ। ਗੁਰੂ ਅਮਰਦਾਸ ਜੀ ਬੋੜਾ ਚਿਰ

ਤਵਾਰੀਖ ਖਾਲਸਾ ( ੬੨੪ ) ਗੁਰੂ ੪ ਹਿੱਸਾ ੨

ਚੁੱਪ ਕਰਕੇ ਬੋਲੇ ਬੀਬੀ ਏਹ ਮੇਵਾ ਸੇਵਾ ਦਾ ਹੈ ਤੇ ਸੋਭਦਾ  
ਭੀ ਸੇਵਕ ਨੂੰ ਹੀ ਹੈ, ਦਾਵੇਦਾਰ ਨੂੰ ਨਹੀਂ ਸੋਭਦਾ। ਏਹ  
ਕਿਸੇ ਦੀ ਦਾਦੇ ਹਾਲੀ ਨਹੀਂ। ਜੇ ਮਲਕੀਅਤ ਸਮਝੀ  
ਜਾਊ ਤਾਂ ਰਹੂ ਨਹੀਂ ਤੇ ਨਾ ਹੀ ਸੁਖ ਦੇਊ, ਝਗੜੇ ਕਲੇਸ਼  
ਕਰਨੇ ਪੈਣਗੇ। ਭਾਵੇਂ ਗੁਰੂ ਜੀ ਦੀ ਮਰਜ਼ੀ ਮੌਰੂਸੀ  
ਵਿਰਸਾ ਕਰਨ ਦੀ ਨਹੀਂ ਸੀ, ਪਰ ਬੀਬੀ ਭਾਨੀ ਜੀ  
ਨੇ ਤਿਆ ਹਠ ਨਾ ਛੱਡਿਆ। ਜਿਸ ਦਾ ਫਲ ਦਸਮੇਂ  
ਗੁਰੂ ਜੀ ਤੱਕ ਜੋ ਛੇ ਗੁਰੂ ਹੋਏ ਉਹ ਕਲੇਸ਼ਾਂ ਵਿੱਚ ਹੀ  
ਉਮਰ ਕੱਟਦੇ ਰਹੇ ਤੇ ਅੰਤ ਨੂੰ ਸੋਢੀਆਂ ਦੇ ਘਰ  
ਗੁਰਿਆਈ ਭੀ ਨਾ ਰਹੀ। ਜਿਸ ਤਰਾਂ ਏਸ ਪੰਥ ਦੇ  
ਕਾਇਦੇ (ਅਸੂਲ) ਹੋਰਨਾਂ ਮਜ਼ਹਬਾਂ ਤੋਂ ਚੰਗੇ ਹਨ ਉਸੇ  
ਤਰਾਂ ਜੇਕਦੇ ਇੱਕ ਮਾਲਕ ਭੀ ਬਣਿਆਂ ਰਹਿੰਦਾ ਤਾਂ  
ਭਰੋਸਾ ਪੱਕਾ ਸੀ ਕਿ ਸਾਰੇ ਹਿੰਦੁਸਤਾਨ ਬਲਕੇ ਸਾਰੇ  
ਮੁਲਕ ਵਿੱਚ ਏਹੋ ਮਜ਼ਹਬ ਫੈਲ ਜਾਂਦਾ, ਪਰ ਇੱਕ ਦੇ  
ਨਾ ਹੋਣੇ ਕਰ ਘਰ ਘਰ ਗੁਰੂ ਬਣ ਬੈਠੇ ॥

ਗੁਰੂ ਅਮਰਦਾਸ ਜੀ ਤਾਂ ਪਹਿਲੇ ਹੀ ਗੁਰੂ ਰਾਮ-  
ਦਾਸ ਜੀ ਨੂੰ ਸੱਚਾ ਸਿਦਕੀ ਸੇਵਕ ਗੁਰਿਆਈ ਦੇ  
ਲਾਇਕ ਸਮਝੀ ਬੈਠੇ ਸੇ, ਫੇਰ ਤਾਂ ਬੀਬੀ ਜੀ ਨੂੰ ਬਚਨ  
ਦੇਣ ਕਰ ਜ਼ਰੂਰੀ ਗੱਦੀ ਦੇਣੀ ਤੇ ਕਿਰਪਾ ਦ੍ਰਿਸ਼ਟੀ  
ਰੱਖਣੀ ਪਈ। ਗੁਰੂ ਰਾਮਦਾਸ ਜੀ ਨੇ ਭੀ ਸਹੁਰੇ ਜਵਾਈ  
ਵਾਲਾ ਸਨਬੰਧ ਛੱਡ ਕੇ ਮਨੋਂ ਤਨੋਂ ਗੁਰੂ ਸਾਹਿਬ ਨੂੰ  
ਪਰਮੇਸ਼ੁਰ ਸਮਝਕੇ ਵੀਹ ਵਰ੍ਹੇ ਅਜੇਹੀ ਸੇਵਾ ਕੀਤੀ  
ਜੋ ਬਾਉਲੀ ਦੇ ਲੱਗਣ ਸਮੇਂ ਛੀ ਵਰ੍ਹੇ ਮੁੰਡਾਸਾ ਸਿਰ



ਉਤੋਂ ਨਹੀਂ ਲਾਹਿਆ ਸੀ। ਭਾਵੇਂ ਗੁਰੂ ਅਮਰਦਾਸ ਜੀ ਦਾ ਦੂਜਾ ਜਵਾਈ 'ਰਾਮਾ' ਭੀ ਸੇਵਾ ਬਹੁਤ ਕਰਦਾ ਰਿਹਾ ਪਰ ਥੜੇ ਬਣਾਉਣ ਵੇਲੇ ਏਹੋ ਗੁਰੂ ਰਾਮਦਾਸ ਜੀ ਜਿਨ੍ਹਾਂ ਦਾ ਪਹਿਲਾ ਨਾਮ ਜੇਠਾ ਸੀ, ਸਾਬਤ ਰਹੇ। ਏਸੇ ਪਰ ਖੁਸ਼ੀ ਹੋਕੇ ਗੁਰਿਆਈ ਦੀ ਗੱਦੀ ਏਨ੍ਹਾਂ ਨੂੰ ਮਿਲੀ ॥

### ਗੁਰੂ ਰਾਮਦਾਸ ਜੀ ਦੇ ਸ਼੍ਰੀਕਾਂ ਦੀ ਹਾਨੀ

ਜਦ ਗੁਰੂ ਰਾਮਦਾਸ ਜੀ ਗੋਇੰਦਵਾਲ ਵਿਚ ਸੇ ਤਾਂ ਇਕ ਦਿਨ ਲਾਹੌਰੀ ਸੋਢੀ ਖੜੀਆਂ ਗੱਡੀਆਂ ਗੱਡੇ ਜੁੜਾਕੇ ਸੰ: ੧੬੨੪ ਬਿ: ਨੂੰ ਗੰਗਾ ਜੀ ਦੇ ਕੁੰਭ ਦੇ ਇਸ਼ਨਾਨ ਨੂੰ ਜਾਂਦੇ ਹੋਏ ਏਥੇ ਆ ਉਤਰੇ ਤੇ ਗੁਰੂ ਸਾਹਿਬ ਨੂੰ ਕਹਿ ਭੇਜਿਆ ਕਿ ਰਾਮਦਾਸ ਜੀ ਦੇ ਸ਼੍ਰੀਕ ਗੁਰੂ ਕੇ ਕੁੜਮ ਆਏ ਹਨ। ਏਹ ਸੁਣਕੇ ਗੁਰੂ ਅਮਰਦਾਸ ਜੀ ਬੋਲੇ ਰਾਮਦਾਸ ਦਾ ਸ਼੍ਰੀਕ ਕੋਈ ਨਾ ਰਹੇਗਾ ਤੇ ਗੁਰੂ ਕਿਸੇ ਦਾ ਕੁੜਮ ਨਹੀਂ ॥

ਕੁਦਰਤ ਨਾਲ ਗੰਗਾ ਉਪਰ ਅਜੇਹੀ ਮਰੀ ਪਈ ਜੋ ਸੋਢੀ ਖੜੀ ਥੜੇ ਹੀ ਬਚੇ ਤੇ ਜੇਹੜੇ ਲਾਹੌਰ ਪੁਜੇ ਉਹ ਨਵਾਬ ਜ਼ਫ਼ਰਖ਼ਾਂ ਨੇ ਉਜਾੜ ਦਿਤੇ, ਕਿਉਂਕਿ ਏਸ ਨਵਾਬ ਦਾ ਪੁੱਤ੍ਰ ਸੋਢੀਆਂ ਨੇ ਖਾਰ ਖਾਕੇ ਮਾਰ ਦਿੱਤਾ ਸੀ, ਏਸ ਲਈ ਏਹ ਸਾਰਾ ਮਹੱਲਾ ਉਜਾੜ ਕੇ ਨਵਾਬ ਨੇ ਉਥੇ ਕਾਜ਼ੀ ਵਸਾ ਦਿਤੇ। ਫੇਰ ਮਹਾਰਾਜੇ ਰਣਜੀਤ ਸਿੰਘ ਜੀਨੇ ਕਾਜ਼ੀਆਂ ਤੋਂ ਜ਼ਮੀਨ ਮੁੱਲ ਲੈਕੇ ਗੁਰ-

ਤਵਾਰੀਖ ਖਾਲਸਾ ( ੬੨੬ ) ਗੁਰੂ ੪ ਹਿੱਸਾ ੨

ਦਵਾਰਾ ਜਨਮ ਅਸਥਾਨ ਤੇ ਦੀਵਾਨ ਖਾਨਾ ਬਣਾਏ ਤੇ  
ਆਸੇ ਪਾਸੇ ਗੋਬਿੰਦ ਮੰਦਰ ਦੇ ਬਾਬੇ ਖੁਦਾ ਸਿੰਘ ਦੀ  
ਧਰਮਸਾਲਾ ਬਣਕੇ ਓਹ ਮਹੱਲਾ ਹੁਣ ਫੇਰ ਹਿੰਦ  
ਧਰਮ ਦਾ ਰੱਖਕ ਬਣ ਗਿਆ ਹੈ ॥

### ਗੁਰੂ ਰਾਮਦਾਸ ਜੀ ਦੀ ਉਦਾਰਤਾ

ਇਕ ਵਾਰੀ ਗੁਰੂ ਅਮਰਦਾਸ ਜੀ ਨੇ ਗੁਰੂ ਰਾਮਦਾਸ  
ਜੀ ਨੂੰ ਇਕ ਜੋੜੀ ਸੁਇਨੇ ਦੇ ਕੰਝਣਾਂ ਦੀ ਦਿਤੀ,  
ਓਹਨੀਂ ਦਿਨੀਂ ਇਕ ਬੇਨਵਾ ਫਕੀਰ ਹਮੇਸ਼ਾ ਸਭਾ  
ਲੱਗੀ ਤੋਂ ਆਕਰ ਏਹ ਅਵਾਜ਼ ਕਰਦਾ ਹੁੰਦਾ ਸੀ (ਭੇਜ ਦੇਵੇ  
ਅਮਰੂ ਕੁਛ ਭੇਜ ਦੇਹ) ਗੁਰੂ ਜੀ ਨੇ ਸੇਰ ਆਣਾ ਤੇ ਇਕ  
ਟਕਾ ਓਸਦਾ ਮੁਕਰਰ ਕੀਤਾ ਹੋਯਾ ਸੀ, ਜੇ ਕੋਈ ਸਿੱਖ  
ਏਸ ਕਬੋਲ ਤੋਂ ਓਸਨੂੰ ਗੁੱਸੇ ਹੋਣਾ ਚਾਹੁੰਦਾ ਤਾਂ ਗੁਰੂ  
ਅਮਰਦਾਸ ਜੀ ਸਿੱਖ ਨੂੰ ਵਰਜ ਦੇਂਦੇ। ਗੁਰੂ ਰਾਮਦਾਸ  
ਜੀਨੇ ਓਸ ਨੂੰ ਇਕ ਕੰਝਣ ਸੋਨੇ ਦਾ ਦੇਕੇ ਅੱਗੇ ਨੂੰ  
ਇਸ ਪ੍ਰਕਾਰ ਨਿਰਾਦਰੀ ਦਾ ਸ਼ਬਦ ਬੋਲਣੋਂ ਸੁਰੀਦ  
ਕਰਾ ਲਈ। ਪਰ ਤੀਜੇ ਕੁ ਦਿਨ ਓਨ ਫੇਰ ਓਹੋ  
ਅਵਾਜ਼ ਆ ਕੀਤੀ। ਗੁਰੂ ਰਾਮਦਾਸ ਜੀਨੇ ਦੂਜਾ ਕੰਝਣ  
ਦੇਕੇ ਓਸ ਤੋਂ ਦੁਣੀ ਸੁਰੀਦ ਕਰਾ ਲਈ, ਜਦ ਪੰਜ ਕੁ  
ਦਿਨ ਪਿਛੋਂ ਓਨ ਫੇਰ ਓਹੋ ਅਵਾਜ਼ ਕੀਤੀ ਤਾਂ ਏਨ੍ਹਾਂ ਨੇ  
ਕੁਛ ਹੋਰ ਦੇਣਾ ਚਾਹਿਆ ਪਰ ਏਹ ਬ੍ਰਿਤਾਂਤ ਜਦ  
ਗੁਰੂ ਅਮਰਦਾਸ ਜੀ ਨੂੰ ਮਾਲੂਮ ਹੋਯਾ ਤਾਂ ਆਖਿਆ:—  
ਜੇਠਾ ਜੀ ! ਤੁਸੀਂ ਲਾਲਚ ਦੇਕੇ ਏਸਨੂੰ ਕਿਉਂ ਹਟਾਉਂਦੇ

ਹੋ, ਏਹ ਤਾਂ ਨਿਰਾਦਰੀ ਦਾ ਕੁਬੋਲ ਕਰਕੇ ਸਾਨੂੰ ਨਿਰ-  
ਮਾਨ ਕਰਦਾ ਹੈ ਤੇ ਪਰਖਦਾ ਹੈ ਅਤੇ ਤੁਸੀਂ ਨਹੀਂ ਜਾਣਦੇ  
ਕਿ ਲੂਣ ਖਾਕੇ ਨਿੰਦਾ ਕਰਨ ਵਾਲਾ ਲੂਣ ਵਾਂਗੂੰ ਗਲ  
ਜਾਂਦਾ ਹੈ ਥੋੜੇ ਦਿਨਾਂ ਪਿੱਛੋਂ ਓਸਦਾ ਸਰੀਰ ਕੁਸ਼ਟ  
ਹੋਕੇ ਗਲ ਗਿਆ ਤਾਂ ਲੱਗਾ ਗੁਰੂ ਜੀ ਦੀ ਮਹਿਮਾ ਤੇ  
ਮਿੰਨਤ ਕਰਨ, ਤਦ ਗੁਰੂ ਰਾਮਦਾਸ ਜੀ ਬੋਲੇ ਤੂੰ  
ਫਰੇਬੀ ਝੂਠਾ ਫਕੀਰ ਬੇਨਵਾ ਹੈਂ ਜੇ ਸੱਚਾ ਹੋਵੇਂ ਤਾਂ  
ਦੀਨ ਕਿਉਂ ਹੋਵੇਂ ਏਹ ਤਾਂ ਮਿਥੜਾ ਹੈ । ਏਹ ਸੁਣਕੇ  
ਓਨ ਏਹਨਾਂ ਦੇ ਚਰਨ ਫੜ ਲਏ ਅਤੇ ਦੋਵੇਂ ਕੰਢਣ  
ਅੱਗੇ ਲਿਆ ਰਖੇ, ਏਨ੍ਹਾਂ ਨੇ ਕੰਢਣ ਭੀ ਨਾ ਲਏ ਤੇ  
ਓਸਨੂੰ ਗੁਰੂ ਸਾਹਿਬ ਪਾਸੋਂ ਬਖਸ਼ਾ ਭੀ ਦਿਤਾ । ਜਿਸ  
ਕਰਕੇ ਓਹ ਹਮੇਸ਼ ਵਾਸਤੇ ਸਿਟਕੀ ਸਿਖ ਗੁਰੂ ਜੀ ਦਾ  
ਬਣ ਗਿਆ । ਫੇਰ ਜਦ ਗੁਰੂ ਰਾਮਦਾਸ ਜੀ ਗੱਦੀ ਉਤੇ  
ਬੈਠਕੇ ਸੁਤੰਤ੍ਰ ਗੁਰਿਆਈ ਕਰਨ ਲੱਗੇ ਤਾਂ ਏਨ੍ਹਾਂ ਦੇ  
ਸੇਵਕ ਲਾਲ ਚੰਦ ਸੁਦਾਗਰ ਨੇ ਮੋਤੀਆਂ ਦਾ ਕੰਠਾ ਏਹਨਾਂ  
ਦੀ ਭੇਟਾ ਕੀਤਾ, ਏਨ੍ਹਾਂ ਨੇ ਓਸੇ ਘੜੀ ਇਕ ਮਲੰਗ  
ਫਕੀਰ ਨੂੰ ਜੋ ਸਾਹਮਣੇ ਖੜਾ ਕੁਛ ਮੰਗ ਰਿਹਾ ਸੀ  
ਬਖਸ਼ ਦਿੱਤਾ । ਐਡੀ ਵਡੀ ਉਦਾਰਤਾ ਦੇਖਕੇ ਸਭ ਸਿੱਖ  
ਤੇ ਸੁਦਾਗਰ ਅਚਰਜ ਰਹਿ ਗਏ । ਓਸ ਮਲੰਗ ਨੇ  
ਏਸ ਖਬਰ ਨੂੰ ਸਾਰੇ ਸ਼ਹਿਰ ਵਿਚ ਧੁਮਾਯਾ, ਜਿਸ ਕਰਕੇ  
ਗੁਰੂ ਜੀ ਖੁਸ਼ ਨਾ ਹੋਏ ।

ਤਵਾਰੀਖ ਖਾਲਸਾ ( ੬੨੮ ) ਗੁਰੂ ੪ ਹਿੱਸਾ ੨

### ਰਾਮਦਾਸ ਪੁਰ ਦੀ ਨੀਉਂ

ਸੰ: ੧੬੨੬ ਥਿ: ਨੂੰ ਜਦ ਬੀਬੀ ਭਾਨੀ ਜੀ ਦੀ  
ਮਾਈ ਗੁਜਰ ਗਈ ਫੇਰ ਤਾਂ ਉਹੋ ਗੱਲ ਹੋਈ 'ਭਾਈਵੱਸ  
ਭਰਜਾਈ, ਭਰਜਾਈ ਜਾਈ ਪਰਾਈ, ਤੇ ਭਤੀਜਾ ਤੀਜਾ'  
ਧੀਆਂ ਦਾ ਜੋਰ ਮਾਵਾਂ ਨਾਲ ਹੁੰਦਾ ਹੈ। ਹੁਣ ਬੀਬੀ ਭਾਨੀ  
ਜਿਸ ਦੇ ਤਿੰਨ ਪੁੱਤ੍ਰ ਦੋ ਨੌਹਾਂ ਖਾਸਾ ਪਰਵਾਰ ਹੋਗਿਆ  
ਸੀ, ਮਾਈ ਮਰੀ ਤੋਂ ਆਪਣਾ ਉਕਰ ਘਟਦਾ ਦੇਖਕੇ  
ਬਹੁਤ ਉਦਾਸ ਰਹਿਣ ਲਗੀ ਤਾਂ ਗੁਰੂ ਅਮਰਦਾਸ ਜੀ  
(ਪਿਤਾ) ਨੇ ਏਹ ਸੋਚਿਆ ਜਿਕੂੰ ਗੁਰੂ ਨਾਨਕ ਜੀ ਦੇ  
ਪੁੱਤ੍ਰ ਗੁਰੂ ਅੰਗਦ ਜੀ ਨਾਲ ਵਿਰੋਧ ਰਖਦੇ ਰਹੇ ਤੇ  
ਗੁਰੂ ਅੰਗਦ ਜੀ ਦੇ ਪੁੱਤ੍ਰ ਮੇਰੇ ਨਾਲ ਵੈਰ ਰਖਦੇ ਰਹੇ  
ਹਨ ਏਸੇ ਤਰ੍ਹਾਂ ਸਾਡੇ ਪੁੱਤ੍ਰ ਰਾਮਦਾਸ ਜੀ ਨੂੰ ਭੀ ਕਲੇਸ਼  
ਦੇਣਗੇ। ਏਹੋ ਸੋਚਕੇ ਉਸ ਥਾਂ ਜਿਥੋਂ ਸੰ: ੧੫੫੯ ਥਿ:  
ਨੂੰ ਰਾਮਤੀਰਥ ਜਾਂਦੇ ਹੋਏ ਗੁਰੂ ਨਾਨਕ ਜੀ ਦੋਪਹਿਰ  
ਠਹਿਰਕੇ ਵਰ ਦੇ ਗਏ ਸੇ (ਕਿ ਏਥੇ ਭੋਗ ਮੋਖ ਦਾ ਪ੍ਰਵਾਹ  
ਚੱਲੇਗਾ ਤੇ ਜਿਥੋਂ ਅੰਮ੍ਰਤੀ ਝੂਟੀ ਗੁਰੂ ਅਮਰਦਾਸ ਜੀ  
ਲਈ ਲਭੀ ਸੀ ਜਿਸਦੀ ਕਥਾ ਪਿੱਛੇ ਆ ਚੁੱਕੀ ਹੈ  
ਤੇ ਜਿਥੇ ਹੁਣ ਅੰਮ੍ਰਿਤਸਰ ਹੈ) ਫਾਬਦੇ ਕਿਨਾਰੇ ਜਾ ਬੈਠੇ।  
ਏਸ ਦੇ ਗਿਰਦ ਸੁਲਤਾਨ ਪਿੰਡ, ਤੁੰਗ, ਗੁਮਟਾਲਾ,  
ਗਲਵਾਲੀ ਏਹਨਾਂ ਚੌਹਾਂ ਪਿੰਡਾਂ ਦੀ ਜ਼ਮੀਨ ਲਗਦੀ  
ਸੀ, ਏਸ ਵਾਸਤੇ ਏਹਨਾਂ ਚੌਹਾਂ ਪਿੰਡਾਂ ਦੇ ਪੈਂਚ ਬੁਲਾ  
ਲਏ। ਭਾਵੇਂ ਤੁੰਗ ਪਿੰਡ ਵਾਲੇ ਖਿਸਰ ਫਿਸਰ ਹੋਏ, ਪਰ

ਸੁਲਤਾਨ ਪਿੰਡ ਦੇ ਜੱਟਾਂ ਨੇ ਗੁਰੂ ਜੀ ਦਾ ਬਚਨ ਮੰਨਕੇ  
ਆਪਣੀ ਜੂਹ ਵਿੱਚ ਪ ਹਾੜ ਵਦੀ ੧੩ ਸੰਃ ੧੬੨੭  
ਬਿਃ ਨੂੰ ਮੋੜੀ ਗਡਵਾਕੇ ਪਿੰਡਾਂ ਦਾ ਨਾਮ ਰਾਮਦਾਸ  
ਪੁਰ ਰੱਖਿਆ। ਫੇਰ ਏਹਨਾਂ ਪਿੰਡਾਂ ਦੇ ਲੋਗਾਂ ਤੇ ਸੰਗਤਾਂ  
ਨੇ ਤੁਰੰਤ ਛੱਪਰ ਕੋਠੇ ਤਿਆਰ ਕਰਾ ਦਿੱਤੇ ਅਤੇ ਕਈ  
ਦੁਕਾਨਾਂ ਬਣਾਈਆਂ, ਜਿਨ੍ਹਾਂ ਦਾ ਨਾਮ ਹੁਣ ਗੁਰੂ ਕਾ  
ਬਜ਼ਾਰ ਹੈ। ਫੇਰ ਏਹ ਨੱਗਰ ਸੰਗਤਾਂ ਦੇ ਆਉਂਟ  
ਕਰਕੇ ਬਹੁਤ ਸ਼ੀਘਰ ਹੀ ਵੱਸ ਪਿਆ। ਭਾਈ ਸਾਲੋ,  
ਰੂਪਰਾਮ, ਗੁਰੀਆ, ਗੁਰਦਾਸ, ਉਦਮ ਆਦਿਕ ਸਿੱਖਾਂ  
ਨੇ ਪੜ ਜਾਤ ਦੇ ਲੋਕ ਗੁਰੂ ਜੀ ਦੇ ਮਹਿਲਾਂ ਦੇ ਗਿਰਦੇ  
ਗਿਰਦੇ ਵਸਾ ਦਿੱਤੇ ਜੋ ਹੁਣ ਤੱਕ ਹਨ। ਜਦ ਤੱਕ ਗੁਰੂ  
ਅਮਰਦਾਸ ਜੀ ਬੜੀ ਪ੍ਰੀਤ ਨਾਲ ਰਹਿਲ ਕਰਦੇ ਰਹੇ  
ਤੇ ਓਨ੍ਹਾਂ ਦੇ ਦੇਹ ਤਿਆਗਣ ਪਿੱਛੋਂ ਗੁਰੂ ਰਾਮਦਾਸ ਜੀ  
ਸੁਤੰਤ੍ਰ ਗੁਰੂ ਹੋਕੇ ਅੰਮ੍ਰਿਤਸਰ ਰਹਿਣ ਲੱਗੇ ਤੇ ਗੁਰਿ-  
ਆਈ ਦਾ ਕਾਰ ਬਾਰ ਸੰਭਾਲਿਆ। ਸੰਗਤਾਂ ਆਕੇ ਪੂਜਾ  
ਭੇਟਾ ਦੇਣ ਲੱਗੀਆਂ, ਨਾਮ ਦਾ ਤੇ ਅੰਨ ਦਾ ਲੰਗਰ  
ਜਾਰੀ ਹੋ ਗਿਆ, ਅਤੇ ਬ੍ਰਿਧ ਗੁਰੂਆਂ ਵਾਂਗ ਏਹ ਭੀ  
ਸਰਬ ਪ੍ਰਕਾਰ ਗੁਰ ਸਿੱਖੀ ਦੀ ਬ੍ਰਿਧੀ ਕਰਨ ਲੱਗੇ, ਏਸੇ  
ਲਈ ਏਸ ਸ਼ਹਿਰ ਵੱਡੀ ਰੌਣਕ ਹੋ ਗਈ। ਤਦ ਗੁਰੂ  
ਰਾਮਦਾਸ ਜੀ ਦਾ ਵੱਡਾ ਪੁੱਤ੍ਰ ਪ੍ਰਿਥੀ ਚੰਦ ਜੋ ਬਹੁਤ  
ਚੰਚਲ ਤੇ ਚਤਰ ਸਦਾਉਂਦਾ ਸੀ ਓਸ ਨੇ ਗੁਰੂ ਚੱਕ  
ਦੀ ਜ਼ਮੀਨ ਦੇ ਸਾਰੇ ਖੂਹ ਆਬਾਦ ਕਰ ਦਿੱਤੇ, ਜਿਸ ਤੋਂ

ਤਵਾਰੀਖ ਖਾਲਸਾ

(੬੩੦)

ਗੁਰੂ ੪ ਹਿੱਸਾ ੨

ਕਣਕ ਆਦਿ ਅੰਨ ਬਹੁਤ ਆਵਣ ਲੱਗਾ ॥

ਜਿਸ ਢਾਬ ਵਿੱਚੋਂ ਗੁਰੂ ਅਮਰਦਾਸ ਜੀ ਵਾਸਤੇ ਅੰਮ੍ਰਿਤੀ ਬੂਟੀ ਲੱਭੀ ਸੀ, ੭ ਕੱਤਕ ਸੰਮਤ ੧੬੩੦ ਬਿਃ ਨੂੰ ਗੁਰੂ ਰਾਮਦਾਸ ਜੀ ਨੇ ਗੁਰੂ ਅਮਰਦੇਵ ਜੀ ਦੇ ਹੁਕਮ ਅਨੁਸਾਰ ਓਥੇ ਤਾਲ ਪੁਟਵਾਉਂਦਾ ਅਰੰਭਕੀਤਾ, ਅਤੇ ਜੇਹੜੇ ਆਲੇ ਪ੍ਰਿਥੀ ਚੰਦ ਜੀ ਨੇ ਆਪਣੇ ਘਰ ਤੇ ਬੂਹ ਪੱਕੇ ਬਣਵਾਉਂਦੇ ਵਾਸਤੇ ਪਕਵਾਏ ਸੇ ਓਹੋ ਇੰਦਾਂ ਤਾਲ ਕਿਨਾਰੇ ਸਿਟਵਾ ਕੇ ਪੰਜ ਹਾੜ ਸੰਃ ੧੬੩੫ ਬਿਃ ਨੂੰ ਤਾਲ ਦੇ ਪੱਕਾ ਹੋਣ ਦੀ ਨੀਂਹ ਰਖਾਈ ॥

### ਅੰਮ੍ਰਿਤਸਰ ਦੀ ਮਹਿਮਾਂ ਦਾ ਕਾਰਣ

ਪੋਥੀਆਂ ਵਿੱਚ ਲਿਖਿਆ ਹੈ ਕਿ ਦੁਨੀ ਚੰਦ ਖੱਤੀ ਮਾਫੀ ਦਾਰ ਕਸਬੇ ਪੱਟੀ ਦੇ ਘਰ ਪੰਜ ਧੀਆਂ ਸਨ। ਇਕ ਦਿਨ ਪਰਸਪਰ ਗੱਲਾਂ ਕਰਨ ਲੱਗੀਆਂ ਤਾਂ ਚੌਹਾਂ ਨੇ ਆਖਿਆ ਅਸੀਂ ਬਾਪ ਦਾ ਖੱਟਿਆ ਖਾਂਦੀਆਂ ਹਾਂ, ਪਰ ਇੱਕ ਨੇ ਆਖਿਆ ਬਾਪ ਕਿਸੇ ਨੂੰ ਕੀ ਦੇ ਸਕਦਾ ਹੈ, ਅਸੀਂ ਆਪਣੇ ਆਪਣੇ ਕਰਮਾਂ ਦਾ ਖਾਂਦੀਆਂ ਹਾਂ। ਏਸ ਪਰ ਓਸਦੇ ਬਾਪ ਮੂਰਖ ਨੇ ਖਿਝਕੇ ਓਸਦਾ ਵਿਆਹ ਇੱਕ ਕੁਸ਼ਟੀ ਨਾਲ (ਜਿਸਦੇ ਹੱਥ ਪੈਰ ਭੀ ਨਹੀਂ ਸੇ) ਕਰ ਦਿੱਤਾ ਤੇ ਆਖਿਆ ਦੇਖਾਂ ਹੁਣ ਤੂੰ ਕਿੱਥੋਂ ਖਾਏਂਗੀ। ਓਹ ਵਿਚਾਰੀ ਆਪਣੇ ਸਿਦਕ ਧਰਮ ਪਰ ਸ਼ਾਕਰ ਰਹਿਕੇ ਓਸ ਕੁਸ਼ਟੀ ਨੂੰ ਖਾਰੇ ਵਿੱਚ ਬੈਠਾ ਕੇ ਸਿਰ ਉੱਪਰ ਚੁੱਕ ਕੇ ਤੁਰ ਪਈ। ਮੰਗਦੀ ਖਾਂਦੀ ॥

ਬਿਃ ਨੂੰ ਵੈਸਾਖੀ ਵਾਲੇ ਦਿਨ ਅੰਮ੍ਰਿਤਸਰ ਤਲਾਉ  
 ਕਿਨਾਰੇ (ਜੋ ਓਦੋਂ ਛੋਟੀ ਜਿਹੀ ਛਪੜੀ ਸੀ) ਪਹੁੰਚੀ  
 ਤਾਂ ਇਕ ਬੇਰੀ ਦੇ ਦਰਖਤ ਹੇਠ (ਜੋ ਹੁਣ ਦੁਖਭੰਜਨੀ  
 ਬੇਰ ਸਦਾਉਂਦੀ ਹੈ) ਆਪਣੇ ਕੁਸ਼ਟੀ ਪਤੀ ਦਾ ਖਾਰਾ  
 ਰੱਖ ਕੇ ਗੁਰੂ ਜੀ ਦੇ ਦਰਸ਼ਨ ਤੇ ਲੰਗਰੋਂ ਪਰਸ਼ਾਦਾ  
 ਲੈਣ ਗਈ। ਪਿਛੋਂ ਓਸ ਪਿੰਗਲੇ ਨੇ ਡਿਠਾ ਕਿ ਕਾਉਂ  
 ਆਯਾ ਹੈ ਤੇ ਜਾਂ ਓਹ ਛਪੜੀ ਵਿੱਚੋਂ ਨੁਕੇ ਨਿਕਲਿਆ  
 ਤਾਂ ਸੁਫੈਦ ਹੰਸ ਹੋਗਿਆ ਹੈ ਏਹ ਦੇਖ ਓਹ ਪਿੰਗਲਾ ਭੀ  
 ਰੁੜ੍ਹ ਰੁੜ੍ਹ ਕੇ ਓਸ ਛਪੜੀ (ਦੁਖ ਭੰਜਨੀ ਬੇਰ) ਵਿੱਚ  
 ਪੈ ਗਿਆ ਤੇ ਦਿਲ ਵਿੱਚ ਏਹ ਧਾਰਿਆ ਕਿ ਜੇ ਚੰਗਾ  
 ਹੋ ਗਿਆ ਤਾਂ ਬੜੀ ਖੁਸ਼ੀ ਹੈ, ਨਹੀਂ ਤਾਂ ਏਹ ਜੋ  
 ਜੀਂਵਦਾ ਹੀ ਨਰਕ ਭੋਗ ਰਿਹਾ ਹਾਂ ਏਸ ਤੋਂ ਤਾਂ ਭੁੱਬ  
 ਕੇ ਛੁਟਕਾਰਾ ਹੋਊ, ਪਰੰਤੂ “ਜੇ ਤਿਸ ਭਾਵੈ ਨਾਨਕਾ  
 ਕਾਗਹੁ ਹੰਸ ਕਰੇ” ਓਸਦਾ ਸ਼ਰੀਰ ਅਰੋਗ ਹੋ ਗਿਆ  
 ਤੇ ਹੱਥ ਪੈਰ ਸਾਬਤ ਹੋਕੇ ਸੁਵਰਨ ਵਰਗਾ ਹੋ ਬੈਠਾ।  
 ਜਦ ਓਹ ਇਸਤ੍ਰੀ ਦੇਖ ਕੇ ਘਬਰਾਈ ਤਾਂ ਪੁਰਸ਼ ਨੇ  
 ਕਿਹਾ ਹੇਧਰਮਾਤਮਾ ਸਤਵੰਤੀ ! ਮੈਂ ਤੇਰੇ ਹੀ ਸਤ  
 ਧਰਮ ਦੇ ਪ੍ਰਤਾਪ ਨਾਲ ਅਰੋਗ ਹੋ ਗਿਆ ਹਾਂ, ਤੂੰ ਡਰ  
 ਨਹੀਂ ਮੈਂ ਹੀ ਤੇਰਾ ਪਤੀ ਹਾਂ। ਓਸ ਨੇ ਓਸਨੂੰ ਸਾਰੇ  
 ਗੋਹਜ ਪਤੇ ਅਤੇ ਕਾਂਵਾਂ ਦਾ ਰੰਗ ਪਲਟਿਆ ਭੀ ਦਿਖਾਯਾ  
 ਪਰ ਓਸ ਦੇ ਮਨ ਦਾ ਸੰਸਾ ਨਾ ਗਿਆ, ਓੜਕ ਦੋਹਾਂ  
 ਨੇ ਜਦ ਗੁਰੂ ਰਾਮਦਾਸ ਜੀ ਪਾਸ ਜਾਕੇ ਸਾਰਾ ਬ੍ਰਿਤਾਂਤ  
 ਸੁਣਾਯਾ ਤਾਂ ਓਹਨਾਂ ਆਖਿਆ ਬੀਬੀ ਏਹੋ ਤੇਰਾ ਪਤੀ ਹੈ,

ਤਵਾਰੀਖ ਖਾਲਸਾ ( ੬੩੨ ) ਗੁਰੂ ੪ ਹਿੱਸਾ ੨  
 ਤੇਰੇ ਸਤ ਤੇ ਤੀਰਥ ਦੀ ਸ਼ਕਤੀ ਨਾਲ ਏਸ ਦੀ ਕਾਯਾਂ  
 ਪਲਟ ਗਈ ਹੈ । ਤਾਂ ਓਸ ਪਤਿਬ੍ਰਤਾ ਨੇ ਓਸ ਨੂੰ  
 ਆਪਣਾਂ ਪਤੀ ਨਿਸਚੇ ਕੀਤਾ । ਫੇਰ ਓਹ ਦੋਵੇਂ ਗੁਰੂ  
 ਜੀ ਦੀ ਦਹਿਲ ਵਿਚ ਹਾਜ਼ਰ ਹੋਕੇ ਪਰਮਪਦ ਦੇ  
 ਭਾਗੀ ਹੋਏ । ਤੇ ਓਧਰ ਜਦ ਏਸ ਬੀਬੀ ਦੇ ਪਿਤਾ  
 ਦੁਨੀਚੰਦ ਨੂੰ ਏਹ ਖਬਰ ਹੋਈ ਤਾਂ ਏਸੇ (ਪਿੰਗਲੇ) ਨੂੰ  
 ਆਪਣਾ ਵਾਰਸ ਬਣਾ ਦਿੱਤਾ, ਕਿਉਂਕਿ ਓਸਦੇ ਘਰ  
 ਕੋਈ ਪੁਤ੍ਰ ਨਹੀਂ ਸੀ । ਏਧਰ ਗੁਰੂ ਜੀ ਨੇ ਓਸ ਘਾਟ  
 ਦਾ ਨਾਉਂ ਦੁਖਭੰਜਨੀ ਰਖਕੇ ਇਸ ਦੇ ਪ੍ਰਥਾਇ ਸ਼ਬਦ  
 ਉਚਾਰਨ ਕੀਤਾ 'ਅੰਮ੍ਰਿਤਸਰ ਸਤਿਗੁਰ ਸਤਵਾਦੀ  
 ਜਿਤ ਨਾਭੈ ਕਉਆ ਹੰਸ ਹੋਹੈ । ਨਾਨਕ ਧਨ ਧੰਨ ਵਡੇ  
 ਵਡਭਾਗੀ ਜਿਨ ਗੁਰਮਤਿ ਨਾਮ ਰਿਦੈ ਮਲ ਧੋਹੈ ॥'

### ਅਕਬਰ ਬਾਦਸ਼ਾਹ ਦਾ ਆਉਣਾ

ਸੰਮਤ ੧੬੩੬ ਬਿ: ਨੂੰ ਜਦ ਅਕਬਰ ਬਾਦਸ਼ਾਹ  
 ਨੇ ਕਾਬਲ ਦੀ ਤਰਫੋਂ ਦੌਰਾ ਕਰਕੇ ਆਉਂਦੇ ਹੋਏ  
 ਗੁਰੂ ਜੀ ਦੀ ਮਹਿਮਾ ਸੁਣਕੇ ਗੁਰੂ ਰਾਮਦਾਸ ਜੀ ਦੇ  
 ਦਰਸ਼ਨ ਕੀਤੇ ਅਤੇ ੧੦੧ (ਅਕੌਤ੍ਰ ਸੌ) ਮੋਹਰਾਂ ਅਗੇ  
 ਰੱਖੀਆਂ ਤਾਂ ਗੁਰੂ ਜੀ ਦੀ ਮਰਜ਼ੀ ਅਨੁਸਾਰ ਗੁਰੂ ਅਰਜਨ  
 ਦੇਵ ਜੀ ਨੇ ਚੁਕ ਕੇ ਗਰੀਬਾਂ ਮੋਹਤਾਜਾਂ ਨੂੰ ਵੰਡ ਦਿਤੀਆਂ।  
 ਬਾਦਸ਼ਾਹ ਨੇ ਲਾਹੌਰ ਦੇ ਕਾਰਦਾਰ ਨੂੰ ਹੁਕਮ ਦੇ ਕੇ  
 ਗੁਰੂ ਚੱਕ ਦੀ ਹੱਦ ਬੰਦੀ ਕਰਾਕੇ ਉਨਾਂ ਬਾਰਾਂ ਪਿੰਡਾਂ  
 ਉੱਤੇ ਜਿਨ੍ਹਾਂ ਦੀ ਸਨਦ ਪਹਿਲੇ ਗੁਰੂ ਅਮਰਦਾਸ ਜੀ



ਦੀ ਨਜ਼ਰ ਹੋ ਚੁੱਕੀ ਸੀ ਦਖਲ ਕਰਾ ਦੇਨ ਦਾ ਹੁਕਮ ਦਿੱਤਾ ਤਾਂ ਗੁਰੂ ਰਾਮਦਾਸ ਜੀ ਬੋਲੇ ਫਕੀਰਾਂ ਦੀ ਜਗੀਰ ਚਾਰੇ ਚੱਕ ਹੈ, ਅਸੀਂ ਗੁਰੂ ਨਾਨਕ ਜੀ ਦੇ ਘਰ ਨੂੰ ਕਿਸੇ ਦਾ ਜਗੀਰਦਾਰ ਨਹੀਂ ਕਰਨਾ ਚਾਹੁੰਦੇ । ਜਿਸ ਤਰਾਂ ਮੇਘ ਬਰਸੇ ਤੋਂ ਸਾਉਣ ਵਿੱਚ ਮੱਛਰ, ਬ੍ਰਿਖ ਸਰਪ ਪੈਦਾ ਹੋਕੇ ਦੁਖਦਾਈ ਹੁੰਦੇ ਹਨ ਤੈਸੇ ਹੀ ਜਾਗੀਰ ਭੀ ਕਾਮ ਕ੍ਰੋਧ, ਲੋਭ, ਈਰਖਾ, ਬਖੀਲੀ, ਪ੍ਰਾਧੀਨਤਾ, ਲੜਾਈ, ਝਗੜੇ ਪੈਦਾ ਕਰਨ ਵਾਲੀ ਹੈ । ਅਸੀਂ ਕੇਵਲ ਏਹੋ ਚਾਹੁੰਦੇ ਹਾਂ ਕਿ ਜੋ ਕੁਛ ਸਿਖ ਸੇਵਕ ਸ਼ਰਧਾ ਨਾਲ ਕਮਾਈ ਵਿੱਚੋਂ, ਭੇਟਾ ਦੇ ਜਾਣ ਓਹੋ ਛਕ ਛਕਾਕੇ ਅਨੰਦ ਰਹੀਏ ਤੇ ਈਸ਼ੁਰ ਦਾ ਧੰਨਵਾਦ ਕਰਦੇ ਰਹੀਏ । ਏਹ ਬਾਤ ਸੁਣਕੇ ਬਾਦਸ਼ਾਹ ਬਹੁਤ ਰਾਜੀ ਹੋਯਾ ਅਤੇ ਗੁਰੂ ਸਾਹਿਬ ਨੂੰ ਸਚੇ ਸੰਤ ਨਿਰਲੋਭ ਸਮਝਕੇ ਸਲਾਮ ਕਰ ਗਿਆ ਫੇਰ ਤਾਂ ਬਾਦਸ਼ਾਹ ਦੇ ਆਉਣੇ ਕਰ ਓਸ ਦਿਨ ਤੋਂ ਸ਼ਾਹੀ ਹਾਕਮ ਤੇ ਪਰਜਾ ਸਭ ਗੁਰੂ ਜੀ ਵੱਲ ਝੁਕ ਪਈ ਜਿਸ ਤੋਂ ਰੌਣਕ ਬਹੁਤ ਵਧ ਗਈ ॥

### ਗੁਰੂ ਰਾਮਦਾਸ ਜੀ ਦਾ ਆਚਰਨ

ਏਹ ਗੁਰੂ ਸਾਹਿਬ ਭੀ ਪਿਛਲੇ ਗੁਰੂਆਂ ਵਾਂਗ ਨਿੱਤ ਸਵਾ ਪਹਿਰ ਦੇ ਤੜਕੇ ਸੌਂਦ ਇਸ਼ਨਾਨ ਕਰ ਤਾੜੀ ਲਾਕੇ ਆਤਮਾ ਪ੍ਰਮਾਤਮਾ ਦੇ ਸਰੂਪ ਵਿੱਚ ਮਨ ਨੂੰ ਜੋੜਕੇ ਤਾੜੀ ਲਾ ਬੈਠਦੇ । ਪੋਹ ਛੁੱਟੀ ਤੋਂ ਸਭਾ

ਤਵਾਰੀਖ ਖਾਲਸਾ ( ੬੩੪ ) ਗੁਰੂ ੪ ਹਿੱਸਾ ੨

ਵਿੱਚ ਆ ਕਰ ਆਸਾ ਦੀਵਾਰ ਦਾ ਕੀਰਤਨ ਸੁਣਦੇ ਜੋ  
ਸੱਤਾ ਤੇ ਬਲਵੰਡ (ਸਾਦੂ ਬਾਦੂ ਦੇ ਪੁੱਤ੍ਰ ਤੇ ਰਜਾਦੇ ਦੇ  
ਪੋਤੇ) ਕਰਿਆ ਕਰਦੇ ਅਤੇ ਸੰਗਤਾਂ ਨੂੰ ਦਰਸ਼ਨ  
ਉਪਦੇਸ਼ ਦਿੰਦੇ। ਫੇਰ ਸਭ ਨੂੰ ਸਮ ਲੰਗਰ ਵਰਤਾਕੇ  
ਦੋ ਪਹਿਰ ਨੂੰ ਤੰਬੂਰਾ ਵਜਵਾਕੇ ਪਰਮੇਸ਼ੁਰ ਤੇ ਗੁਰਾਂ ਦੇ  
ਗੁਣਾਨੁਬਾਦ, ਸੰਤਾਂ ਦੀ ਮਹਿਮਾ ਦੇ ਭਰੇ ਹੋਏ ਸ਼ਬਦ  
ਨਵੇਂ ਨਵੇਂ ਰਚ ਕੇ ਐਸੀ ਰਸੀਲੀ ਤੇ ਮਿੱਠੀ ਮਿੱਠੀ  
ਸੁਰ ਨਾਲ ਗਾਉਂਦੇ ਜੋ ਸੁਣਨ ਵਾਲੇ ਤਨੇ ਮਨੇ ਦਾਸ  
ਹੋ ਰਹਿੰਦੇ। ਏਨ੍ਹਾਂ ਦਾ ਵੈਰਾਗ ਤੇ ਪ੍ਰੇਮਾ ਭਗਤੀ ਤਾਂ  
ਏਨ੍ਹਾਂ ਦੇ ਸ਼ਬਦਾਂ ਤੋਂ ਹੀ (ਜੋ ਗੁਰੂ ਗ੍ਰੰਥ ਸਾਹਿਬ ਜੀ ਵਿੱਚ  
ਹਨ) ਪ੍ਰਗਟ ਹੈ। ਉਦਾਰ ਐਸੇ ਹਨ ਕਿ ਜੋ ਕੁਛ ਪੂਜਾ  
ਭੇਟ ਕੋਈ ਦੇ ਜਾਂਦਾ ਓਸੇ ਵੇਲੇ ਗਰੀਬਾਂ ਅਨਾਥਾਂ ਨੂੰ  
ਵੰਡ ਦਿੰਦੇ, ਏਸੇ ਲਈ ਪ੍ਰਿਥੀਚੰਦ ਆਪ ਯਾ ਓਨ੍ਹਾਂ  
ਦਾ ਕੋਈ ਆਦਮੀ ਗੁਰੂ ਸਾਹਿਬ ਦੇ ਪਾਸ ਹਾਜ਼ਰ  
ਰਹਿੰਦਾ ਤੇ ਜੋ ਪੂਜਾ ਭੇਟ ਆਉਂਦੀ ਓਹ ਲੰਗਰ ਦੇ  
ਖਰਚ ਵਿੱਚ ਲਾਉਂਦਾ, ਕਿਉਂਕਿ ਮਹਾਂਦੇਵ ਜੀ ਤਾਂ ਮਸਤ  
ਅਵਧੂਤ ਰਹਿੰਦੇ ਤੇ ਗੁਰੂ ਅਰਜਨ ਜੀ ਗੁਰੂ ਸਾਹਿਬ  
ਦੀ ਟਹਿਲ ਸੇਵਾ ਵਿੱਚ ਹਾਜ਼ਰ ਰਹਿੰਦੇ ਅਤੇ ਕੁੱਲ  
ਖਰਚ ਵਿਹਾਰ ਕਾਰਬਾਰ ਪ੍ਰਿਥੀ ਚੰਦ ਜੀ ਕਰਦੇ ਸੇ ਏਸੇ  
ਲਈ ਓਨ੍ਹਾਂ ਨੂੰ ਮਾਯਾ ਦਾ ਖਿਆਲ ਹਰਵੇਲੇ ਰਹਿੰਦਾ ਸੀ।

**ਸਿੱਖਾਂ ਦੇ ਲੱਖਣ ਤੇ ਉਪਦੇਸ਼**

ਇਕ ਦਿਨ ਸਤਸੰਗ ਵਿੱਚ ਬੈਠਿਆਂ ਹੋਯਾਂ ਮਨਮੁਖਾਂ

ਗੁਰਮੁਖਾਂ ਦਾ ਪ੍ਰਸੰਗ ਸੁਣਕੇ ਭਾਈ ਗੁਰਮੁਖ ਨਾਮ ਪਸੰਦੀ ਸਿੱਖ ਨੇ ਗੁਰਮੁਖ ਸਿੱਖ ਦਾ ਦਰਸ਼ਨ ਕਰਨਾ ਚਾਹਿਆ ਤਾਂ ਗੁਰੂ ਰਾਮਦਾਸ ਜੀ ਨੇ ਓਸ ਨੂੰ ਗੁਜਰਾਤ ਸ਼ਹਿਰ ਵਿਚ ਭਾਈ ਭਿਖਾਰੀ ਪਾਸ ਭੇਜ ਦਿੱਤਾ । ਅੱਗੇ ਭਾਈ ਭਿਖਾਰੀ ਅਪਣੇ ਇਕਲੌਤੇ ਪੁਤ੍ਰ ਦੇ ਵਿਆਹ ਦੀ ਤਜਾਰੀ ਕਰ ਰਿਹਾ ਸੀ ਤੇ ਦਰਜ਼ੀ, ਸੁਨਿਆਰੇ, ਹਲ-ਵਾਈ ਅਪਣੇ ਕੰਮ ਵਿਚ ਲਗ ਰਹੇ ਸੇ, ਭਾਈ ਭਿਖਾਰੀ ਨੇ ਗੁਰਮੁਖ ਦੀ ਸੇਵਾ ਬਹੁਤ ਕੀਤੀ, ਜਾਂ ਭਾਈ ਗੁਰਮੁਖ ਨੇ ਓਹੋ ਪ੍ਰਸੰਨ ਭਾਈ ਭਿਖਾਰੀ ਨਾਮ ਖੜੀ ਅੱਗੇ ਕੀਤਾ ਤਾਂ ਓਨ ਆਖਿਆ ਭਾਈ ਸਿੱਖਾ ! ਗੁਰੂ ਸਾਹਿਬ ਤਾਂ ਸਰਬ ਪ੍ਰਕਾਰ ਦੇ ਸੰਸਾਰ ਰੂਪ ਅੰਧੇਰੇ ਨੂੰ ਦੂਰ ਕਰਨ ਵਾਲੇ ਸੂਰਜ ਵਤ ਹਨ ਪਰ ਈਸ਼ੁਰ ਤੇ ਸਤਿਗੁਰੂ ਦਾ ਸੁਭਾਵ ਅਪਣੇ ਦਾਸਾਂ ਨੂੰ ਵਡਿਆਈ ਦੇਣ ਦਾ ਹੈ ਤੁਸੀਂ ਕੁਛ ਦਿਨ ਟਿਕੋ, ਵਜਾਹ ਪਿਛੋਂ ਉੱਤਰ ਮਿਲ ਜਾਊ । ਭਾਈ ਗੁਰਮੁਖ ਓਸ ਦੇ ਭਾਉ ਭਗਤਿ ਨੂੰ ਦੇਖਕੇ ਓਸੇ ਦੀ ਸੰਗਤ ਕਰਦਾ ਰਿਹਾ । ਭਿਖਾਰੀ ਜਿਕੂੰ ਵਜਾਹ ਦੇ ਸਾਮਾਨ ਕਰਦਾ ਸੀ ਏਸੇ ਤਰ੍ਹਾਂ ਓਸਨੇ ਮ੍ਰਿਤਕ ਦੀ ਸਮਿਗ੍ਰੀ ਭੀ ਗੁਪਤ ਤਿਆਰ ਕੀਤੀ ਤਾਂ ਭਾਈ ਗੁਰਮੁਖ ਨੇ ਪੁਛਿਆ ਕਿ ਏਹ ਮਿਰਤਕ ਸਮਿਗ੍ਰੀ ਕਿਉਂ ਕੱਠੀ ਕੀਤੀ ਹੈ ? ਤਦ ਭਿਖਾਰੀ ਨੇ ਆਖਿਆ ਕਿ ਏਹ ਪੰਜਵੇਂ ਦਿਨ ਕੰਮ ਆਊ । ਏਹ ਸੁਣਕੇ ਗੁਰਮੁਖ ਚੁੱਪ ਕਰ ਰਿਹਾ ਤੇ ਭਿਖਾਰੀ ਓਸੇ ਤਰ੍ਹਾਂ ਵਿਆਹ ਦੇ ਸਾਮਾਨ ਵਿਚ ਲਗ ਗਿਆ । ਜਾਂ ਪੰਜਵੇਂ ਦਿਨ ਬਜਾਹਕੇ

ਤਵਾਰੀਖ ਖਾਲਸਾ ( ੬੩੬ ) ਗੁਰੂ ੪ ਹਿੱਸਾ ੨

ਆਏ ਤਾਂ ਹੈਜ਼ਾ ਹੋਕੇ ਭਿਖਾਰੀ ਦਾ ਪੁਤ੍ਰ ਮਰ ਗਿਆ।  
ਓਸ ਵੇਲੇ ਓਹ ਸਾਰੀ 'ਮ੍ਰਿਤੂ ਸਾਮਿਗ੍ਰੀ' ਕੰਮ ਆਈ ॥  
ਏਹ ਦੋਵੇਂ ਕੰਮ ਭਾਈ ਭਿਖਾਰੀ ਜੀ ਨੇ ਇਕ ਰਸ ਬ੍ਰਿਤੀ  
ਨਾਲ ਨਿਬਾਹੇ ਅਰਥਾਤ ਖੁਸ਼ੀ ਗਮੀ ਕੋਈ ਜ਼ਾਹਰ ਨਾਂ  
ਕੀਤੀ। ਗੁਰਮੁਖ ਨੇ ਹੈਰਾਨ ਹੋਕੇ ਆਖਿਆ ਭਾਈ  
ਭਿਖਾਰੀ ! ਜੇ ਤੂੰ ਜਾਣਦਾ ਸੈਂ ਕਿ ਏਸ ਲੜਕੇ ਨੇ ਮਰ  
ਜਾਣਾ ਹੈ ਤਾਂ ਏਤਨਾਂ ਅਭਿਬਰ ਕਿਉਂ ਕੀਤਾ? ਤੇ ਵਜਾਹ  
ਕਿਉਂ ਰਚਾਯਾ। ਭਾਈ ਭਿਖਾਰੀ ਨੇ ਕਿਹਾ ਭਾਈ  
ਗੁਰਮੁਖ ! ਜਾਣ ਬੁਝਕੇ ਤੇ ਸਮਰਥ ਹੋਕੇ ਭੀ ਪ੍ਰਭੂ ਦੀ  
ਰਜ਼ਾ ਵਿਚ ਵਰਤਣਾਂ ਤੇ ਓਸ ਦੇ ਕੀਤੇ ਨੂੰ ਨਾ ਮੋੜਨਾ  
ਏਹੋ ਗੁਰਮੁਖ ਪੁਣਾ ਹੈ ॥ ਚੌਪਈ ॥

ਏਹ ਬਚਨ ਸੁਣ ਗੁਰਮੁਖ ਬੋਲਾ ॥ ਧੰਨ ਗੁਰੂ  
ਕੇ ਸਿਖ ਅਮੋਲਾ ॥ ਗੁਰਮੁਖ ਚਲ ਗੁਰ ਕੇ ਵਿਗ  
ਆਯੋ ॥ ਜੋ ਦੇਖਯੋ ਸਭ ਉਚਰ ਸੁਨਾਯੋ ॥  
ਭੇਖਾਰੀ ਸਮ ਜੋ ਸਿਖ ਹੋਵਤ ॥ ਜਨਮ ਮਰਨ  
ਕੇ ਬੰਧਨ ਖੋਵਤ ॥ ਗੁਰ ਸੀਖਯਾ ਸਿਖ ਧਾਰਤ  
ਜੋਈ ॥ ਨਿਰੰਕਾਰ ਖੁਸ਼ਿ ਤਾਂ ਪਰ ਹੋਈ ॥ ਗੁਰੂ  
ਨਾਨਕ ਭੀ ਇਹੋ ਬਖਾਨੀ ॥ ਆਸਾ ਵਾਰ ਬੀਚ  
ਸੁਖ ਦਾਨੀ ॥ "ਸਿਖੀ ਸਿਖਿਆ ਗੁਰ ਵੀਚਾਰੁ ॥  
ਨਦਰੀ ਕਰਮੁ ਲੰਘਾਏ ਪਾਰ" ॥ ਰਾਜੀ ਰਹੇ  
ਰਜਾਇ ਵੀਚ ਸਦ ॥ ਸੋਊ ਪਾਵਤ ਸਿਖ ਪਰਮ  
ਪਦ ॥ ਜਪ ਤਪ ਜੋਗ ਜਗਜ ਤੈ ਜੋ ਫਲ ॥  
ਹੋਵਤ ਪ੍ਰਾਪਤ ਸੇਵਾ ਤੇ ਭਲ ॥ ਸਿਖ ਸਾਧੁ

ਅਭਯਾਗਤ ਜੋਈ ॥ ਆਇ ਆਪਨੇ ਦਰ ਪਰ  
 ਕੋਈ ॥ ਤਯਾਗ ਹੰਗਤਾ ਟਹਿਲ ਕਰੀਜੈ ॥ ਅਸਨ  
 ਬਸਨ ਜਥ ਜੋਗਹਿ ਦੀਜੈ ॥ ਅੰਤਹਿ ਕਰਨ ਹੋਤ  
 ਸੁਧ ਤਾਂਤੈ ॥ ਭਗਤੀ ਹੋਰ ਪ੍ਰਾਪਤ ਵਾਂਤੈ ॥ ਭਗਤੀ  
 ਤੇ ਹੋਵਤ ਬ੍ਰਹਮ ਗਿਆਨ ॥ ਹੋਤ ਗਿਆਨ ਤੇ  
 ਮੁਕਤਿ ਮਹਾਨ ॥ ਫਿਰ ਸਿੱਖਨ ਕਰ ਜੋਰ  
 ਉਚਾਰਾ ॥ ਗ੍ਰਹੀ ਸੇਵੈਂ ਕਿਸ ਪ੍ਰਕਾਰਾ ॥ ਨਹਿ  
 ਬਿਉਹਾਰ ਘਰਾਂ ਕੇ ਮੁਕਹੈਂ ॥ ਭਜਨ ਬੀਚ ਮਨ  
 ਛਿਨ ਨਹਿ ਰੁਕਹੈਂ ॥ ਬੋਲੇ ਗੁਰ ਸਿਖਨ  
 ਸੁਖਦਾਈ ॥ ਧਰਮਸਾਲ ਇਕ ਰਖੇ ਬਨਾਈ ॥  
 ਜੋ ਸਿਖ ਸਾਧੁ ਤਹਾਂ ਚਲਿ ਆਵੈ ॥ ਅਸਨ ਬਸਨ  
 ਦਿਹੁ ਜੋ ਬਨ ਆਵੈ ॥ ਪਰਮਾਰਥ ਕੀ ਥਾਤ  
 ਚਲਾਵੈ ॥ ਕਰ ਸਤ ਸੰਗਤ ਗੁਨਹਿ ਗਹਾਵੈ ॥  
 ਐਸ ਸੰਤ ਕੋਊ ਚਲਿ ਐਹੈ ॥ ਦੈ ਬ੍ਰਹਮ ਗਿਆਨ  
 ਕਲਿਆਨ ਕਰੈ ਹੈ ॥ ਇਸ ਪਰ ਸੁਨੇ ਏਹ  
 ਦ੍ਰਿਸ਼ਟਾਂਤ ॥ ਸੇਵੇ ਕਿਨਹੂੰ ਪੰਛੀ ਜਾਤਿ ॥  
 ਬਿਹੰਗਨ ਤੇ ਮਹਿਮਾ ਸੁਨ ਹੋਸ ॥ ਆਏ ਪਹੁੰਚੇ  
 ਤਹਿ ਨਿਰਸੰਸ ॥ ਮੋਤੀ ਉਨ ਕੋ ਤਾਂਹਿ ਚੁਗਾਏ ॥  
 ਹੋਇ ਖੁਸ਼ੀ ਉਨ ਲਾਲ ਉਗਲਾਏ ॥ ਦਾਰਿਦ  
 ਦੂਰ ਭਯੋ ਸਭ ਤਾਂਕਾ ॥ ਸੰਤ ਸੇਵ ਸਿੰ ਤਯੋਂ  
 ਮਨ ਜਾਂਕਾ ॥ ਬ੍ਰਹਮ ਗਿਆਨ ਤਿਹ ਮਿਲ ਹੈਂ  
 ਲਾਲ ॥ ਜਾਂਤੇ ਮੁਕਤੀ ਮਿਲਤ ਬਿਸਾਲ ॥  
 ਦਾਰਿਦ ਜਨਮ ਮਰਨ ਮਿਟ ਜਾਵਤ ॥ ਹੋਵਤ

ਤਵਾਰੀਖ ਖਾਲਸਾ ( ੬੩੮ ) ਗੁਰੂ ੪ ਹਿੱਸਾ ੨

ਪਰਮਾਨੰਦ ਪ੍ਰਾਪਤ ॥ ਸ੍ਰੀ ਗੁਰ ਤੇ ਯਹਿ ਸੁਨ  
ਉਪਦੇਸ ॥ ਸੁਨ ਕਮਾਇ ਸਭ ਕਟੇ ਕਲੇਸ ॥  
ਸੁਧ ਸੁਰਨ ਸਮ ਸੰਗਤ ਕੇ ਮਨ ॥ ਗੁਰ-  
ਉਪਦੇਸ ਖਚਿਓ ਮੁਕਤਾ ਮਨਿ ॥ ਬਨ ਉਪ  
ਬਨ ਸਮ ਸੰਗਤਿ ਸਾਰੀ ॥ ਗੁਰ ਬਾਨੀ ਸੁਚ  
ਮਲਜ ਫਿਆਰੀ ॥ ਕਰਤ ਸੁਰੀਧਿਤ ਸਦ ਗੁਨ  
ਯੁਤ ਹੈ ॥ ਉਭੇ ਲੋਕ ਤਿਹ ਹੋਵਤ ਨੁਤ ਹੈ ॥  
ਸਿੱਖਨ ਅੰਤਹ ਕਰਨ ਸਰੋਵਰ ॥ ਗੁਰੂ ਬਚਨ  
ਜਲ ਸੁਧਾ ਮਰੋਵਰ ॥ ਮਨ ਸਿੱਖਨ ਕੇ ਧਾਤੁ  
ਅਠੇਕਾ ॥ ਪਾਰਸ ਗੁਰੂ ਉਪਦੇਸ ਬਿਬੇਕਾ ॥  
ਵਾਤ੍ਸਿਕ ਚਿਤ ਸਿੱਖਨ ਕੇ ਪ੍ਰਯਾਸੇ ॥ ਸ੍ਰਾਂਤਿ ਬੁੰਦ  
ਗੁਰ ਬਚਨ ਪ੍ਰਯਾਸੇ ॥ ਸ੍ਰੀ ਗੁਰਮੁਖ ਸਸਿ ਸ੍ਰਵਤ  
ਸਦਾ ॥ ਨੈਨ ਚਕੋਰ ਸਿੱਖਨ ਲਹਿ ਮੁਦਾ ॥ ਗੁਰ  
ਉਪਦੇਸ ਸਿੱਖ ਸਭ ਸੁਨ ਕੈ ॥ ਲਗੇ ਕਮਾਵਨ  
ਸਾਚੇ ਗੁਨ ਕੈ ॥ ਤਾਂਹੀ ਸਮੇਂ ਏਕ ਸਿੱਖ ਔਰ ॥  
ਸੰਭਲਵਾਲ ਕਾ ਖੜੀ ਗੌਰ ॥ ਤੀਰਥੀਆ ਉਨ  
ਹਾਥ ਜੋਰ ਕੈ ॥ ਅਚਜ ਕਰੀ ਰੁਚੁ ਢਿਯੋ  
ਨਿਹੋਰ ਕੈ ॥ ਹੇ ਗੁਰ ਜਿਹ ਬਿਧਿ ਜਮਕੇ  
ਬੰਧਨ ॥ ਕਟੇ ਜਾਹਿ ਹੁਇ ਮੁਕਤਿ ਸੁਛੰਦਨ ॥  
ਸੋ ਉਪਾਇ ਕ੍ਰਿਪਾ ਕਤ ਕਹੋ ॥ ਦਾਸਨ ਕੇ ਸੰਸੇ  
ਦੁਖ ਦਹੋ ॥ ਯਾ ਬਿਧਿ ਬਚਨ ਕੀਨ ਗੁਰ ਤਬੈ ॥  
ਬੇਲਹੁ ਸਾਚੁ ਕਹੈ ਦੁਖ ਸਭੈ ॥ ਸਾਚੇ ਪ੍ਰਭੁ ਕਾ  
ਸਿਮਰਨ ਕਰੋ ॥ ਦੇਵੀ ਦੇਵ ਔਰ ਪਰਹਰੋ ॥

ਮੜ੍ਹੀ ਮਸਾਲੇ ਪੀਰ ਮਕਾਨੇ ॥ ਮਾਨਨ ਪੂਜਨ  
 ਇਨੈ ਨ ਠਾਨੇ ॥ ਏਕ ਅਕਾਲ ਉਪਾਸੇ ਪਿਆਰੇ ॥  
 ਛਕੋ ਧਰਮਕੀ ਕਰ ਸੁਭ ਕਾਰੇ ॥ ਸੰਗਤ ਨਿਤ  
 ਸੰਤਨ ਕੀ ਕੀਜੈ ॥ ਭਗਤੀ ਗਿਆਨ ਧਾਰ ਦਿਢ  
 ਲੀਜੈ ॥ ਕਰੋ ਸਾਚ ਕਾ ਸਭ ਬਿਵਹਾਰ ॥ ਸੁਖ  
 ਸੰਪਤਿ ਜਯੋਂ ਬਢੈ ਅਪਾਰ ॥ ਏਕ ਬੋਲ ਇਕ  
 ਤੋਲ ਰਖੀਜੈ ॥ ਸੁਕ੍ਰਿਤ ਕਰੋ ਸਰਬ ਦੁਖ ਛੀਜੈ ॥  
 ਜਗ ਮੈਂ ਸੁਜਸ ਲਾਭ ਬਡ ਹੋਈ ॥ ਲੋਕ  
 ਪ੍ਰਲੋਕ ਸਮਰ ਹੈਂ ਦੇਈ ॥ ਸੁਨ ਉਪਦੇਸ਼ ਸਿੱਖਨ  
 ਦਿਢ ਧਾਰਾ ॥ ਲਹਯੋ ਪਰਮ ਪਦ ਅਧਿਕ  
 ਉਦਾਰਾ ॥ ਜੋ ਉਪਦੇਸ਼ ਸਤਿਗੁਰੂ ਭਾਖਾ ॥ ਸੋ  
 ਸਭ ਸਿੱਖਨ ਗਹਿ ਉਰ ਰਾਖਾ ॥ ਜਾਂ ਤੈ ਉਨਕੀ  
 ਭਈ ਕਲਿਆਨ ॥ ਗਿਆਨ ਭਯੋ ਦਿਢ ਗਯੋ  
 ਅਗਿਆਨ ॥ ਜੋ ਸਿੱਖ ਅਬ ਭੀ ਭਗਤ ਕਮੈ ਹੈ ॥  
 ਤੀਨ ਈਛਣਾ ਦਿਲੋ ਤਜੈ ਹੈ ॥ ਬਿਤ ਸੁਤ ਲੋਕ  
 ਵਾਸਨਾ ਤੀਨੇ ॥ ਛੋਰ ਸੇਵ ਹੈਂ ਸੰਤ ਪ੍ਰਬੀਨੇ ॥  
 ਨਿਸਚੇ ਸੋਊ ਪਰਮ ਪਦ ਪਾਵਤ ॥ ਬੇਦ ਸੰਤ  
 ਗੁਰ ਇਹੈ ਬਤਾਵਤ ॥ ਰੀਤ ਇਹੈ ਗੁਰ ਸਿੱਖੀ  
 ਕੋਰੀ ॥ ਰਾਮਦਾਸ ਗੁਰੁ ਜੋ ਹੈ ਦੇਰੀ ॥ ਜੋ  
 ਸਿਦਕੀ ਸਿੱਖ ਦਿਲ ਉਰ ਧਾਰਤ ॥ ਲੇਤ ਚਾਰ  
 ਫਲ ਸੇ ਦੁਖ ਟਾਰਤ ॥

## ਸ੍ਰੀ ਚੰਦ ਜੀ ਦਾ ਮਿਲਾਪ

ਚੋਪਈ

ਸੋਲਾਂ ਸੈ ਛੱਤੀ ਕੇ ਅੰਤ ॥ ਸ੍ਰੀ ਚੰਦ ਗੁਰ ਕੇ ਸੁਤ  
ਸੰਤ ॥ ਰਾਮਦਾਸ ਕਾ ਸੁਨ ਜੋਸ ਭਾਰਾ ॥ ਚਾਹਯੋ  
ਚਿਤ ਮੈਂ ਕਰਨ ਦੀਦਾਰਾ ॥ ਸੇਵਕ ਥਾ ਉਨਕੇ  
ਫਿਗ ਏਕੈਂ ॥ ਗੋਦੜੀਆ ਸਮੂਥ ਬਡ ਨੇਕੈਂ ॥  
ਸ੍ਰੀਚੰਦ ਕਿਤ ਚਲਿਓ ਚਹਿਤ ਜਬ ॥ ਤਾਂਕੇ ਕੰਧੇ  
ਚੜ੍ਹ ਜਾਵਤ ਤਬ ॥ ਏਕ ਪੰਥ ਦੁਇ ਕਾਜ  
ਵਿਚਰਕੈ ॥ ਆਏ ਗਦੜੀਏ ਪਰ ਚੜ੍ਹ ਕੈ ॥  
ਰਾਮਦਾਸ ਪੁਰ ਫਿਗ ਜਬ ਆਏ ॥ ਸੁਨ ਗੁਰ  
ਆਗੇ ਸਿੱਖ ਪਠਾਏ ॥ ਕਰ ਸਤਕਾਰ ਸਭਾ ਮੈਂ  
ਲਜਾਏ ॥ ਮਿਲੇ ਪਰਸਪਰ ਮੋਦ ਬਢਾਏ ॥  
ਗੁਰੁ ਨਾਨਕ ਜੀ ਕਾ ਲਖ ਪੂਤ ॥ ਤਿਆਗੀ  
ਸੰਤ ਰੂਪ ਅਵਧੂਤ ॥ ਘੋੜਾ ਇਕ ਪੰਜ ਸੌ  
ਰੁਪਯਾ ॥ ਭੇਟਾ ਦਈ ਹੋਈ ਖੁਸ਼ ਲੱਯਾ ॥ ਸ੍ਰੀ  
ਚੰਦ ਤਬ ਗਿਰਾ ਉਚਾਰੀ ॥ ਕਾਹਿ ਬਢਾਈ  
ਦਾੜੀ ਭਾਰੀ ॥ ਰਾਮਦਾਸ ਗੁਰੁ ਨਿਮਰ ਹੋਰੈ ॥  
ਕਹਿਓ ਆਪ ਸੇ ਸਾਧੂ ਜੋ ਹੈ ॥ ਉਨਕੇ ਚਰਨ  
ਪੋਛਨੇ ਕਾਰਨ ॥ ਇਮ ਕਹਿ ਲਗੇ ਚਰਨ ਤਿਹ  
ਝਾਰਨ ॥ ਸਿਰੀ ਚੰਦ ਖੁਸ਼ਿ ਹੋਇ ਉਚਾਰਾ ॥  
ਇਸੀ ਤੋਰ ਘਰ ਲੁਟਿਓ ਹਮਾਰਾ ॥ ਜੋ ਬਾਕੀ  
ਥੀ ਅਬ ਕੁਛ ਮੋ ਪੈ ॥ ਛੀਨ ਲਈ ਯੋਹੀ ਤੁਮ



ਸੋਪੈ ॥ ਨਿਮਰਤਾ ਭਗਤੀ ਕਰ ਸੇਵਾ ॥ ਲਈ  
 ਗੁਰਿਆਈ ਅੰਗਦ ਏਵਾ ॥ ਹਮ ਗੁਰ ਕੇ ਸੁਤ  
 ਛੂਛ ਰਹਾਏ ॥ ਸੇਵਾ ਤੇ ਮੇਵਾ ਤੁਮ ਪਾਏ ॥ ਹੋਏ  
 ਰੂਪ ਇਲਾਹੀ ਨੂਰੀ ॥ ਅਜਰ ਅਮਰ ਪਦਵੀ  
 ਲੈ ਪੂਰੀ ॥ ਪੂਜਯ ਜਗਤ ਕੇ ਸਤਗੁਰ ਥੀਏ ॥  
 ਰਿਧ ਸਿਧ ਨਵਨਿਧਿ ਗਹੀਏ ॥ ਬੋਲੇ ਗੁਰੁ  
 ਸਭ ਕਿਰਪਾ ਬਾਰੀ ॥ ਨਹੀਂ ਤੋ ਹਮ ਸੇ ਫਿਰਤ  
 ਅਪਾਰੀ ॥ ਸਿਰੀਚੰਦ ਖੁਸ਼ ਹੋਇ ਪਧਾਰੇ ॥ ਬਾਰ  
 ਠਗਾਮ ਥਿਰੇ ਮੁਦ ਧਾਰੇ ॥ ਇਤ ਦਿਸ ਗੁਰੁ  
 ਸੰਗਤ ਕੇ ਆਛੇ ॥ ਦੈ ਉਪਦੇਸ਼ ਨਿਤਾ ਪ੍ਰਤਿ  
 ਕਾਛੇ ॥ ਲੋਕ ਉਭੈ ਤਿਨ ਕੇਰ ਸੁਧਾਰਤਾ ॥ ਮੁਕਤ  
 ਭੁਕਤਿ ਦਾ ਸ਼ਬਦ ਉਚਾਰਤ ॥ ਕੀਰਤਨ  
 ਕਥਾ ਨਿਤਾਪਤਿ ਹੋਵਤ ॥ ਸਿੱਖਨ ਕੇ ਸੰਸੇ ਦੁਖ  
 ਖੋਵਤ ॥ ਅਸਨ ਬਸਨ ਗ੍ਰੀਬਨ ਕੇ ਮਿਲਹੀਂ ॥  
 ਦੇਇ ਵਕਤ ਸੰਗਤ ਬਹੁ ਭਿਲਹੀਂ ॥ ਆਨ  
 ਦਿਵਾਨ ਲਗਤ ਹੈ ਜਬੈ ॥ ਕਰ ਦਰਸਨ ਗੁਰੁ  
 ਕੋ ਸਿਖ ਸਭੈ ॥ ਮਨ ਬਾਂਛਤ ਫਲ ਪਾਇ ਸਿਧਾਵੈ ॥  
 ਜਜੋਂ ਸੁਰ ਤਰੁ ਤੇ ਸਭ ਵਰਸਾਵੈ ॥ ਕਾਰ  
 ਬਾਰ ਗੁਰੁ ਘਰ ਕਾ ਜੇਤਾ ॥ ਚਲਿਓ ਜਾਤ  
 ਬਿਨ ਜਤਨ ਸੁ ਤੇਤਾ ॥

ਤਵਾਰੀਖ ਖਾਲਸਾ (੬੪੨) ਗੁਰੂ ੪ ਹਿੱਸਾ ੨

## ਉਪਦੇਸ਼ ਬਖਸ਼ੀਸ਼ਾਂ ਤੇ ਸਿੱਖਾਂ ਦੀਆਂ ਟਹਿਲਾਂ

(੧) ਸੋਮਾਨ ਨਾਮੀ ਅਰੋੜਾ ਸਿੱਖ ਜੋਹਲਮ ਦਾ ਰਹਿਣ ਵਾਲਾ ਘੁੰਗਣੀਆਂ ਦੀ ਛਾਬੜੀ ਲਾਕੇ ਗੁਰੂ ਜੀ ਦੇ ਤਲਾਉ ਪਾਸ ਆ ਬੈਠਦਾ ਜੋ ਕੁਛ ਨਫਾ ਖੱਟਦਾ ਉਸੇ ਨਾਲ ਡੰਗ ਵਲੰਗੀ ਝੱਟ ਨਿਬਾਹੁੰਦਾ ਹੁੰਦਾ ਸੀ। ਇਕ ਦਿਨ ਗੁਰੂ ਜੀ ਨੇ ਏਸ ਦੀ ਵੱਟਕ ਦੇ ਸਾਰੇ ਪੈਸੇ ਲੈਕੇ ਮਜ਼ਰਾਂ ਨੂੰ ਦੇ ਦਿਤੇ, ਏਹ ਉਸੇ ਤਰ੍ਹਾਂ ਖੁਸ਼ੀ ਨਾਲ ਘਰ ਤੁਰ ਗਿਆ। ਦੂਜੇ ਦਿਨ ਫੇਰ ਸਾਰੀ ਵੱਟਕ ਲੈ ਲਈ ਏਸੇ ਤਰ੍ਹਾਂ ਪੰਜ ਦਿਨ ਬਾਬਰ ਵੱਟਕ ਦੇਕੇ ਰਾਜੀ ਖੁਸ਼ੀ ਜਾਂਦਾ ਰਿਹਾ ਤੇ ਰਾਗ ਰੋਖ ਕੁਛ ਨਾ ਮੰਨਿਆ ਤਾਂ ਗੁਰੂ ਜੀ ਨੇ ਖੁਸ਼ੀ ਹੋਕੇ ਵਰ ਦਿੱਤਾ “ਸੁਮਾਨ ਸ਼ਾਹ ਬੇਪਰਵਾਹ ਗੁਰੂ ਕਾ ਸ਼ਾਹ” ਬਸ ਫੇਰ ਤਾਂ ਉਸਦੀ ਕਮਾਈ ਵਿੱਚ ਐਡੀ ਬਰਕਤ ਪਈ ਜੋ ਸ਼ਾਹੂਕਾਰ ਤੇ ਗੁਰੂ ਜੀ ਦਾ ਸੱਚਾ ਸਿਦਕੀ ਸਿੱਖ ਹੋ ਗਿਆ। ਉਸਦੇ ਪੁੱਤ੍ਰ ਰਾਮਸ਼ਾਹ ਨੂੰ ਗੁਰੂ ਅਰਜਨ ਜੀ ਨੇ ਮੁਲਤਾਨ ਤੋਂ ਸੱਖਰ ਤਕ ਦੀ ਸਿੱਖੀ ਬਖਸ਼ੀ ਤੇ ਉਸਨੇ ਗੁਰੂ ਜੀ ਦੀ ਸਿੱਖੀ ਬਹੁਤ ਵਧਾਈ। ਜਦ ਦਸਵੇਂ ਪਾਤਸ਼ਾਹ ਜੀ ਨੇ ਮਸੰਦ ਸਾੜੇ ਸੇ ਤਾਂ ਰਾਮਸ਼ਾਹ ਦੇ ਪੋਤ੍ਰੇ ਮੇਹਰ ਸ਼ਾਹ ਨੂੰ ਸੱਚਾ ਸਿੱਖ ਸਮਝ ਕੇ ਮਾਤਾ ਸਾਹਿਬ ਜੀਦੀ ਸਿਫਾਰਸ਼ ਨਾਲ ਅੰਮ੍ਰਿਤ ਛਕਾ ਕੇ ਸਿੰਘ ਸਜਾਯਾ ਸੀ ਤੇ ਮਸੰਦ ਦੀ ਜਗ੍ਹਾ “ਬਖਸ਼ੇਦ ਫਰਜ਼ੇਦ” ਖਿਤਾਬ ਬਖਸ਼ ਕੇ ਫੇਰ ਉਸੇ

ਮੁਲਕ ਵਿੱਚ ਭੇਜ ਦਿੱਤਾ ਸੀ। ਹੁਣ ਉਨ੍ਹਾਂ ਦੀ ਸਿੱਖੀ ਸੇਵਕੀ ਓਧਰੇ ਹੀ ਹੈ, ਪਰ ਗੱਦੀ ਜੇਹਲਮ ਵਿੱਚ ਹੈ ਜਿਸ ਪਰ ਹੁਣ ਮੇਹਰਸ਼ਾਹ ਸਿੰਘ ਤੋਂ ਚੋਥੀ ਪੀੜ੍ਹੀ ਅਤਰਸ਼ਾਹ ਸਿੰਘ ਮੌਜੂਦ ਹੈ ॥

(੨) ਇੱਕ ਪੰਡਿਤ ਬ੍ਰਹਮਚਾਰੀ ਤਪੱਸੀ ਗੁਰੂ ਜੀ ਪਾਸ ਕਈ ਦਿਨ ਰਹਿਕੇ ਸਤਸੰਗ ਕਰਦਾ ਰਿਹਾ। ਇਕ ਦਿਨ ਉਨ ਆਖਿਆ ਤੁਹਾਡੇ ਸਿੱਖ ਜੋ ਆਖਦੇ ਹਨ ਕਿ ਗੰਗਾ ਕੁਰਖੇਤ੍ਰ ਆਦਿਕ ਤੀਰਥ ਜੀਵ ਨੂੰ ਕੁਛ ਫਾਇਦਾ ਨਹੀਂ ਪੁਚਾਂਦੇ, ਜੇ ਏਹ ਸੱਚ ਹੈ ਤਾਂ ਗੁਰੂ ਅਮਰਦਾਸ ਜੀ ਥਾਈ ਵਾਰੀ ਗੰਗਾ ਇਸ਼ਨਾਨ ਕਿਉਂ ਗਏ ਸੀ ? ਤਾਂ ਗੁਰੂ ਜੀ ਨੇ ਏਹ ਬਚਨ ਉਚਾਰਨ ਕੀਤਾ—“ਗੰਗਾ ਜਮਨਾ ਸਰਸ੍ਵਤੀ ਕਰਹਿ ਉਦਮ ਧੂਰ ਸਾਧੂ ਕੀ ਤਾਈ। ਕਿਲਵਿਖ ਮੈਲ ਭਰੇ ਪਰੇ ਹਮਰ ਵਿੱਚ ਹਮਰੀ ਮੈਲ ਸਾਧੂ ਕੀ ਧੂਰਿ ਗਵਾਈ ॥ ਜੇਤੇ ਤੀਰਥ ਦੇਵੀ ਥਾਪੇ ਸਭ ਤਿਤਨੇ ਲੋਚੈ ਧੂਰ ਸਾਧੂ ਕੀ ਤਾਈ” ਇਤਯਾਦਿਕ ਪੰਡਿਤ ਜੀ ! ਗੁਰੂ ਸਾਹਿਬ ਵਰਗੇ ਮਹਾਤਮਾਂ ਈਸ਼ਰ ਦੇ ਭਜਨ ਕਰਨੇ ਕਰ ਸੁੱਤੇ ਹੀ ਪਵਿੱਤ੍ਰ ਹੁੰਦੇ ਹਨ ਤੇ ਤੀਰਥਾਂ ਤੇ ਤੀਰਥਾਂ ਦੇ ਯਾਤਰੀਆਂ ਨੂੰ ਸਗੋਂ ਪਵਿੱਤ੍ਰ ਕਰਨ ਜਾਂਦੇ ਹਨ:— “ਗੁਰੁ ਅਮਰਦਾਸ ਜਿਨ ਪਰਸਿ-ਅਉ ਸਿ ਪਸੁ ਪਰੇਤ ਸੁਰ ਨਰ ਭਯਉ” ਏਹੋ ਪ੍ਰਸੰਗ ਭਾਗਵਤ ਆਦਿਕ ਪੁਰਾਣਾਂ ਵਿੱਚ ਭੀਲਿਖਿਆ ਹੈ। ਏਹ ਸੁਣ ਪੰਡਿਤ ਸੱਤ ਬਚਨ ਕਹਿ ਸੇਵਾ ਵਿਖੇ ਹਾਜ਼ਰ ਰਹਿਣ ਲੱਗਾ ॥

ਤਵਾਰੀਖ ਖਾਲਸਾ ( ੬੪੪ ) ਗੁਰੂ ੪ ਹਿੱਸਾ ੨

( ੩ ) ਇਕਦਿਨ ਕੰਨ ਪਾਟੇ ਜੋਗੀਆਂ ਦੀ ਜਮਾਤ ਆਈ, ਉਨ੍ਹਾਂ ਆਖਿਆ ਜਿਸਤਰਾਂ ਤੁਸੀ ਪ੍ਰਮੇਸ਼ੁਰ ਦੀ ਭਗਤੀ ਕਰਦੇ ਹੋ ਜੇਕਰ ਜੋਗ ਮਾਰਗ ਗੌਰਖ ਦਾ ਮਤ ਧਾਰੋ ਤਾਂ ਦਿੱਬਜ ਦ੍ਰਿਸ਼ਟੀ ਹੋ ਜਾਵੇ ਤੇ ਸਮਾਧੀ ਲਾਕੇ ਪਰਮਾਨੰਦ ਵਿੱਚ ਮਗਨ ਬਣੇ ਰਹੋ। ਏਸ ਪਰ ਗੁਰੂ ਜੀ ਨੇ ਸ਼ਬਦ ਉਚਾਰਿਆ:—

### ਆਸਾ ਮਹਲਾ ੪

ਹਥਿਕਰਿ ਤੰਤੁ ਬਜਾਵੈ ਜੋਗੀ ਥੋਥਰ ਬਾਜੈ ਬੇਨ  
॥ ਗੁਰਮਤਿ ਹਰਿ ਗੁਣ ਬੋਲਹੁ ਜੋਗੀ ਇਹੁ  
ਮਨੁਆ ਹਰਿ ਰੰਗਿ ਭੇਨ ॥ ੧ ॥ ਜੋਗੀ  
ਹਰਿ ਦੇਹੁ ਮਤੀ ਉਪਦੇਸੁ ਜੁਗੁ ਜੁਗੁ ਹਰਿ  
ਹਰਿ ਏਕੋ ਵਰਤੈ ਤਿਸੁ ਆਗੈ ਹਮੁ ਆਦੇਸ  
॥ ੧ ॥ ਰਹਾਉ ॥ ਗਾਵਹਿ ਰਾਗ ਭਾਤ ਬਹੁ  
ਬੋਲਹਿ ਇਹੁ ਮਨੁਆ ਖੇਲੇ ਖੇਲ ॥ ਜੋਵਹਿ  
ਕੂਪ ਸਿੰਚਨਕਉ ਬਸੁਧਾ ਉਠ ਬੈਲ ਗਏ ਚਰਿ  
ਬੈਲ ॥ ੨ ॥ ਕਾਯਾ ਨਗਰ ਮਹਿ ਕਰਮ ਹਰਿ  
ਬੋਵਹੁ ਹਰਿ ਜਾਮੈ ਹਰਿਆ ਖੇਤੁ ॥ ਮਨੁਆ  
ਅਸਥਿਰ ਬੈਲ ਮਨੁ ਜੋਵਹੁ ਹਰਿ ਸਿੰਚਹੁ  
ਗੁਰਮਤਿ ਜੇਤੁ ॥ ੩ ॥ ਜੋਗੀ ਜੰਗਮੁ ਸ੍ਰਿਸਟਿ  
ਸਭ ਤੁਮਰੀ ਜੋ ਦੁਹੁ ਮਤੀ ਤਿਤੁ ਚੇਲੁ ॥ ਜਨ  
ਨਾਨਕ ਕੇ ਪ੍ਰਭੁ ਅੰਤਰਜਾਮੀ ਹਰਿ ਲਾਵਹੁ  
ਮਨੁਆ ਪੇਲ ॥ ੪ ॥

ਇਤਯਾਦਿਕ ਹੋਰ ਭੀ ਸ਼ਬਦ ਸੁਣ ਕੇ ਜੋਗੀ ਫਕੀਰ  
ਜੋ ਪ੍ਰੀਖਯਾ ਕਰਨ ਆਏ ਸੇ, ਆਦੇਸ਼ ਕਰ ਚਲੇ ਗਏ ॥

(੪) ਇਕ ਬੈਰਾੜ “ਉਦਮ” ਨਾਮ ਬੰਝੂ ਪਿੰਡ ਦੇ  
ਰਹਿਣਵਾਲਾ, ਪੁਤ੍ਰ ਹੀਨ, ਬੇਟੀ, ਇਸਤ੍ਰੀ ਸਮੇਤ ਗੁਰੂ  
ਜੀ ਦੀ ਸ਼ਰਨ ਆਯਾ। ਉਪਦੇਸ਼ ਧਾਰਨ ਕਰ ਦੋਵੇਂ  
ਲੰਗਰ ਦੀ ਸੇਵਾ ਕਰਨ ਲਗੇ। ਦੋ ਭਾਰ ਲੱਕੜਾਂ ਦੇ  
ਰੋਜ਼ ਲਿਆਉਣ, ਇਕ ਲੰਗਰ ਵਿਚ ਪਾ ਦੇਣ ਤੇ ਇੱਕ  
ਜਮਾਂ ਰੱਖਣ ਤੇ ਸ੍ਵਾਸ ਸ੍ਵਾਸ ਵਾਹਿਗੁਰੂ ਵਾਹਿਗੁਰੂ  
ਸਿਮਰਣ, ਮਨ ਨੀਵਾਂ ਰੱਖਣ। ਏਸੇ ਤਰਾਂ ਚਾਰ ਬਰਸ  
ਸੇਵਾ ਕੀਤੀ। ਇਕ ਵਾਰੀ ਡਾਢੀ ਝੜੀ ਲਗੀ, ਓਨ੍ਹਾਂ ਦੇ  
ਬਾਲਣ ਤੋਂ ਬਿਨਾ ਹੋਰ ਕਿਤੇ ਬਾਲਣ ਨਾ ਲੱਭਿਆ,  
ਪੋਹ ਮਹੀਨਾ ਹੋਣੇ ਕਰ ਸੰਗਤ ਪਾਲੇ ਨੇ ਬਹੁਤ ਸਤਾਈ  
ਤਾਂ ਭਾਈ ਉਦਮ ਨੇ ਸੁੱਕਾ ਅੰਦਰੋਂ ਬਾਲਣ ਕੱਢ ਕੇ ਸਭ  
ਨੂੰ ਅੰਗ ਸਿਕਾਈ, ਨਾਲੇ ਲੰਗਰ ਵਾਸਤੇ ਬਹੁਤ ਭਾਰ  
ਲਕੜੀਆਂ ਦੇ ਦਿੱਤੇ, ਜਿਸ ਪਰ ਖੁਸ਼ੀ ਹੋ ਕੇ ਗੁਰੂ ਜੀ  
ਨੇ ਆਖਿਆ ਭਾਈ ਉਦਮ “ਤੇਰੀ ਘਾਲ ਥਾਇ ਪਈ  
ਹੈ, ਜੋ ਕੁਛ ਮੰਗਲਾ ਹੈ ਸੋ ਮੰਗ” ਭਾਈ ਉਦਮ ਤਾਂ  
ਚੁਪ ਕਰ ਰਿਹਾ, ਪਰ ਓਸਦੀ ਬੇਟੀ ਨੇ ਬੇਨਤੀ ਕੀਤੀ,  
ਇਕ ਭਰਾ (ਭਾਈ) ਮੈਨੂੰ ਬਖਸ਼ੋ। ਐਸਾ ਹੀ ਹੋਯਾ।  
ਭਗਤੂ ਨਾਮ ਪੁਤ੍ਰ ‘ਉਦਮ’ ਦੇ ਘਰ ਜੰਮਿਆ ਜੋ ਸੱਤਵੇਂ  
ਗੁਰੂ ਜੀ ਤਕ ਗੁਰੂ ਘਰ ਦੀ ਟਹਿਲ ਕਰਦਾ ਰਿਹਾ।  
ਓਸੇ ਦੀ ਸੰਤਾਨ ਵਿੱਚੋਂ ਕੈਂਥਲ ਵਾਲੇ ਰਾਜੇ ਭਾਈ  
ਲਾਲ ਸਿੰਘ, ਉਦੇ ਸਿੰਘ ਹੋਏ, ਜਿਨ੍ਹਾਂ ਨੇ ਬਹੁਤ

ਤਵਾਰੀਖ ਖਾਲਸਾ ( ੬੪੬ ) ਗੁਰੂ ੪ ਹਿੱਸਾ ੨

ਧਨ ਤੇ ਦੋ ਪਿੰਡ ਜਾਗੀਰ ਦੇ ਕੇ ਭਾਈ ਸੰਤੋਖ ਸਿੰਘ  
ਜੀ ਆਦਿਕ ਕਵੀਸ਼ਰਾਂ ਤੋਂ ਗੁਰ ਪ੍ਰਤਾਪ ਸੂਰਜ ਪ੍ਰਕਾਸ਼  
ਗ੍ਰੰਥ ਬਨਵਾਯਾ ਜੋ ਸੰ: ੧੮੯੮ ਬਿ: ਨੂੰ ਤਯਾਰ ਹੋਯਾ।  
ਅਰਨੌਲੀ, ਸਾਧੂਵਾਲ, ਝੰਬਾ, ਚਕ ਆਦਿਕ ਅਨੇਕ  
ਜਗਾ ਉਸੇ ਭਗਤੂ ਦੀ ਔਲਾਦ ਦੇ ਸਰਦਾਰ ਹਨ ॥

(੫) ਭਾਈ ਤੀਰਥਾ ਖੱਤ੍ਰੀ ਸੰਭੜਿਆਲੀਆ, ਬਿਸ਼ਨ  
ਦਾਸ, ਮਾਣਕ ਚੰਦ, ਮਹਾਨੰਦ, ਬਿਧੀਚੰਦ ਆਦਿਕ  
ਬਹੁਤ ਸਿੱਖਾਂ ਨੇ ਗੁਰੂ ਸਾਹਿਬ ਜੀ ਪਾਸ ਆਕੇ ਬੇਨਤੀ  
ਕੀਤੀ, ਸਚੇ ਪਾਤਸ਼ਾਹ ! ਜਨਮ ਮਰਣ ਦਾ ਭ੍ਰਾਸ ਤੇ ਜਮ  
ਲੋਕ ਦਾ ਭੈ ਬੱਡਾ ਭਾਰੀ ਸੁਣੀਦਾ ਹੈ, ਨਾਲੇ ਰਾਗ, ਦੁਖ  
ਕਾਮ, ਕ੍ਰੋਧ, ਲੋਭ ਆਦਿਕ ਬਿਕਾਰ ਬਹੁਤ ਦੁਖ ਦਿੰਦੇ  
ਹਨ। ਆਪ ਸੱਚੇ ਸਤਗੁਰੂ ਹੋ ਕ੍ਰਿਪਾ ਕਰਕੇ ਸਾਨੂੰ  
ਕੁਟੰਬ ਸਮੇਤ ਸੰਸਾਰ ਥੀਂ ਪਾਰ ਕਰੋ। ਗੁਰੂ ਸਾਹਿਬ ਜੀ  
ਨੇ ਖੁਸ਼ੀ ਨਾਲ ਆਖਿਆ ਟੱਬਰ ਸਮੇਤ ਮਨ ਤਨ ਧਨ  
ਕਰਕੇ ਸਿੱਖਾਂ ਸਾਧਾਂ ਦੀ ਸੇਵਾ ਤੇ ਸਤਸੰਗ ਕੀਤਾ ਕਰੋ,  
ਆਪਨੂੰ ਵਾਹਿਗੁਰੂ ਦੇ ਸੇਵਕ ਮੰਨੋ। ਉਹਨਾਂ ਆਖਿਆ,  
ਮਹਾਰਾਜ! ਕੁਟੰਬ ਦਾ ਵਿਹਾਰ ਨਹੀਂ ਚਲਦਾ। ਗੁਰੂ ਜੀ  
ਨੇ ਆਖਿਆ ਭਰੋਸਾ ਰਾਹੀਦਾ ਹੈ, ਕਿਉਂਕਿ ਜਿਥੂੰ ਖੂਹ  
ਵਿੱਚ ਤਾਂਬੇਰਾ ਜਲ ਹੈ ਪਰ ਮਿਲਦਾ ਉਤਨਾ ਹੀ ਹੈ  
ਜਿਤਨਾ ਭਾਂਡਾ ਵਹਾਉਗੇ, ਏਸੇ ਤਰਾਂ ਸਾਰੀ ਸ੍ਰਿਸ਼ਟੀ  
ਅਨੇਕ ਪਦਾਰਥਾਂ ਨਾਲ ਭਰੀ ਪਈ ਹੈ, ਪਰ ਜਿਤਨਾ  
ਜਿਤਨਾ ਜਿਸਦਾ ਭਾਗ ਹੈ ਉਤਨਾ ਹੀ ਪਦਾਰਥ  
ਮਿਲਦਾ ਹੈ (ਵਿਣੁ ਕਰਮਾ ਕਿਛੁ ਪਾਈਐ ਨਾਹੀ ਜੇ

ਬਹੁਤੇਰਾ ਧਾਵੈ” ਭਰੋਸਾ ਰੱਖ ਕੇ ਜਦ ਤੁਸੀਂ ਭਗਤੀ  
 ਭਜਨ ਦਾ ਅਭਿਆਸ ਕਰੋਗੇ ਤਾਂ ਚਿੰਤ ਝਿੰਤੀ ਆਪੇ  
 ਸਾਂਤਿ ਹੋ ਜਾਊ ਤੇ ਆਤਮਾ ਪ੍ਰਮਾਤਮਾ ਦਾ ਸਾਖਜਾਤ  
 ਗਿਆਨ ਹੋਕੇ ਜਨਮ ਮਰਨ, ਨਰਕ ਸੁਰਗ, ਕਾਮ  
 ਕ੍ਰੋਧਾਦਿਕ ਦੁਖਦਾਈ ਦੁੰਦ ਭਾਵ ਸਭ ਮਿਟ ਜਾਣਗੇ  
 ਤੁਸੀਂ ਕੇਵਲ ਆਪਣੀ ਸੰਪਤਾ ਤੇ ਕਰਤੱਬਤਾ ਦਾ ਹੰਕਾਰ  
 ਛੱਡ ਰੱਖੋ, ਹੋਰ ਭਾਵੇਂ ਗ੍ਰਿਸਤ ਦੇ ਧੰਧੇ ਰਾਤ ਦਿਨ  
 ਕਰੋ, ਨੰਗੇ ਭੁੱਖੇ ਨੂੰ ਸ਼ਰਧਾ ਨਾਲ ਭੋਜਨ ਦਿਓ, ਹਰ  
 ਕਾਰਜ ਦੇ ਆਰੰਭ ਵਿੱਚ ਅਰਦਾਸ ਕਰੋ ਤਾਂ ਸਭ ਕਾਰਜ  
 ਰਾਸ ਰਹਿਣਗੇ। ਕਮਾਈ ਵਿੱਚੋਂ ਦਸਵਾਂ ਹਿੱਸਾ ਅਭਿਆ-  
 ਗਤਾਂ ਨੂੰ ਖੁਵਾਓ, ਸਤਸੰਗਤ ਭਜਨ ਥਾਲੀ ਕਰੋ,  
 ਏਸੇ ਵਿੱਚ ਤੁਹਾਡੀ ਕਲਿਆਣ ਹੈ। ਮੂੰਡ ਮੁੰਡਾਏ, ਖਾਕ  
 ਰਮਾਏ, ਗੋਰੂਏ ਬਸਤ੍ਰ ਰੰਗਾਏ, ਤੀਰਥ ਭ੍ਰਮਾਏ, ਤਪ  
 ਤਪਾਏ, ਕਲਜਾਲ ਨਹੀਂ ਹੁੰਦੀ। ਗ੍ਰਹੀ ਦੀ ਮੁਕਤੀ ਸੇਵਾ,  
 ਭਗਤੀ ਨਿੰਮ੍ਰਿਤਾ ਸ਼ਰਧਾ ਨਾਲ ਕਰਨੇ ਕਰ ਹੁੰਦੀ ਹੈ।  
 ਏਹ ਉਪਦੇਸ਼ ਸੁਣ ਕੇ ਸਭ ਸਿਖ ਧਾਰਨ ਕਰ ਜਥਾ  
 ਜੋਗ ਭਗਤੀ ਗਿਆਨ ਨੂੰ ਪ੍ਰਾਪਤ ਹੋਕੇ ਮੁਕਤਿ ਦੇ  
 ਅਧਿਕਾਰੀ ਹੋਕੇ ਜਨਮ ਮਰਨ ਦੇ ਭੈ ਤੋਂ ਛੁਟ ਗਏ ॥

ਗੁਰੂ ਅਰਜਨ ਜੀ ਦਾ ਲਾਹੌਰ ਜਾਣਾ

ਤੇ ਮੁੜਨਾ ਗੱਦੀ ਮਿਲਣੀ, ਤੇ

ਪ੍ਰਿਥੀ ਚੰਦ ਦਾ ਬਿਬਾਦ

ਵੈਸਾਖ ਸੰਮਤ ੧੬੩੭ ਬਿ: ਨੂੰ ਸਹਾਰੀਮੱਲ ਗੁਰੂ

ਤਵਾਰੀਖ ਖਾਲਸਾ (੬੪੮) ਗੁਰੂ ੪ ਹਿੱਸਾ ੨

ਰਾਮਦਾਸ ਜੀ ਦੇ ਤਾਏ ਦੇ ਪੁੱਤ੍ਰ ਨੇ ਗੁਰੂ ਜੀ ਪਾਸ ਆਕੇ ਪ੍ਰਾਰਥਨਾ ਕੀਤੀ ਕਿ ਤੁਹਾਡੇ ਭਤੀਜੇ ਦਾ ਵਿਆਹ ਹੈ ਸੋ ਆਪ ਨੂੰ ਜ਼ਰੂਰ ਚੱਲਣਾ ਚਾਹੀਦਾ ਹੈ, ਕਿਉਂਕਿ ਇਸ ਵਿੱਚ ਸਾਡੀ ਇੱਜਤ ਤੇ ਵਡਿਆਈ ਹੋਵੇਗੀ। ਗੁਰੂ ਜੀ ਨੇ ਆਖਿਆ ਸਾਡੇ ਗਿਆਂ ਸੰਗਤ ਬਹੁਤ ਕੱਠੀ ਹੋਜਾਏਗੀ ਤੇ ਖਬਰੇ ਕੁੜਮਾਂ ਦੀ ਬਦਨਾਮੀ ਹੋ ਜਾਏ, ਕਜੇਂ ਤੇ ਸੰਗਤ ਨੂੰ ਲੰਗਰ ਦੇਣਾ ਹੋਰ ਤਰ੍ਹਾਂ ਦਾ ਕੰਮ ਹੈ। ਸੋ ਤੁਸੀਂ ਸਾਡੇ ਪੁੱਤ੍ਰ ਨੂੰ ਲੈ ਜਾਓ। ਏਹ ਕਹਿਕੇ ਪ੍ਰਿਥੀ ਚੰਦ ਜੀ ਨੂੰ ਆਖਿਆ, ਸਹਾਰੀ ਮੱਲਦੇ ਪੁੱਤ੍ਰ ਦੇ ਵਿਆਹ ਵਿੱਚ ਤੁਸੀਂ ਲਾਹੌਰ ਜਾਓ, ਕਿਉਂਕੇ ਤੁਸੀਂ ਸਜਾਣੇ ਹੋ! ਨਾਲੇ ਸਾਰੇ ਭਾਈ ਚਾਰੇ ਤੇ ਸਾਕਾਂ ਅੰਗਾਂ ਦੀ ਜਾਣ ਪਛਾਣ ਹੋ ਜਾਊ। ਪ੍ਰਿਥੀਚੰਦ ਜੀ ਨੇ ਸੋਚਿਆ ਭਈ ਜੇ ਮੈਂ ਗਿਆ ਤਦ ਇਕ ਤਾਂ ਪੂਜਾ ਦਾ ਰੁਪਯਾ(ਗੁਰੂ) ਅਰਜਨ ਦੇਵ ਸਾਂਭ ਲਊ ਤੇ ਦੂਜੇ ਐਸਾ ਨਾ ਹੋਵੇ ਜੋ ਮੇਰੇ ਪਿਛੋਂ ਗੁਰਿਆਈ ਭੀ ਏਸੇ ਨੂੰ ਦੇ ਦੇਣ। ਏਹੋ ਜਹੇ ਫਿਕਰ ਕਰਕੇ ਅਰਜ ਕੀਤੀ ਕਿ ਮੇਰੇ ਗਏ ਪਿਛੋਂ ਕੰਮ ਨਹੀਂ ਚੱਲੇਗਾ, ਆਏ ਗਏ ਦਾ ਆਦਰ ਯਥਾ ਜੋਗ ਕਰਨਾ, ਲੰਗਰ ਵਿੱਚ ਰਸਤ ਦੇਣੀ ਤੇ ਸੰਗਤ ਦੀ ਸੰਭਾਲ ਕਰਣੀ ਅਣਜਾਣ ਤੋਂ ਨਹੀਂ ਹੋ ਸਕਦੀ, ਤੁਸੀਂ ਅਰਜਨ ਦੇਵ ਨੂੰ ਭੇਜੋ। ਗੁਰੂ ਜੀ ਬੋਲੇ ਤੈਨੂੰ ਹੀ ਜਾਣਾ ਜੋਗ ਹੈ, ਕੰਮ ਸਭ ਗੁਰੂ ਹੀ ਸੁਧਾਰਨੇ ਵਾਲਾ ਹੈ, ਕਿਸੇ ਆਦਮੀ ਦੇ ਸਵਾਰਨੇ ਜੋਗ ਨਹੀਂ। ਤਦ ਪ੍ਰਿਥੀਚੰਦ ਨੇ ਆਖਿਆ ਤੁਸੀਂ ਭੋਲੇ ਹੋ, ਤੁਸੀਂ ਨੂੰ ਵਿਹਾਰ ਦੀ ਖਬਰ ਨਹੀਂ, ਮੇਰੇ ਬਿਨਾਂ ਵਿਹਾਰ



ਨਹੀਂ ਚੱਲ ਸਕਦਾ। ਗੁਰੂ ਸਾਹਿਬ ਨੇ ਓਸਦੀ ਖੁਟਿਆਈ ਸਮਝਕੇ ਮਹਾਂਦੇਵ ਨੂੰ ਆਖਿਆ ਤਾਂ ਓਹ ਬੋਲਿਆ ਮੈਨੂੰ ਤਾਂ ਏਤਨੀ ਖਬਰ ਹੀ ਨਹੀਂ ਕਿ ਭੈਣ ਕੌਣ ਹੈ ਤੇ ਭਾਈ ਕੌਣ ਹੈ ? ਗੁਰੂ ਜੀ ਨੇ ਓਸਦਾ ਮਸਤ ਸੁਭਾਵ ਸਮਝਕੇ ਗੁਰੂ ਅਰਜਨ ਜੀ ਵੱਲ ਧਿਆਨ ਕੀਤਾ (ਇਹਨਾਂ ਨੇ ਪਿਤਾ ਦੇ ਸਾਹਮਣੇ ਕਦੇ ਜਵਾਬ ਨਹੀਂ ਕੀਤਾ ਸੀ, ਸਦਾ ਨੀਵੀਂ ਧੌਣ ਕਰਕੇ ਨਿੰਮੀ ਭਾਵ ਸੀਲ ਸੁਭਾਵ ਰਹਿਲ ਵਿੱਚ ਰਹਿੰਦੇ ਸੇ) ਏਹਨਾਂ ਨੇ ਆਪਣੇ ਪਿਤਾ ਗੁਰੂ ਜੀ ਦੀ ਮਨਸ਼ਾ ਵੇਖਕੇ ਤਿਆਰੀ ਕਰ ਲਈ । ਗੁਰੂ ਜੀ ਨੇ ਆਖਿਆ ਇੱਕ ਮਹੀਨਾ ਸਹਾਰੀ ਮੱਲ ਦੇ ਘਰ ਰਹਿਕੇ ਫੇਰ ਤੁਸਾਂ ਸੰਗਤਾਂ ਨੂੰ ਉਪਦੇਸ਼ ਦੇਣਾ ਤੇ ਸਾਡੇ ਬੁਲਾਏ ਬਿਨਾਂ ਨਾ ਆਵਣਾ ਗੁਰੂ ਅਰਜਨ ਦੇਵ ਜੀ ਸੱਤ ਬਚਨ ਕਹਿਕੇ ਆਗਿਆ ਲੈਕੇ ਆਪਣੀ ਮਾਤਾ ਬੀਬੀ ਭਾਨੀ ਜੀ ਨੂੰ ਮੱਥਾ ਟੇਕਣ ਗਏ ਤਾਂ ਓਹਨਾਂ ਨੇ ਬੀ ਪਿਆਰ ਦੇਕੇ ਆਖਿਆ: ਬੇਟਾ ! ਮਾਤਾ ਪਿਤਾ ਦੀ ਆਗਿਆ ਮੰਨਣੀ ਪੁੱਤ੍ਰ ਦਾ ਮੁਖਜ ਧਰਮ ਹੈ। ਪ੍ਰਿਥੀਏ ਦਾ ਹੰਕਾਰੀ ਤੇ ਲੋਭੀ ਸੁਭਾਵ ਹੈ, ਮਹਾਂ ਦੇਵ ਮਸਤ ਹੈ, ਤੁਸੀਂ ਪਿਤਾ ਦੀ ਸੇਵਾ ਵਿੱਚ ਆਗਿਆ ਅਨੁਸਾਰ ਰਹਿਣਾ, ਗੁਰੂ ਦੇ ਘਰ ਸੇਵਾ ਦੀ ਵਡਿਆਈ ਹੈ ਤੇ ਉਦਾਰ ਚਿੱਤ ਸੱਚੇ ਸੇਵਕ ਨੂੰ ਗੁਰਿਆਈ ਮਿਲਦੀ ਹੈ, ਦੂਸਰੇ ਨੂੰ ਨਹੀਂ । ਏਹੋ ਬਚਨ ਰਿਦੇ ਵਿੱਚ ਧਾਰਨ ਕਰਕੇ ਗੁਰੂ ਅਰਜਨ ਸਾਹਿਬ ਜੀ ਸਹਾਰੀ ਮੱਲ ਨਾਲ ਗਏ, ਵਿਆਹ ਵਿੱਚ ਸਭਨੂੰ ਮਿਲੇ ਗਿਲੇ ਤੇ ਸਭ ਨੂੰ ਖੁਸ਼ੀ ਰੱਖਿਆ, ਪਰ ਆਪ

ਤਵਾਰੀਖ ਖਾਲਸਾ (੬੫੦) ਗੁਰੂ ੪ ਹਿੰਸਾ ੨

ਚਾਉ ਤਮਾਸੇ ਵਿੱਚ ਸਾਂਝੀ ਕਦੇ ਨਾ ਹੋਏ, ਭਜਨ ਪਾਠ  
ਸੰਗਤ ਨੂੰ ਉਪਦੇਸ਼ ਕਰਦੇ ਰਹੇ । ਜਦ ਕਈ ਮਹੀਨੇ  
ਲਾਹੌਰ ਰਹੇ ਤਾਂ ਕੋਈ ਬੁਲਾਵਾ ਗੁਰੂ ਰਾਮਦਾਸ ਜੀ  
ਵੱਲੋਂ ਨਾ ਆਯਾ, ਤਾਂ ਕਦੇ ਕੋਠੇ ਉਤੇ ਚੜ੍ਹਕੇ ਰਾਹ ਵੱਲ  
ਤੱਕਦੇ, ਕਦੇ ਸ਼ਹਿਰੋਂ ਬਾਹਰ ਰਾਹ ਉਤੇ ਜਾ ਖੜੇ ਹੁੰਦੇ  
ਤੇ ਗੁਰੂ ਸਾਹਿਬ ਦੇ ਦਰਸ਼ਨ ਦਾ ਅਜੇਹਾ ਪ੍ਰੇਮ ਲੱਗਾ ਜੋ  
ਖਾਣਾ, ਪੀਣਾ, ਸੌਣਾ ਹੱਸਣਾ ਸਭ ਛੁੱਟ ਗਿਆ, ਅਰ  
ਵੈਰਾਗ ਵਿੱਚ ਆਕੇ ਏਹ ਸ਼ਬਦ ਗਾਵਿਆਂ:—

### ਸੋਰਠ ਮਹਲਾ ੫

ਦਹਦਿਸ ਛਤੁ ਮੇਘ ਘਟਾ ਘਟ ਦਾਮਨਿਚਮਕਿ  
ਡਰਾਇਓ ॥ ਸੇਜ ਇਕੇਲੀ ਨੀਦ ਨਹਿ ਨੈਨਹ  
ਪਿਰੁ ਪਰਦੇਸਿ ਸਿਧਾਇਓ ॥ ੧ ॥ ਹੁਣਿ ਨਹੀ  
ਸੰਦੇਸਰੋ ਮਾਇਓ ॥ ਏਕ ਕੇਸਰੋ ਸਿਧਿ ਕਰਤ  
ਲਾਲੁ ਤਬ ਚਤੁਰ ਪਾਤਰੋ ਆਇਓ ॥੧॥ ਰਹਾਉ॥  
ਕਿਉ ਬਿਸਰੈ ਇਹੁ ਲਾਲੁ ਪਿਆਰੋ ਸਰਬ  
ਗੁਣਾ ਸੁਖਦਾਇਓ ॥ ਮੰਦਰਿ ਚਰਿਕੈ ਪੰਥੁ  
ਨਿਹਾਰਉ ਨੈਨ ਨੀਰਿ ਭਰਿ ਆਇਓ ॥ ੨ ॥  
ਹਉ ਹਉ ਭੀਤਿ ਭਇਓ ਹੈ ਬੀਚੋ ਸੁਨਤ ਦੇਸਿ  
ਨਿਕਟਾਇਓ ॥ ਭਾਂਭੀਰੀ ਕੇ ਪਾਤ ਪਾਰਦੋ ਬਿਨੁ  
ਪੇਖੇ ਦੁਰਾਇਓ ॥ ੩ ॥ ਭਇਓ ਕਿਰਪਾਲੁ  
ਸਰਬ ਕੇ ਠਾਕੁਰੁ ਸਗਰੋ ਦੂਖੁ ਮਿਟਾਇਓ ॥  
ਕਹੁ ਨਾਨਕ ਹਉਮੈ ਭੀਤਿ ਗੁਰਿ ਖੋਈ ਤਉ

ਦਇਆਰੁ ਬੀਠਲੋ ਪਾਇਓ ॥ ੪ ॥ ਸਭੁ ਰਹਿਓ  
ਅੰਦੇਸਰੋ ਮਾਇਓ ॥ ਜੋ ਚਾਹਤ ਸੋ ਗੁਰੂ ਮਿਲਾ-  
ਇਓ ਸਰਬ ਗੁਨਾ ਨਿਧਿ ਰਾਇਓ ॥

ਏਹੋ ਜੇਹੇ ਕਈ ਸ਼ਬਦ ਪਰੇਮ ਦੇ ਵੱਸ ਹੋਕੇ ਉਚਾਰੇ  
ਤੇ ਗਾਉਂਦੇ ਰਹੇ, ਪਰ ਜਦ ਮੂਲੋਂ ਹੀ ਮਨ ਨਾ ਠਹਿਰ  
ਸਕਿਆ ਤਾਂ ਏਹ ਪ੍ਰਾਰਥਨਾ ਪੱਤ੍ਰ ਲਿਖਕੇ ਸਿਖ ਦੇ ਹੱਥ  
ਗੁਰੂ ਜੀ ਵੱਲ ਭੇਜ ਦਿੱਤਾ ॥ ਯਥਾ :-

ਮਾਝ ਮਹਲਾ ੫ ॥ “ਮੇਰਾ ਮਨੁ ਲੋਚੈ ਗੁਰ  
ਦਰਸਨ ਤਾਈ ॥ ਬਿਲਪ ਕਰੇ ਚਾਤ੍ਰਿਕ ਕੀ  
ਨਿਆਈ ॥ ਤ੍ਰਿਖਾ ਨ ਉਤਰੈ ਸਾਂਤਿ ਨ ਆਵੈ  
ਬਿਨੁ ਦਰਸਨ ਸੰਤ ਪਿਆਰੇ ਜੀਉ ॥ ਹਉ ਘੋਲੀ  
ਜੀਉ ਘੋਲਿ ਘੁਮਾਈ ਗੁਰ ਦਰਸਨ ਸੰਤ  
ਪਿਆਰੇ ਜੀਉ ॥ ੧ ॥ ਰਹਾਉ ॥”

ਪ੍ਰਿਥੀ ਚੰਦ ਨੇ ਏਹ ਚਿਠੀ ਸਿੱਖ ਤੋਂ ਲੈਕੇ ਜਾਂ ਪੜ੍ਹੀ ਤਾਂ  
ਸੋਚਿਆ ਕਿ ਜੇ ਇਹ ਚਿਠੀ ਗੁਰਾਂ ਨੂੰ ਦਿਖਾਈ ਤਾਂ  
ਅਰਜਨ ਨੂੰ ਬੁਲਾਕੇ ਗੁਰਿਆਈ ਦੇ ਦੇਣਗੇ, ਏਹੋ  
ਵਿਚਾਰਕੇ ਸਿੱਖ ਨੂੰ ਪ੍ਰਸ਼ਾਦ ਛਕਾਕੇ ਤੌਰ ਦਿੱਤਾ ॥ ਗੁਰੂ  
ਅਰਜਨ ਜੀ ਨੇ ਵੀਹ ਦਿਨ ਚਿਠੀ ਦਾ ਜਵਾਬ ਉਡੀਕ  
ਕੇ ਫੇਰ ਦੂਜੀ ਏਹ ਚਿਠੀ ਲਿਖੀ ॥ ਯਥਾ :-

“ਤੇਰਾ ਮੁਖੁ ਸੁਹਾਵਾ ਜੀਉ ਸਹਜ ਧੁਨਿ ਬਾਣੀ ॥  
ਚਿਰੁ ਹੋਆ ਦੇਖੇਸਾਰਿਗ ਪਾਣੀ ॥ ਧੰਨ ਸੁ ਦੇਸੁ  
ਜਹਾ ਤੂੰ ਵਸਿਆ ਮੇਰੇ ਸਜਣ ਮੀਤ ਮੁਰਾਰੇ  
ਜੀਉ ॥ ੨ ॥ ਹਉ ਘੋਲੀ ਹਉ ਘੋਲਿ

ਤਵਾਰੀਖ ਖਾਲਸਾ (੬੫੨) ਗੁਰੂ ੪ ਹਿੱਸਾ ੨

ਘੁਮਾਈ ਗੁਰ ਸਜਣ ਮੀਤ ਮੁਰਾਰੇ ਜੀਉ ॥

॥ ੧ ॥ ਰਹਾਉ ॥

ਏਹ ਚਿੱਠੀ ਭੀ ਓਸੇ ਤਰਾਂ ਲੈਕੇ ਪ੍ਰਿਥੀਚੰਦ ਨੇ ਸਿੱਖ ਨੂੰ  
ਮੋੜ ਛੱਡਿਆ । ਗੁਰੂ ਅਰਜਨ ਦੇਵ ਜੀ ਨੇ ਫੇਰ ਇਕ  
ਮਹੀਨਾ ਉਡੀਕ ਕੇ ਇਹ ਤੀਜੀ ਚਿੱਠੀ ਲਿਖੀ, ਯਥਾ:--

ਇਕ ਘੜੀ ਨ ਮਿਲਤੇ ਤਾ ਕਲਿਜੁਗੁ ਹੋਤਾ ।

ਹੁਣਿ ਕਦਿ ਮਿਲੀਐ ਪ੍ਰਿਅ ਤੁਧੁ ਭਗਵੰਤਾ ।

ਮੋਹਿ ਰੈਣਿ ਨ ਵਿਹਾਵੈ ਨੀਦ ਨ ਆਵੈ ਬਿਨੁ

ਦੇਖੇ ਗੁਰ ਦਰਬਾਰੇ ਜੀਉ ॥ ੩ ॥ ਹਉ ਘੋਲੀ

ਜੀਉ ਘੋਲਿ ਘੁਮਾਈ ਤਿਸੁ ਸਚੇ ਗੁਰ ਦਰਬਾਰੇ

ਜੀਉ ॥ ੧ ॥

ਏਹ ਅਰਦਾਸ ਦੇਕੇ ਸਿੱਖ ਨੂੰ ਆਖਿਆ ਬਿਨਾਂ ਗੁਰੂਜੀ  
ਦੇ ਹੋਰ ਕਿਸੇ ਦੇ ਹੱਥ ਨਾਂ ਦੇਵੀਂ । ਏਹ ਚਿੱਠੀ ਲੈਕੇ ਜਦ  
ਸਿੱਖ ਆਯਾ ਤਾਂ ਓਸ ਵੇਲੇ ਗੁਰੂ ਰਾਮਦਾਸ ਜੀ ਪਾਸ ਪ੍ਰਿਥੀ  
ਚੰਦ ਨਹੀਂ ਸੀ, ਭਾਵੇਂ ਓਸਦੇ ਆਦਮੀ ਤਾਂ ਮੰਗ ਰਹੇ ਸੇ  
ਪਰ ਓਸ ਸਿੱਖ ਨੇ ਗੁਰੂਜੀ ਅੱਗੇ ਹੀ ਜਾ ਰੱਖੀ॥ ਜਾਂ ਪੜ੍ਹੀ  
ਅਤੇ ਤੀਸਰਾ ਅੰਕ ਦੇਖਿਆ ਤਾਂ ਗੁਰੂ ਜੀ ਨੇ ਪ੍ਰਿਥੀਚੰਦ  
ਨੂੰ ਪੁਛਿਆ ਕੋਈ ਚਿੱਠੀ ਅਰਜਨ ਦੀ ਤੇਰੇ ਪਾਸ ਆਈ  
ਹੈ? ਪ੍ਰਿਥੀਚੰਦ ਨੇ (ਜੋ ਪਹਿਲੇ ਹੀ ਗੁਰੂ ਅਰਜਨ ਜੀ ਨੂੰ  
ਪਿਤਾ ਦਾ ਆਗਿਆਕਾਰੀ ਤੇ ਸੇਵਾ ਵਿਚ ਹਾਜ਼ਰ ਰਹਿੰਦਾ  
ਦੇਖ ਕੇ ਸੜਦਾ ਬਲਦਾ ਰਹਿੰਦਾ ਸੀ ਤੇ ਚਿੱਠੀਆਂ ਭੀ  
ਏਸੇ ਕਰਕੇ ਲੁਕਾਈਆਂ ਸਨ ਭਈ ਚਿੱਠੀ ਵੇਖ ਕੇ  
ਕਿਤੇ ਗੁਰੂ ਅਰਜਨ ਜੀ ਨੂੰ ਬੁਲਾਕੇ ਗੁਰਿਆਈ ਨ

ਦੇ ਦੇਣ, ਏਸੇ ਲਈ ਸਾਫ ਨੰਨਾ ਧਰ ਗਿਆ ਤੇ ਆਖਿ-  
 ਓਸੁ ਮੇਰੇ ਪਾਸ ਕੋਈ ਚਿਠੀ ਨਹੀਂ ਆਈ । ਗੁਰੂ ਜੀ  
 ਬੋਲੇ ਜੇਕਰ ਆਈ ਹੈ ਤਾਂ ਦੇ ਛੱਡ । ਪ੍ਰਿਥੀਚੰਦ ਕੜਕ  
 ਕੇ ਬੋਲਿਆ ਕੀ ਕੋਈ ਹੁੰਡੀ ਸੀ ਜੋ ਮੈਂ ਮਾਰ ਲਈ ?  
 ਲਾਹੌਰੀ ਸਿੱਖ ਭੀ ਸਾਹਮਣੇ ਹੋਯਾ ਪਰ ਪ੍ਰਿਥੀ ਚੰਦ ਤਾਂ  
 ਭੀ ਮੁਕਰਿਆ ਹੀ ਰਿਹਾ ਤੇ ਉਲਟਾ ਆਖਣ ਲੱਗਾ ਮੈਂ  
 ਜਾਣ ਲਿਆ ਹੈ ਜੋ ਤੁਸੀਂ ਮੇਰਾ ਹੱਕ ਮਾਰ ਕੇ ਅਨਯਾਇ  
 ਕਰਨਾ ਚਾਹੁੰਦੇ ਹੋ ਤੇ ਗੁਰਿਆਈ ਅਰਜਨ ਨੂੰ ਦੇਣ  
 ਲਈ ਮੈਨੂੰ ਝੂਠੀ ਤੋਹਮਤ ਲਾਉਂਦੇ ਹੋ । ਭਲਾ ਤੁਸੀਂ  
 ਓਸਨੂੰ ਗੁਰਿਆਈਦਿਓ, ਦੇਖਾਂ ਮੈਂ ਕੈਸੇ ਚਲੇ ਚਬਾਵਾਂਗਾ ।  
 ਇਸ ਪ੍ਰਕਾਰ ਛਲ ਕਪਟ ਦੇ ਭਰੇ ਹੋਏ ਤੇ ਹੰਕਾਰ  
 ਸੰਯੁਗਤ ਬਚਨ ਸੁਣਕੇ ਗੁਰੂਜੀਨੇ ਤਲਾਸ਼ੀ ਕਰਾਕੇ ਓਸ  
 ਦੇ ਜਾਮੇਂ ਵਿਚੋਂ ਦੋਵੇਂ ਚਿੱਠੀਆਂ ਕਢਾ ਲਈਆਂ ਤੇ  
 ਆਖਿਆ ਕਿਉਂ 'ਨਾਲੇ ਚੋਰ ਨਾਲੇ ਚਤਰ' ਤੂੰ ਤਾਂ  
 ਬਡਾ ਬੁਰਾ ਖੋਟਾ ਆਦਮੀ ਤੇ ਮਿਸਕ ਮੀਟਾ ਹੈਂ ॥  
 ਪ੍ਰਿਥੀਏ ਨੇ ਫੇਰ ਭੀ ਆਖਿਆ ਤੁਸੀਂ ਆਪੇ ਹੀ ਚਤੁਰ  
 ਚੋਰ ਹੋ, ਮੇਰੇ ਖੀਸੇ ਵਿੱਚ ਚਿੱਠੀਆਂ ਰਖਵਾ ਕੇ ਆਪੇ  
 ਕਢਵਾਈਆਂ ਜੇ । ਭਲਾ ਏਹਨੀਂ ਗੱਲੀਂ ਕੀ ਹੋ ਸਕਦਾ  
 ਹੈ, ਗੁਰਿਆਈ ਤਾਂ ਮੇਰਾ (ਵੱਡੇ ਪੁਤ੍ਰ ਦਾ) ਹੀ ਹੱਕ ਹੈ,  
 ਕਿਸੇ ਦੂਜੇ ਨੂੰ ਦਿਓਗੇ ਤਾਂ ਮੈਂ ਦੌਲਤ ਖਰਚ ਕੇ  
 ਹਾਕਮਾਂ ਪਾਸੋਂ ਲੈ ਲਵਾਂਗਾ, ਫੇਰ ਤੁਹਾਡੀ ਕੀ ਰਹਿ  
 ਆਉਂਦੀ । ਇਸ ਪ੍ਰਕਾਰ ਕਠੋਰ ਬਚਨ ਬਹੁਤ ਬੇਅਦਬੀ  
 ਦੇ ਸੁਣਕੇ ਗੁਰੂ ਜੀ ਨੇ ਹੁਕਮ ਦਿੱਤਾ ਜਾਹ ਮੀਟਿਆਂ

ਤਵਾਰੀਖ ਖ਼ਾਲਸਾ ( ੬੫੪ ) ਗੁਰੂ ੪ ਹਿੱਸਾ ੨

ਸਾਡੇ ਨੇਤਾਂ ਅੱਗੇ ਦੂਰ ਹੋਜਾਹ, ਅਸੀਂ ਤੈਨੂੰ ਤਿਆਗਿਆ।  
ਏਸ ਤੋਂ ਗੁੱਸਾ ਖਾ ਕੇ ਪਿਥੀਚੇਟ ਖਲੋਗਿਆ ਤੇ ਬੋਲਿਆ  
ਤੁਸਾਂ ਮੈਨੂੰ ਤਿਆਗਿਆ, ਮੈਂ ਵੀ ਤੁਹਾਨੂੰ ਤਿਆਗਿਆ ਤੇ  
ਹੋਰ ਕੋਝੇ ਬਚਨ ਬੋਲਦਾ ਹੋਇਆ ਘਰ ਨੂੰ ਤਾਂ ਤੁਰ  
ਗਿਆ, ਪਰ ਗੁਰੂ ਜੀ ਅੱਗੇ ਨਾਂ ਨਿਵਿਆਂ ॥

ਗੁਰੂ ਜੀ ਨੇ ਬਾਬੇ ਬੁੱਢੇ ਤੇ ਭਾਈ ਗੁਰੀਏ ਆਦਿਕ  
ਪੰਜਾਂ ਸਿੱਖਾਂ ਨੂੰ ਭੇਜ ਕੇ ਗੁਰੂ ਅਰਜਨ ਜੀ ਨੂੰ ਲਾਹੌਰੋਂ  
ਬੁਲਾ ਲਿਆ। ਉਹ ਆਉਂਦੇ ਹੀ ਗੁਰੂ ਜੀ ਦੇ ਚਰਨਾਂ  
ਉੱਪਰ ਢਹਿ ਪਏ ਤੇ ਹੰਝੂਆਂ ਨਾਲ ਚਰਨ ਧੋਤੇ। ਗੁਰੂ  
ਜੀ ਨੇ ਉਠਾ ਕੇ ਛਾਤੀ ਨਾਲ ਲਗਾਯਾ, ਕਿਉਂਕਿ ਗੁਰੂ  
ਅਰਜਨ ਦੇਵ ਜੀ ਡੇਢ ਬਰਸ ਗੁਰੂ ਜੀ ਦੇ ਬਚਨਾਂ ਦੇ  
ਬੱਧੇ ਹੋਏ ਲਾਹੌਰ ਰਹਿ ਕੇ ਸੰਗਤਾਂ ਨੂੰ ਉਪਦੇਸ਼ ਤੇ  
ਸਤਸੰਗ ਕਰਾਉਂਦੇ ਰਹੇ ਸੇ, ਏਸ ਕਰਕੇ ਗੁਰੂ ਰਾਮਦਾਸ  
ਜੀ ਏਹਨਾਂ ਪਰ ਬਹੁਤ ਖੁਸ਼ੀ ਸੇ। ਤਾਂ ਹੀ ਦੂਜੇ ਦਿਨ  
ਸਿੱਖਾਂ ਸੇਵਕਾਂ ਨੂੰ ਬੁਲਾ ਕੇ ਵੱਡਾ ਭਾਰੀ ਦੀਵਾਨ ਲਗਾ-  
ਇਆ ਤੇ ਉਹ ਤਿੰਨੇ ਚਿੱਠੀਆਂ ਬਾਬੇ ਬੁੱਢੇ ਜੀ ਤੋਂ  
ਸੰਗਤਾਂ ਨੂੰ ਸੁਣਾਈਆਂ ਅਤੇ ਸਭ ਦੀ ਸੰਮਤੀ ਲੈਕੇ  
ਬਾਬੇ ਬੁੱਢੇ ਜੀ ਦੇ ਹੱਥੋਂ ਭਾਵੇਂ ਸੁਦੀ ੧ ਸੰਮਤ ੧੬੩੮  
ਬਿ: ਨੂੰ ਤਿਲਕ ਕਰਵਾਯਾ ਤੇ ਸ੍ਰੀ ਗੁਰੂ ਰਾਮਦਾਸ ਜੀ ਨੇ  
ਪੂਰਬੋਕਤ ਤਿੰਨ ਪ੍ਰਕਰਮਾ ਕਰ, ਪੰਜ ਪੈਸੇ ਇਕ  
ਨਾਰੀਏਲ ਅੱਗੇ ਧਰ ਕੇ ਨਮਸਕਾਰ ਕਰ ਦਿੱਤੀ। ਸਭ  
ਸਿੱਖ ਤੇ ੧੨ ਮਸੰਦ ਜੋ ਬੁਲਾਏ ਹੋਏ ਸਭਾ ਵਿਚ ਆਏ  
ਬੈਠੇ ਸੇ, ਉਹਨਾਂ ਨੂੰ ਸੁਣਾ ਕੇ ਗੁਰੂ ਜੀ ਨੇ ਬਚਨ ਕੀਤਾ:

“ਅਰਜਨ ਦੇਵ ਜੀ ਨੂੰ ਮੇਰਾ ਹੀ ਨਹੀਂ ਬਲਕੇ ਸਾਰਿਆਂ ਗੁਰੂਆਂ ਦਾ ਸਾਖਜਾਤ ਸਰੂਪ ਮੰਨਕੇ ਹੁਣ ਏਹਨਾਂ ਅੱਥੀ ਮੱਥਾ ਦੇਕੋ”। ਓਸੇ ਸਮੇਂ ਸਭ ਨੇ ਜਥਾ ਜੋਗ ਭੇਢਾ ਧਰਕੇ ਮੱਥੇ ਟੇਕੇ ਤੇ ਗੁਰੂ ਅਰਜਨਦੇਵ ਜੀ ਨੂੰ ਆਪਣਾ ਸਤਿਗੁਰੂ ਮੰਨਿਆ ॥

ਏਸ ਵੇਲੇ ਬਾਬੇ ਬੁੱਢੇ ਜੀ ਨੇ ਏਹ ਕਥਾ ਸਭ ਸੰਗਤ ਨੂੰ ਧਿਆਨ ਦਿਵਾ ਕੇ ਸੁਣਾਈ ਕਿ “ਇਕ ਦਿਨ ਜਦ ਗੁਰੂ ਅਰਜਨ ਦੇਵ ਜੀ ਅਜੇ ਸਵਾ ਬਰਸ ਦੇ ਸੇ ਤਾਂ ਆਪੇ ਗੁਰੂ ਅਮਰ ਦੇਵ ਜੀ ਦੀ ਗੱਦੀ ਉਤੇ ਜਾ ਬੈਠੇ, ਤਦੋਂ ਓਹਨਾਂ ਨੇ ਬਚਨ ਕੀਤਾ, ਤੁਸਾਂ ਆਪਣੇ ਬਾਪ ਦੀ ਗੱਦੀ ਸਾਂਭਣੀ ਮੈਂ ਓਹਨਾਂ ਨੂੰ ਦੇ ਚੁਕਾ ਹਾਂ ਓਹ ਤੈਨੂੰ ਦੇਣਗੇ। ਫੇਰ ਇਕ ਦਿਨ ਗੁਰੂ ਅਮਰ ਦੇਵ ਜੀ ਨੇ ਏਹਨਾਂ ਨੂੰ ਗੱਦੀ ਚੁਕਿਆ ਤਾਂ ਸਰੀਰ ਭਾਰੀ ਹੋਣੇ ਕਰ ਵਰ ਦਿੱਤਾ ਕਿ ਬਡਾ ਭਾਰੀ ਗੁਰੂ ਹੋਵੇਗਾ ਤੇ ਵਡੇ ਭਾਰੇ ੨ ਕੰਮ ਕਰੇਗਾ। ਇਹ ਬਚਨ ਬਾਬੇ ਬੁੱਢੇ ਤੋਂ ਸੁਣਕੇ ਤੇ ਗੁਰੂ ਅਰਜਨ ਜੀ ਸੂਰਜ ਰੂਪ ਨੂੰ ਉਦੇ ਹੋਯਾ ਦੇਖਕੇ ਸਭ ਮਿੱਥਾਂ ਦੇ ਦਿਲ ਕਮਲ ਵਾਂਗ ਖਿੜ ਗਏ। ਪ੍ਰਿਥੀ ਚੰਦ, ਚੰਦ ਵਾਂਗੂੰ ਫਿਕਾ ਪੈ ਗਿਆ, ਓਸਦੇ ਸਾਥੀ ਤਾਰਿਆਂ ਵਾਂਗ ਛਿਪ ਗਏ। ਪ੍ਰਿਥੀ ਚੰਦ ਸੁਣਕੇ ਠਹਿਰ ਨਾ ਸੱਕਿਆ ਤੇ ਕ੍ਰੋਧ ਨਾਲ ਭਰਿਆ ਹੋਯਾ ਦੀਵਾਨ ਵਿਚ ਆਕੇ ਬਹੁਤ ਸਾਰੇ ਕੌੜੇ ਬਚਨ ਬਕਕੇ ਗੁਰੂ ਜੀ ਦੇ ਸਾਹਮਣੇ ਮੂੰਹ ਉਤੇ ਹੱਥ ਫੇਰਕੇ ਬੋਲਿਆ, ਤੁਸਾਂ ਮੇਰੇ ਨਾਲ ਦਗਾ ਕੀਤਾ ਹੈ, ਮੇਰੀ ਕੀੜ

ਤਵਾਰੀਖ ਖਾਲਸਾ (੬੫੬) ਗੁਰੂ ੪ ਹਿੰਸਾ ੨

ਅਰਜਨ ਨੂੰ ਦੇ ਦਿੱਤੀ, ਪਰ ਵੇਖੋ ਮੈਂ ਭੀ ਤੁਹਾਨੂੰ ਵੇਹਾਂ  
ਨੂੰ ਕਿਹਾਕੁ ਖ਼ਾਰ ਕਰਦਾ ਹਾਂ, ਏਹ ਖੋਟੇ ਬਚਨ ਸੁਣਕੇ  
ਸ੍ਰੀ ਗੁਰੂ ਰਾਮਦਾਸ ਜੀ ਨੇ ਓਸਦੇ ਪ੍ਰਥਾਇ ਏਹ ਸ਼ਬਦ  
ਉਚਾਰਿਆ; ਯਥਾ:-

### ਸਾਰੰਗ ਮਹਲਾ ੪

ਕਾਹੇ ਪੂਤ ਝਗਰਤ ਹਉ ਸੰਗਿ ਬਾਪ ॥ ਜਿਨਕੇ  
ਜਣੇ ਬਡੀਰੇ ਤੁਮ ਹਉ ਤਿਨ ਸਿਉ ਝਗਰਤ  
ਪਾਪ ॥ ੧ ॥ ਰਹਾਉ ॥ ਜਿਸੁ ਧਨੁ ਕਾ ਤੁਮ  
ਗਰਬੁ ਕਰਤ ਹੋ ਸੋ ਧਨ ਕਿਸਹਿ ਨ ਆਪ ॥  
ਖਿਨ ਮਹਿ ਛੋਡਿ ਜਾਇ ਬਿਖਿਆ ਰਸ ਤਉ  
ਲਾਗੈ ਪਛੁਤਾਪ ॥ ੧ ॥ ਜੋ ਤੁਮਰੇ ਪ੍ਰਭੁ ਹੋਤੇ  
ਸੁਆਮੀ ਹਰਿ ਤਿਨਕੇ ਜਾਪਹੁ ਜਾਪ ॥ ਉਪ-  
ਦੇਸੁ ਕਰਤ ਨਾਨਕ ਜਨ ਤੁਮਕਉ ਜਉ ਸੁਨਹੁ  
ਤਉ ਜਾਇ ਸੰਤਾਪ ॥ ੨ ॥

ਏਹ ਸ਼ਬਦ ਸੁਣਕੇ ਪ੍ਰਿਥੀ ਚੰਦ ਤਾਂ ਬਕਵਾਸ ਕਰਦਾ  
ਹੋਯਾ ਘਰ ਚਲਾ ਗਿਆ ਤੇ ਗੁਰੂ ਸਾਹਿਬ ਜੀ ਨੇ ਗੁਰੂ  
ਅਰਜਨ ਜੀ ਨੂੰ ਸ਼ਬਦ ਪੂਰਾ ਕਰਨ ਦੀ ਆਗਿਆ  
ਦਿੱਤੀ ਤਾਂ ਗੁਰੂ ਜੀ ਨੇ ਏਹ ਚੌਥੀ ਪੌੜੀ ਕਹੀ; ਯਥਾ:-

“ਭਾਗੁ ਹੋਆ ਗੁਰਿ ਸੰਤੁ ਮਿਲਾਇਆ ॥  
ਪ੍ਰਭੁ ਅਬਿਨਾਸੀ ਘਰ ਮਹਿ ਪਾਇਆ ॥ ਸੇਵ  
ਕਰੀ ਪਲੁ ਚਸਾ ਨ ਵਿਛੁੜਾ ਜਨ ਨਾਨਕ ਦਾਸ  
ਤੁਮਾਰੇ ਜੀਉ ॥ ੪ ॥ ਹਉ ਘੋਲੀ ਜੀਉ ਘੋਲਿ



ਘੁਮਾਈ ਜਨ ਨਾਨਕ ਦਾਸ ਤੁਮਾਰੇ ਜੀਉ ॥

॥ ੧ ॥ ਰਹਾਉ ॥”

ਏਹ ਸ਼ਬਦ ਸੁਣਕੇ ਸੰਗਤ ਸਮੇਤ ਸ੍ਰੀ ਗੁਰੂ ਰਾਮਦਾਸ ਜੀ ਬਹੁਤ ਹੀ ਖੁਸ਼ ਹੋਏ ਤੇ ਗੁਰਿਆਈ ਦੇਕੇ ਤੀਜ ਨੂੰ ਗੋਇੰਦਵਾਲ ਪਹੁੰਚਕੇ ਜੋਤੀ ਜੋਤ ਸਮਾ ਗਏ। ਗੁਰੂ ਅਰਜਨ ਦੇਵ ਜੀ ਨੇ ਆਪਣੇ ਮਾਮੇ ਮੋਹਰੀ ਤੇ ਮੋਹਣ ਜੀ ਦੀ ਸਲਾਹ ਨਾਲ ਜੋਤੀ ਜੋਤ ਸਮਾਉਣ ਦੀ ਸਭ ਮਰਜ਼ਾਦਾ ਪੂਰਨ ਕਰਕੇ ਸੱਤਮੀ ਦਾ ਜੱਗ ਵੱਡਾ ਭਾਰੀ ਕੀਤਾ। ਭਾਵੇਂ ਪ੍ਰਿਥੀ ਚੰਦ ਨੇ ਓਥੇ ਪਹੁੰਚਕੇ ਪੈਰੀਂ ਪੈਣ ਵਾਸਤੇ ਬਥੇਰੇ ਜੋੜ ਤੋੜ ਲਾਏ ਤੇ ਪਾਪੜ ਵੇਲੇ, ਪਰ ਸਭ ਸੰਗਤਾਂ ਸਾਹਿਬਜ਼ਾਦਿਆਂ ਤੇ ਹੋਰ ਸਾਕਾਂ ਸੰਬੰਧੀਆਂ ਨੇ ਗੁਰੂ ਅਰਜਨ ਸਾਹਿਬ ਜੀ ਨੂੰ ਹੀ ਸਿਰੇ ਪਾਉ ਦਿਤੇ ॥

ਏਹ ਗੁਰੂ ਸੰਮਤ ੧੫੯੧ ਬਿਃ ਕੱਤਕ ਵਦੀ ੨ ਨੂੰ ਪ੍ਰਗਟ ਹੋਏ, ੩੬ ਬਰਸ ੧੦ ਮਹੀਨੇ ੨੬ ਦਿਨ ਦੀ ਉਮਰ ਵਿੱਚ ਗੱਦੀ ਪਰ ਬੈਠੇ, ੧੧ ਬਰਸ ੧੧ ਮਹੀਨੇ ੧੬ ਦਿਨ ਗੁਰਿਆਈ ਕਰ ੪੭ ਬਰਸ ੧੦ ਮਹੀਨੇ ੧੬ ਦਿਨ ਕੁੱਲ ਉਮਰ ਭੋਗਕੇ ਭਾਦਰੋਂ ਸੁਦੀ ੩ ਸੰਮਤ ੧੬੩੮ ਬਿਃ ਨੂੰ ਗੋਇੰਦਵਾਲ ਸ਼ੁੱਕ੍ਰਵਾਰ ੪ ਘੜੀ ਦੇ ਤੜਕੇ ਜੋਤੀ ਜੋਤ ਸਮਾਏ ॥



ਤਵਾਰੀਖ ਖਾਲਸਾ (੬੫੮) ਗੁਰੂ ੫ ਹਿੱਸਾ ੨  
ਸ੍ਰੀ ਗੁਰੂ ਅਰਜਨ ਦੇਵ ਜੀ ਪਾਤਸ਼ਾਹੀ ੫

ਏਹ ਗੁਰੂ ਸਾਹਿਬ ੧੮ ਵੈਸਾਖ ਵਦੀ ੭ ਮੰਗਲ  
ਵਾਰ ਰੋਹਣੀ ਨਛੱਤ੍ਰ ਰਾਤ ਢਲੀ ਸੰਮਤ ੧੬੧੦ ਬਿਃ  
੧੫੫੪ ਈਃ ੯੮੨ ਹਿਜਰੀ ਸੰਃ ਨਾਃ ਸ਼ਾਃ ੮੪ ਵਿੱਚ  
ਹਿਮਾਯੂੰ ਬਾਦਸ਼ਾਹ ਦੇ ਸਮੇਂ ਗੋਇੰਦਵਾਲ ਗੁਰੂ ਰਾਮਦਾਸ  
ਜੀ ਦੇ ਘਰ ਬੀਬੀ ਭਾਨੀ ਜੀ ਦੀ ਕੁੱਖੋਂ ਪ੍ਰਗਟ  
ਹੋਏ। ਪਹਿਲਾ ਵਿਆਹ ਏਹਨਾਂ ਦਾ ਮੌੜ ਪਿੰਡ ਚੰਦਨ-  
ਦਾਸ ਸੂੜੀ ਖੱਤ੍ਰੀ ਦੀ ਬੇਟੀ ਰਾਮਦੇਈ ਨਾਲ ਸੰਃ ੧੬੨੨  
ਬਿਃ ਨੂੰ ਹੋਯਾ, ਪਰ ਜਦ ਓਹ ਬਿਨਾਂ ਸੰਤਾਨ ਉਪਜਾਏ  
ਤਾਂ ਸੰਃ ੧੬੪੧ ਬਿਃ ਨੂੰ ਚਲਾਲਾ ਕਰ ਗਈ, ਤਾਂ ਦੂਜਾ  
ਵਿਆਹ ਮਊ ਪਿੰਡ ਪ੍ਰਗਣੇ ਫਲੌਰ ਕਿਸ਼ਨ ਚੰਦ ਖਤ੍ਰੀ  
ਦੀ ਬੇਟੀ ਗੰਗਾ ਦੇਈ ਨਾਲ ੩ ਹਾੜ ਸੰਃ ੧੬੪੬ ਬਿਃ  
ਨੂੰ ਹੋਯਾ, ਏਹਨਾਂ ਦੀ ਕੁੱਖੋਂ ਇੱਕ ਪੁੱਤ੍ਰ ਛੀਵੇਂ ਗੁਰੂ  
“ਹਰਿਗੋਬਿੰਦ” ਜੀ ਪੈਦਾ ਹੋਏ ॥

ਗੁਰੂ ਸਾਹਿਬ ਨੇ ਗੱਦੀ ਪਰ ਬੈਠਕੇ ਓਹ ਬਡੇ  
ਬਡੇ ਕੰਮ ਕੀਤੇ ਹਨ, ਜੋ ਹਮੇਸ਼ ਵਾਸਤੇ ਇਸ ਸਿੱਖ  
ਪੰਥ ਦੀ ਬ੍ਰਿਧੀ ਤੇ ਚੌਲਕ ਦਾ ਕਾਰਣ ਹਨ।  
ਜੈਸਾ ਕਿ ਤੀਰਥ ਲਗਾਏ, ਤਲਾਉ, ਬਾਉਲੀਆਂ  
ਲਗਾਵਾਈਆਂ, ਕਸਬੇ (ਪਿੰਡ) ਵਸਾਏ, ਗੁਰੂ ਗ੍ਰੰਥ  
ਸਾਹਿਬ ਜੀ ਦੀ ਬੀੜ ਬੱਧੀ ਜੋ ਸਿੱਖ ਪੰਥ ਨੂੰ ਹਮੇਸ਼  
ਪਰਵੁਲਤ ਰੱਖ ਕੇ ਚਾਰ ਪਦਾਰਥ ਦੇਣ ਲਈ

ਕਲਪ ਬ੍ਰਿਛ ਨਾਲੋਂ ਭੀ ਹਜ਼ਾਰ ਗੁਣੀ ਚੰਗੀ ਹੈ। ਏਹ ਗੁਰੂ ਸਾਹਿਬ ਭੀ ਪਿਛਲੇ ਗੁਰੂਆਂ ਵਾਂਗ ਢਲੀ ਰਾਤ ਤੋਂ ਜਾਗ ਕੇ, ਸੋਚ ਇਸ਼ਨਾਨ ਕਰ, ਆਤਮਾ ਪ੍ਰਮਾਤਮਾ ਦੇ ਧਿਆਨ ਵਿਚ ਤਾੜੀ ਲਾ ਕੇ ਏਕਾਂਤ ਅਡੋਲ ਬੈਠ ਜਾਂਦੇ। ਫੇਰ ਸੱਤੇ, ਬਲਵੰਤ ਰਬਾਬੀਆਂ ਤੋਂ ਆਸਾ ਦੀ ਵਾਰ ਗੁਰਬਾਣੀ ਦਾ ਉਚਾਰ ਤੇ ਕੀਰਤਨ ਸੁਣਦੇ। ਦਿਨ ਚੜ੍ਹੇ ਸਿੱਖਾਂ ਨੂੰ ਦਰਸ਼ਨ, ਉਪਦੇਸ਼, ਪਾਹੁਲ ਦੇਕੇ ਨਿਹਾਲ ਕਰਦੇ ਰਹਿੰਦੇ, ਅਤੇ ਨਾਮ ਦਾ ਤੇ ਅੰਨ ਦਾ ਲੰਗਰ ਹਰ ਵੇਲੇ ਲੱਗਾ ਰਹਿੰਦਾ ॥

### ਪ੍ਰਿਥੀਚੰਦ ਦੀ ਬੇਸਮਝੀ

ਗੁਰੂ ਰਾਮਦਾਸ ਜੀ ਦੇ ਸਮੇਂ ਤੋਂ ਹਮੇਸ਼ਾ ਸੰਗਤਾਂ ਆਈਆਂ ਨੂੰ ਜੱਥਾ ਜੋਗ ਅੰਨ, ਬਸਤ੍ਰ, ਉਤਾਰਾ ਦੇਣਾ, ਆਦਰ ਕਰਨਾ, ਜਾਂਦਿਆਂ ਨੂੰ ਸਿਰੋਪਾਉ ਦੇਣੇ ਤੇ ਲੰਗਰ ਆਦਿਕ ਗੁਰੂ ਘਰ ਦਾ ਸਭ ਬਿਵਹਾਰ ਲੈਣ ਦੇਣ ਦਾ ਪ੍ਰਿਥੀਚੰਦ ਦੇ ਹੱਥ ਵਿਚ ਹੀ ਰਿਹਾ ਸੀ, ਏਸੇ ਕਰਕੇ ਕਾਰ ਭੇਟ ਲਿਆਉਣ ਵਾਲੇ ਮਸੰਦ, ਮੇਵੜੇ, ਸਿੱਖ ਸੇਵਕ ਸਭ ਪ੍ਰਿਥੀਚੰਦ ਨੂੰ ਹੀ ਬਹੁਤਾ ਜਾਣਦੇ ਸੇ ਅਤੇ ਗੁਰੂ ਅਰਜਨ ਦੇਵ ਜੀ ਨੂੰ ਘੱਟ ਪਛਾਣਦੇ ਸੇ। ਸਭ ਆਮਦਨੀ ਗੁਰੂ ਚੱਕ ਦੇ ਖੁਹਾਂ ਦੀ ਤੇ ਚੜ੍ਹਤ ਦੀ ਪ੍ਰਿਥੀਚੰਦ ਦੇ ਹੀ ਹੱਥ ਸੀ ਤਾਂ ਹੀ ਓਸ ਪਾਸ ਬਹੁਤ ਰੁਪਯਾ ਜਮਾ ਹੋ ਗਿਆ ਸੀ। ਗੁਰੂ ਅਰਜਨ ਜੀ ਦੇ ਪਾਸ ਸਿਵਾਇ ਪ੍ਰਮੇਸ਼ੁਰ ਦੇ ਨਾਮ ਤੇ ਗੁਰਿਆਈ ਦੀ ਗੱਦੀ

ਤਵਾਰੀਖ ਖਾਲਸਾ ( ੬੬੦ ) ਗੁਰੂ ੫ ਹਿੰਸਾ ੨

ਦੇ ਹੋਰ ਕੋਈ ਸੰਸਾਰੀ ਪਦਾਰਥ ਨਹੀਂ ਸੀ। ਜਦ ਗੁਰੂ  
ਰਾਮਦਾਸ ਜੀ ਗੁਰੂ ਅਰਜਨ ਜੀ ਨੂੰ ਗੁਰਿਆਈ ਦੇ  
ਗਏ, ਤਾਂ ਪ੍ਰਿਥੀਚੰਦ ਨੇ ਓਸੇ ਦਿਨ ਤੋਂ ਮਨੋਂ ਤਨੋਂ ਗੁਰੂ  
ਅਰਜਨ ਜੀ ਨਾਲ ਵੈਰ ਬੰਨ੍ਹ ਲਿਆ, ਅਨੇਕ ਉਪਦ੍ਰਵ  
ਕਰਾਉਣੇ ਆਰੰਭ ਕਰ ਦਿਤੇ। ਭਾਵੇਂ ਗੁਰੂ ਸਾਹਿਬ ਨੇ  
ਗੁਰੂ ਕੇ ਬਾਜ਼ਾਰ ਦੀ ਤੇ ਗੁਰੂ ਚੱਕ ਦੇ ਸਭਨਾਂ ਖੂਹਾਂ  
ਦੀ ਆਮਦਨ ਪ੍ਰਿਥੀਚੰਦ ਤੋਂ ਪੁੱਛੀ ਭੀ ਨਹੀਂ ਸੀ, ਸਗੋਂ  
ਜਨਾਨੀਆਂ ਮਰਦਾਵੀਆਂ ਪੁਸ਼ਾਕਾਂ ਤੇ ਪ੍ਰਸ਼ਾਦ ਲੰਗਰੋਂ  
ਲਾ ਰੱਖਿਆ ਸੀ ਤੇ ਪ੍ਰਿਥੀਚੰਦ ਦੇ ਪੁੱਤ੍ਰ ਮੇਹਰਵਾਨ ਨੂੰ  
ਆਪਣੇ ਪਾਸ ਰੱਖ ਕੇ ਪੁੱਤਾਂ ਵਾਂਗ ਪਾਲਣਾ ਭੀ ਕਰਦੇ  
ਸੇ, ਪਰੰਤੂ ਪ੍ਰਿਥੀਚੰਦ ( ਸੱਪੈ ਦੁਧ ਪਿਆਲੀਐ ਵਿਹੁ  
ਮੁਖ ਥੀ ਸਟੈ ) ਹਰ ਵੇਲੇ ਬੋਲ ਕੁਬੋਲ, ਲੜਾਈ ਬਗੜਾ  
ਹੀ ਕਰਦਾ ਰਹਿੰਦਾ। ਜਿਉਂ ਜਿਉਂ ਗੁਰੂ ਜੀ ਖਿਮਾ  
ਕਰਦੇ ਜਾਣ, ਤਿਉਂ ਤਿਉਂ ਓਹ ਸਿਰ ਚੜ੍ਹਦਾ ਜਾਏ ਤੇ  
ਪੱਦ੍ਰਾਂ ਵੀਹ ਆਦਮੀ ਲੁੱਚੇ ਲੁੰਡੇ ਲੜਾਕੇ ਆਪਣੇ ਪਾਸ  
ਰੱਖ ਲਏ, ਹਰ ਵੇਲੇ ਗੁਰੂ ਜੀ ਦੇ ਤਾਕ ਵਿਚ ਲਗਾ  
ਰਹੇ, ਜੇ ਕੁਛ ਨਜ਼ਰ ਭੇਟਾ ਆਵੇ ਸਭ ਚੁਕ ਲਵੇ, ਗੁਰੂ  
ਜੀ ਸਾਂਤਿ ਸਰੂਪ ਰੁਪ ਚਾਪ ਬੈਠੇ ਰਹਿਣ ਤੇ ਕੁਛ ਨਾ  
ਆਖਣ। ਓੜਕ ਪ੍ਰਿਥੀਚੰਦ ਨੇ ਮਸੰਦਾਂ ਨੂੰ ਲਾਲਚ  
ਦੇ ਕੇ ਆਪਣੀ ਵੱਲ ਕਰ ਲਿਆ ਤੇ ਦੇਸ ਪ੍ਰਦੇਸ ਥੋਂ  
ਗੁਰੂ ਬਣ ਕੇ ਕਾਰ ਭੇਟ ਉਗ੍ਰਾਹੁਣ ਲੱਗ ਪਿਆ, ਗੁਰੂ  
ਸਾਹਿਬ ਵੱਲ ਇੱਕ ਪੈਸਾ ਭੀ ਨਾਂ ਆਵਣ ਦੇਵੇ ਅਤੇ  
ਅਨਰਥ ਦੀ ਗੱਲ ਇਹ ਜੋ ਪ੍ਰਸ਼ਾਦ ਦੇ ਵੇਲੇ ੨੦-੨੫

ਆਦਮੀ ਲੈਕੇ ਲੰਗਰ ਵਿਚ ਆ ਜਾਏ, ਜੋ ਸੰਗਤਾਂ ਆਵਣ ਉਹ ਪ੍ਰਸਾਦ ਤਾਂ ਗੁਰੂ ਜੀ ਦੇ ਲੰਗਰੋਂ ਛਕਣ ਤੇ ਰੁਪਯਾ ਪੈਸਾ ਸਭ ਪ੍ਰਿਥੀਚੰਦ ਲੈ ਜਾਏ। ਏਥੋਂ ਤਕ ਤੰਗੀ ਆਪ ਗੁਰੂ ਜੀ ਨੇ ਸਹਾਰੀ ਕਿ ਘਰ ਦੇ ਕਪੜੇ, ਗਹਿਣੇ, ਵੇਚ ਵੇਚ ਲੰਗਰ ਚਲਾਯਾ, ਉੜਕ ਇਕ ੨ ਰੋਟੀ ਛੋਲਿਆਂ ਦੀ ਮਿਲਣ ਪਰ ਆ ਗਈ, ਪਰੰਤੂ ਗੁਰੂ ਜੀ ਨੇ ਆਪਣੇ ਮੂੰਹੋਂ ਪ੍ਰਿਥੀਏ ਨੂੰ ਕੁਛ ਨਾ ਆਖਿਆ॥

### ਸਿੱਖਾਂ ਦਾ ਉਦਮ ਤੇ ਭਾਈ ਗੁਰਦਾਸ ਜੀ ਦੀ ਹਿੰਮਤ

ਸੰਮਤ ੧੬੪੩ ਬਿ: ਨੂੰ ਭਾਈ ਗੁਰਦਾਸ ਜੀ (ਜੋ ਬਹੁਤ ਚਿਰ ਦੇ ਆਗਰੇ ਵੱਲ ਗੁਰੂ ਜੀ ਦੀ ਸਿਖੀ ਬ੍ਰਿਧਾਵਨ ਗਏ ਹੋਏ ਸੇ) ਗੁਰੂ ਚੱਕ ਆਏ ਤੇ ਗੁਰੂ ਜੀ ਨੂੰ ਆਪਣੇ ਨਿਤ ਨਮਿਤ ਭਜਨ ਪਾਠ ਵਿਚ ਲੱਗੇ ਹੋਏ ਸ਼ਾਂਤਿ ਚਿਤ ਦੇਖਕੇ ਬਹੁਤ ਖੁਸ਼ੀ ਹੋਏ। ਪਰ ਜਦ ਆਪਣੀ ਭੈਣ (ਮਾਤਾ ਭਾਨੀ ਜੀ) ਨੂੰ ਮੱਥਾ ਟੇਕਣ ਗਏ ਤਾਂ ਛੋਲਿਆਂ ਦੀ ਪ੍ਰਸਾਦੀ ਛਕਣ ਨੂੰ ਮਿਲੀ। ਜਾਂ ਕਾਰਨ ਪੁਛਿਆ ਤਾਂ ਮਾਤਾ ਜੀ ਨੇ ਪ੍ਰਿਥੀਚੰਦ ਦੀਆਂ ਸਭ ਬੁਰਿਆਈਆਂ, ਜਬਰੀਆਂ ਤੇ ਖੁਟਿਆਈਆਂ ਸੁਣਾਈਆਂ, ਜਿਸ ਪਰ ਭਾਈ ਗੁਰਦਾਸ ਜੀ ਬੜੇ ਗੁੱਸੇ ਵਿਚ ਆਏ ਤੇ ਲੰਗਰ ਵਿਚ ਛੋਲਿਆਂ ਦੀ ਰੋਟੀ, ਸੋ ਭੀ ਚੱਜਵੀਂ ਨਾ ਮਿਲੇ ਅਤੇ ਪ੍ਰਿਥੀਏ ਨੂੰ ਮਨ ਭਾਣੇ

ਤਵਾਰੀਖ ਖਾਲਸਾ (੬੬੨) ਗੁਰੂ ੫ ਹਿੱਸਾ ੨

ਖਾਣੇ ਖਾਂਦਾ ਦੇਖਕੇ ਬੜੇ ਫਿਕਰ ਵਿਚ ਪੈ ਗਏ ਤੇ ਆ-  
ਖਣ ਲੱਗੇ ਕਲੀ ਕਾਲ ਦੀ ਕਰਤੂਤ ਹੈ (ਜਪੀ ਤਪੀ  
ਭੂਖੇ ਰਹਨਿ ਕਰਦੇ ਚੋਰ ਬਹਾਰ। ਬਿਭਚਾਰਨ ਬਾਂਛਤ  
ਲਹੇ ਸਤਵੰਤੀ ਦੁਖਿਆਰ) ਫੇਰ ਓਸੇ ਦਿਨ ਬਾਬੇ  
ਬੁਢੇ ਜੀ ਪਾਸ ਬਾਸਰਕੇ ਬੀੜ ਵਿਚ (ਜਿਥੇ ਓਹ ਤਪ  
ਕਰ ਰਹੇ ਸਨ) ਗਏ ਤੇ ਸਭ ਹਾਲ ਸੁਣਾਕੇ ਉਨ੍ਹਾਂ ਨੂੰ  
ਅੰਮ੍ਰਿਤਸਰ ਲੈ ਆਂਦਾ। ਗੋਇੰਦਵਾਲ ਤੋਂ ਮੋਹਰੀ ਜੀ  
ਨੂੰ ਤੇ ਭਾਈ ਸਾਲੋ, ਜੇਠੇ, ਪੈੜੇ ਗੁਰੀਏ ਆਦਿਕ ਉਜਾਗਰ  
ਉਜਾਗਰ ਸਿੱਖਾਂ ਨੂੰ ਜੋ ਅਪਣੇ ਅਪਣੇ ਘਰ ਗਏ ਹੋਏ  
ਸੀ, ਬੁਲਾ ਲਿਆ। ਸਭ ਨੇ ਇੱਕ ਮੁਠ ਹੋਕੇ ਅੰਮ੍ਰਿਤਸਰ  
ਦੇ ਚੁਫੇਰੇ ਦੇ ਰਾਹ ਰੋਕ ਲਏ ਤੇ ਲਾਹੌਰ ਦੇ ਰਾਹ ਪਰ  
(ਜਿਸ ਬਾਦਸ਼ਾਹੀ ਰਸਤੇ ਬਹੁਤ ਸੰਗਤ ਆਯਾ ਕਰਦੀ  
ਸੀ) ਬਾਬੇ ਬੁਢੇ ਜੀ ਨੂੰ ਨਾਲ ਲੈਕੇ ਢਾਈਕੁ ਕੋਹ  
ਉਪਰ ਜੋ ਹੁਣ ਪਿੱਪਲੀ ਗੁਰਦੁਆਰਾ ਮਸ਼ਹੂਰ ਹੈ ਆਪ  
ਜਾ ਬੈਠੇ। ਤੇ ਇਕ ਥੜ੍ਹਾ ਬਨਾ ਕੇ ਓਸੇ ਉਪਰ ਚਾਦਰ  
ਪਾਕੇ ਮੋਰ ਪੰਖ ਦਾ ਮੁੱਠਾ ਬਾਬੇ ਨੂੰ ਢੇਰਨ ਲਗਾਯਾ।  
ਆਪ ਰਾਹ ਜਾਂਦੀਆਂ ਸੰਗਤਾਂ ਨੂੰ ਘੇਰ ਘੇਰ ਪ੍ਰੇਰ ਪ੍ਰੇਰ  
ਲਿਆ ਕੇ ਓਸੇ ਥਾਂ ਸੰਗਤ ਤੋਂ ਪੂਜਾ ਭੇਟਾ ਲੈਕੇ ਗੁਰੂ ਜੀ  
ਪਾਸ ਪਹੁੰਚਾਉਣ ਲਗੇ। ਅਨੇਕ ਸਿਦਕੀ ਸਿੱਖ ਹੁਕਮ  
ਨਾਮੇ ਦੇਕਰ ਸਭਨਾਂ ਪਰਗਣਿਆਂ ਵਿੱਚ ਭੇਜ ਦਿਤੇ  
ਅਤੇ ਜੋ ਬਾਣੀ ਪ੍ਰਿਥੀ ਚੰਦ ਮੀਣੇ ਦੇ ਪ੍ਰਥਾਇ ਬਣਾਈ  
ਓਹ ਬਹੁਤੇ ਸਿੱਖਾਂ ਨੂੰ ਕੰਠ ਕਰਾਕੇ ਸੰਗਤਾਂ ਨੂੰ ਸੁਣਾਉਣ  
ਲਗ ਪਏ, ਜਿਸ ਕਰਕੇ ਸਭ ਸਿੱਖ ਪ੍ਰਿਥੀਏ ਨੂੰ

ਗੁਰੂ ਘਰ ਦਾ ਦਵੈਖੀ ਤੇ ਅਤਿ ਅਨੀਤ ਦਰੋ  
ਫਰੇਬ ਕਰਨ ਵਾਲਾ ਗੁਰੂ ਰਾਮ ਦਾਸ ਜੀ ਦਾ  
ਤਿਆਗਿਆ ਹੋਯਾ ਸਮਝ ਕੇ ਉਸ ਵੱਲੋਂ ਅਜੇਹੇ ਹਟਕੇ  
ਜੋ ਫੇਰ ਉਧਰ ਤੱਕਣ ਭੀ ਨਹੀਂ, ਕਿਉਂਕਿ ਬਾਬੇ  
ਬੁੱਢੇ ਤੇ ਭਾਈ ਗੁਰਦਾਸ, ਭਾਈ ਸਾਲੋ, ਭਾਈ ਗੁਰੂਆ,  
ਪਹਿਲੂ, ਜੇਠਾ, ਪੈੜਾ ਆਦਿਕ ਚੰਗੇ ਚੰਗੇ ਮੰਨੇ ਤੰਨੇ  
ਹੋਏ ਸਿਖ ਗੁਰੂ ਜੀ ਵੱਲ ਸੇ, ਤਾਂ ਹੀ ਸਭ ਸੰਗਤਾਂ ਗੁਰੂ  
ਅਰਜਨ ਜੀ ਵੱਲ ਝੁਕ ਪਈਆਂ। ਪ੍ਰਿਥੀ ਚੰਦ ਦੇ ਮਸੰਦਾਂ  
ਨੂੰ ਸਿਖਾਂ ਨੇ ਆਪਣੇ ੨ ਪਿੰਡਾਂ ਵਿਚੋਂ ਕੱਢ ਦਿੱਤਾ। ਸਚ  
ਹੈ “ਕੂੜ ਨਿਖੁਟੈ ਨਾਨਕ ਉੜਕ ਸਚ ਰਹੀ” ਫੇਰ ਤਾਂ  
ਜਿਉਂ ੨ ਸਚਾਈ ਫੈਲਦੀ ਗਈ ਤਿਉਂ ੨ ਸੰਗਤਾਂ  
ਗੁਰੂ ਜੀ ਵੱਲ ਆਈਆਂ। ਥੋੜੇ ਹੀ ਦਿਨਾਂ ਵਿੱਚ ਗੁਰੂ  
ਜੀ ਦੇ ਖਜਾਨੇ ਭਰ ਗਏ, ਗਗਨ ਦਾਸ ਆਦਿਕ ਸ਼ਿਕਾਰ  
ਪੁਰੀਏ, ਲਾਲ ਚੰਦ ਆਦਿਕ ਪਸ਼ੌਰੀਏ, ਬਹਿਲਰਾਮ  
ਆਦਿਕ ਲਾਹੌਰੀ ਸਿੱਖ ਸ਼ਾਹੂਕਾਰਾਂ ਨੇ ਲੰਗਰ ਦੇ ਬਰ-  
ਤਨ (ਭਾਂਡੇ) ਮਾਈਆਂ ਦੇ ਕੀਮਤੀ ਬਸਤੂ ਤੇ ਜਵਰ  
ਬਣਵਾ ਦਿੱਤੇ। ਫੇਰ ਤਾਂ ਲੰਗਰ ਵਿੱਚ ਚੰਗੇਰ ਭੋਜਨ ਸਿੱਖਾਂ,  
ਸਾਧਾਂ ਗਰੀਬਾਂ ਨੂੰ ਮਿਲਣ ਲਗੇ, ਅਠੇ ਪਹਿਰ ਲੋਹ  
ਤਪਦੀ ਰਹੇ ਜਦੋਂ ਕੋਈ ਆਵੇ ਖਾਲੀ ਨਾਂ ਜਾਵੇ, ਗਹਮਾ  
ਗਹਿਮ ਤੇ ਚਹਿਲ ਪਹਿਲ ਹੋ ਗਈ ॥

### ਸ੍ਰੀ ਅੰਮ੍ਰਿਤਸਰ ਤੀਰਥ ਦਾ ਬਣਨਾ

ਗੁਰੂ ਅਰਜਨ ਦੇਵ ਜੀ ਬਹੁਤ ਦੂਰੰਦੇਸ਼, ਧੀਰਜੀ,  
ਸਤੋਗੁਣੀ, ਸਰਬ ਪ੍ਰਕਾਰ ਈਸ਼ਰੀ ਬੁਧਿ ਰਖਦੇ ਸੇ

ਤਵਾਰੀਖ ਖਾਲਸਾ (੬੬੪) ਗੁਰੂ ੫ ਹਿੰਸਾ ੨

ਸੰਗਤਾਂ ਭਾਵੇਂ ਪ੍ਰਿਥੀਚੰਦ ਨੂੰ ਖੋਟਾ ਸਮਝਕੇ ਪੂਜਾ ਭੇਟ  
ਦੇਣੇ ਉੱਕਾ ਹੀ ਹੁਣ ਗਈਆਂ ਸਨ, ਪਰ ਲੰਗਰ ਦੀ  
ਪਰਵਰਸ਼ ਗੁਰੂ ਜੀ ਨੇ ਬੰਦ ਨਾ ਕੀਤੀ। ਹੁਣ ਗੁਰੂ ਜੀ  
ਅੰਮ੍ਰਿਤਸਰ ਜੀ ਤੀਰਥ ਨੂੰ (ਜਿਸ ਦਾ ਅਰੰਭ ਸ੍ਰੀ ਗੁਰੂ  
ਰਾਮਦਾਸਜੀ ਕਰ ਗਏ ਸੇ) ਭਜਾਰ ਕਰਾਉਣ ਵਿੱਚ ਤਤ-  
ਪਰ ਹੋਏ ਤੇ ਸਭ ਆਮਦਨੀ ਏਸੇ ਸ਼ੁਭ ਕਾਰਜ ਪਰ  
ਖਰਚ ਕਰਨ ਲਗੇ। ਅਨੇਕ ਪੰਜਾਵੇ ਚੜ੍ਹਾ ਦਿਤੇ,  
ਘੁਮਿਆਰਾਂ ਨੂੰ ਤਾਕੀਦ ਕੀਤੀ। ਭਾਈਕਲਯਾਣ, ਸਾਲੋ,  
ਗੁਰੀਆ, ਲੰਗਾਹਾ, ਪ੍ਰੇਮਾ, ਜੇਠਾ, ਪੈੜਾ, ਭੱਲਣ,  
ਗੁਰਦਾਸ, ਬੁਲਾ, ਬਹਿਲੋ, ਭੰਦੜ ਧਾਰੀ ਆਦਿਕ  
ਸਿੱਖਾਂ ਨੇ ਚੁਫੇਰੇ ਦੇ ਪਿੰਡਾਂ ਵਿਚੋਂ ਕੂੜੇ ਤੇ ਪਾਥੀਆਂ ਦੇ  
ਗੱਡੇ, ਖੋਤੇ ਲਦਵਾਕੇ ਬਾਲਣ ਦੇ ਢੇਰ ਲਗਵਾ ਦਿਤੇ,  
ਜਿਸ ਕਰਕੇ ਬਹੁਤ ਸ਼ੀਘਰ ਪੰਜਾਵੇ ਤੇ ਚੂਨੇ ਦੇ ਭੱਠੇ  
ਤਿਆਰ ਹੋ ਗਏ। ਸੈਂਕੜੇ ਰਾਜ ਮਜ਼ੂਰ ਅਤੇ ਸਿੱਖ  
ਸੇਵਕ ਤੀਰਥ ਦੀ ਖੁਦਾਈ ਚਿਣਵਾਈ ਕਰਨ ਵਾਲਿਆਂ  
ਦੀ ਭੀੜ ਭਾੜ ਰਹਿਣ ਲਗੀ। ਜਿੱਥੇ ਵੈਠਕੇ ਗੁਰੂ ਜੀ  
ਕਾਰ ਕਢਾਯਾ ਕਰਦੇ ਸੇ, ਹੁਣ ਉਹ “ਥੜ੍ਹਾ ਸਾਹਿਬ”  
ਨਾਮ ਅਸਥਾਨ ਬਣਿਆ ਹੋਆ ਉਜਾਗਰ ਹੈ। ਪੋਥੀਆਂ  
ਵਿਚਲਿਖਿਆ ਹੈ ਕਿ ਅਲੌਕਿਕ ਪੁਰਖਾਂ ਨੂੰ ਤਾਲਦੀ ਕਾਰ  
ਕੱਢਦੇ ਦੇਖਕੇ ਸਿੱਖਾਂ ਨੇ ਗੁਰੂ ਜੀ ਤੋਂ ਪੁੱਛਿਆ, ਉਨ੍ਹਾਂ ਆਖਿਆ  
ਏਹ ਬਿਸ਼ਨੂੰ ਆਦਕ ਦੇਵਤਾ ਹਨ, ਭਗਤਾਂ ਦੀ ਮਹਿਮਾ  
ਵਧਾਉਣ ਵਾਸਤੇ ਕਰਤਾਰ ਸਦਾ ਹੀ ਏਹੋ ਜੇਹੇ ਕੰਮ  
ਕਰਦਾ ਰਹਿੰਦਾ ਹੈ। ਕਬੀਰ ਭਗਤ ਦੀ ਲਾਜ ਬਨਰਾਜਾ



ਹੋਕੇ ਰੱਖੀ ਸੀ, ਸੈਨ ਦੇ ਵਾਸਤੇ ਨਾਈ ਬਣਕੇ ਰਾਣੇ ਦੀ ਸੇਵਾ ਕੀਤੀ, ਤਿਲੋਚਨ ਦੇ ਮਜ਼ੂਰ ਬਣਕੇ ਰਹੇ, ਧੰਨੇ ਦੇ ਅਨੇਕ ਕੰਮ ਕਾਮੇਂ ਬਣਕੇ ਕਰਦੇ ਰਹੇ, ਹੁਣ ਮਜ਼ੂਰ ਬਣਕੇ ਟੋਕਰੀ, ਕਹੀ, ਲੈਕੇ ਤੀਰਥ ਪੁੱਟਣ ਆਏ ਹਨ। ਜਿੱਥੇ ਇੱਕ ਅਤਿ ਤੇਜਮਜ ਪੁਰਖ ਨੂੰ ਤਾਲ ਖੋਦਦਿਆਂ ਸਿੱਖਾਂ ਦੇਖਿਆ ਸੀ, ਉਸੇ ਥਾਂ ਦਾ ਨਾਮ ਹਰਿ ਕੀ ਪੋੜੀ ਹੈ। ਉਸੇ ਵੇਲੇ ਗੁਰੂ ਜੀ ਨੇ ਏਹ ਸ਼ਬਦ ਉਚਾਰਿਆ ਸੀ:-

#### ਸੂਹੀ ਮਹਲਾ ੫

ਸੰਤਾ ਕੇ ਕਾਰਜ ਆਪਿ ਖਲੋਇਆ ਹਰਿ ਕੰਮ  
ਕਰਾਵਣ ਆਇਆ ਰਾਮ ॥ ਧਰਤਿ ਸੁਹਾਵੀ  
ਤਾਲੁ ਸੁਹਾਵਾ ਵਿਚਿ ਅੰਮ੍ਰਿਤੁ ਜਲੁ ਛਾਇਆ  
ਰਾਮ ॥ ਅੰਮ੍ਰਿਤੁ ਜਲੁ ਛਾਇਆ ਪੂਰਨ ਸਾਜੁ  
ਕਰਾਇਆ ਸਗਲ ਮਨੋਰਥ ਪੂਰੇ ॥ ਜੈ ਜੈ ਕਾਰ  
ਭਇਆ ਜਗ ਅੰਤਰਿ ਲਾਥੇ ਸਗਲ ਵਿਸੁਰੇ ॥  
ਪੂਰਨ ਪੁਰਖ ਅਚੁਤ ਅਥਿਨਾਸੀ ਜਸੁ ਵੇਦ  
ਪੁਰਾਨੀ ਗਾਇਆ ॥ ਅਪਨਾ ਬਿਰਦੁ ਰਖਿਆ  
ਪਰਮੇਸਰਿ ਨਾਨਕ ਨਾਮੁ ਧਿਆਇਆ ੧ ॥

ਏਹ ਭੀ ਲਿਖਿਆ ਹੈ ਕਿ ਜਦ ਗੁਰੂ ਜੀ ਦੌਰੇ ਗਏ ਤਾਂ ਮਸੰਦਾਂ ਨੇ ਬਹੁਤ ਖਰਚਣ ਦਾ ਸਰਫਾ ਕਰਕੇ ਪੋੜੀਆਂ ਦੀ ਇਮਾਰਤ ਵਿੱਚ ਇਕ ਇਕ ਇੱਟ ਚੂਨੇ ਦੀ ਪਾਸੇ ਵੱਲ ਲਾਕੇ ਹੋਰ ਸਾਰੀ ਚਿਣਵਾਈ ਗਾਰੇ ਦੀ ਕਰਵਾਈ ਜਦ ਗੁਰੂ ਸਾਹਿਬ ਆਏ ਤਾਂ ਵੇਖ ਕੇ ਬਹੁਤ ਗੁੱਸੇ ਹੋਏ

ਤਵਾਰੀਖ ਖਾਲਸਾ (੬੬੬) ਗੁਰੂ ੫ ਹਿੰਸਾ ੨

ਤੇ ਬਚਨ ਕੀਤਾ, ਮਸੰਦਾਂ ਦੀ ਜੜ੍ਹ ਜਾਂਦੀ ਰਹੇ, ਏਹ  
ਤੀਰਥ ਹੁਣ ਬਰਬਾਦ ਹੋਕੇ ਫੇਰ ਇਕ ਵਾਰੀ ਬਣੇਗਾ॥

ਯਥਾ:—ਚੋਪਈ ॥

ਕੁਛ ਰਿਸ ਧਰ ਕਰ ਗੁਰੂ ਅਲਾਯੋ ॥ ਇਹੁ ਸਰ  
ਇਕ ਬਿਰ ਜਾਇ ਅਟਾਯੋ ॥ ਬਨੈ ਨਵੀਨ ਫੇਰ  
ਸਰ ਸਾਰਾ ॥ ਕਰ ਹੈ ਬਹੁ ਜੀਵਨ ਨਿਸਤਾਰਾ ॥

ਰਖੀ ਮਸੰਦਨ ਜੈਸ ਕਚਾਈ ॥ ਤਿਉਂ ਹੀ ਮਿਖ  
ਫਿਰ ਕਰੈਂ ਪਕਾਈ ॥ ਗੁਰ ਕਾ ਬਚਨ ਸੱਤ ਸੋ  
ਭਯੋ ॥ ਅਹਮਦਸ਼ਾਹ ਜਥੈ ਥਾ ਅਯੋ ॥ ਮੰਦਰ  
ਵਾਹਿ ਤਾਲ ਉਖੜਾਯੋ ॥ ਨਾਹਿ ਨਿਸ਼ਾਨ ਰਹਿਨ  
ਉਨ ਦਾਯੋ ॥ ਮਿੱਟੀ ਤਾਲ ਮਾਹਿ ਭਰਵਾਈ ॥  
ਸਾਫ ਕਰਾ ਖੇਤੀ ਬਿਜਵਾਈ ॥ ਜੋਰ ਜਥੈ  
ਸਿੰਘਨ ਫਿਰ ਫਰਾ ॥ ਮੰਦਰ ਤਾਲ ਤਿਆਰ  
ਇਹੁ ਕਰਾ ॥ ਪੰਥ ਪ੍ਰਕਾਸ਼ ਬੀਰ ਇਹੁ ਕਥਾ ॥  
ਹੈ ਸਪਸ਼ਟ ਪੇਖਹੁ ਮਨ ਜਥ ॥ ਮਹਿਮਾ ਇਸ  
ਤੀਰਥ ਕੀ ਭਾਰੀ ॥ ਸ੍ਰੀ ਮੁਖ ਤੈ ਗੁਰੁ ਆਪ  
ਉਚਾਰੀ ॥ ਯਥਾ:—

ਸੋਰਠ ਮਹਲਾ ੫

ਰਾਮਦਾਸ ਸਰੋਵਰਿ ਨਾਤੇ॥ਸਭਿ ਉਤਰੇ ਪਾਪ  
ਕਮਾਤੇ ॥ ਨਿਰਮਲ ਹੋਏ ਕਰਿ ਇਸਨਾਨਾ ॥  
ਗੁਰ ਪੂਰੇ ਕੀਨੇ ਦਾਨਾ ॥ ੧ ॥ ਸਭਿ ਕੁਸਲ  
ਖੇਮ ਪ੍ਰਭਿ ਧਾਰੇ ॥ ਸਹੀ ਸਲਾਮਤ ਸਭਿ ਥੋਕ

ਉਥਾਰੇ ॥ ਗੁਰ ਕਾ ਸਬਦੁ ਵੀਚਾਰੈ ॥੧॥ ਰਹਾਉ ॥  
 ਸਾਧ ਸੰਗਿ ਮਲੁ ਲਾਥੀ ॥ ਪਾਰ ਬ੍ਰਹਮੁ ਭਇਓ  
 ਸਾਥੀ ॥ ਨਾਨਕ ਨਾਮੁ ਧਿਆਇਆ ॥ ਆਦਿ ਪੁਰਖ  
 ਪ੍ਰਭੁ ਪਾਇਆ ॥ ੨ ॥

ਅੰਮ੍ਰਤਸਰ ਤਾਲ ਦੀ ਟਹਿਲ ਕਰਨ ਲਈ ਜਦ  
 ਗੁਰੂ ਸਾਹਿਬ ਦੇ ਹੁਕਮ ਨਾਮੇ ਸਾਰੇ ਦੇਸਾਂ ਵਿਚ ਮਸੰਦਾਂ  
 ਪਾਸ ਪਹੁੰਚੇ ਤਾਂ ਉਹ ਆਪਣੇ ਆਪਣੇ ਪ੍ਰਗਣੇ ਦੀ ਸੰਗਤ  
 ਲੈਕੇ ਆਉਣ ਲਗੇ ॥ ਕੋਈ ਦਸ ਦਿਨ ਕੋਈ ਬੀਸ ਦਿਨ  
 ਤਾਲ ਦੀ ਟਹਿਲ ਤੇ ਗੁਰੂ ਜੀ ਦੇ ਦਰਸ਼ਨ ਕਰ,  
 ਸਬਦ ਸਾਖੀ ਉਪਦੇਸ਼ ਸੁਣ, ਮੰਨਨ ਕਰਦੇ ਹੋਏ ਜਥਾ  
 ਜੋਗ ਪੂਜਾ ਦੇਕੇ ਤੁਰ ਜਾਂਦੇ, ਪਰ ਉਦੋਂ ਏਹ ਮਰਯਾਦਾ  
 ਸੀ ਕਿ ਬਗੈਰ ਗੁਰੂ ਜੀ ਦੀ ਆਗਯਾ ਦੇ ਕੋਈ ਘਰ  
 ਨਹੀਂ ਜਾਂਦਾ ਸੀ, ਹੁਣ ਭੀ ਏਹ ਰਿਵਾਜ ਬੰਦਈ ਸਿਖਾਂ  
 ਵਿੱਚ ਪ੍ਰਚਲਤ ਹੈ । ਭਾਈ ਚੂਹੜ, ਕਾਲਾ, ਪੁਰੀਆ,  
 ਪੈੜਾ, ਕ੍ਰਿਸ਼ਨਾਂ, ਬਾਲਾ, ਸੁਘੜੂ, ਤਿਲੋਕਾ, ਬੁਲਾ,  
 ਚੰਡੀ, ਤੁਲਸੀ, ਭਗੀਰਥ ਕਲਯਾਣਾ, ਬਾਲੂ, ਲਾਲੂ  
 ਗੋਂਦਾ, ਕਿਦਾਰ, ਮੋਹਣ, ਭੁੰਦੜ ਬਹਿਲੋ, ਭਗਤੂ, ਸਾਲੋ,  
 ਭਾਈ ਬੁੱਢਾ, ਭਾਈ ਗੁਰਦਾਸ, ਬੀਧੀਆ, ਜੇਠਾ, ਇਤਯਾਦਿਕ  
 ਬਹੁਤ ਸਾਰੇ ਸਿਖ ਤਾਂ ਹਮੇਸ਼ਾ ਗੁਰੂ ਸਾਹਿਬ ਪਾਸ ਹੀ  
 ਰਿਹਾ ਕਰਦੇ ਤੇ ਹੋਰ ਸੈਂਕੜੇ ਰੋਜ ਆਉਂਦੇ ਜਾਂਦੇ  
 ਰਹਿੰਦੇ ॥

ਤਵਾਰੀਖ ਖਾਲਸਾ (੬੬੮) ਗੁਰੂ ੫ ਹਿੱਸਾ ੨

### ਸੰਤੋਖਸਰ\*ਤੀਰਥ ਤਿਆਰ ਹੋਣਾ

ਗੁਰੂ ਜੀ ਦਾ ਏਹ ਸੁਭਾਵ ਸੀ ਦਿਨ ਢਲੇ ਆਪਣੇ ਮਹਿਲਾਂ ਤੋਂ ਉਠ ਕੇ ਹਮੇਸ਼ਾ (ਜਿਥੇ ਹੁਣ ਸੰਤੋਖਸਰ ਹੈ ਤੇ ਜਿਥੇ ਇਕ ਛਪੜੀ ਤੇ ਬਹੁਤ ਸੰਘਣੇ ਬ੍ਰਿਛ ਸੇ ਇਕ ਸੀਸਮ ਦੇ ਬ੍ਰਿਛ ਹੇਠ ਜਿਸ ਨੂੰ ਹੁਣ ਟਾਹਲੀ ਸਾਹਿਬ ਆਖਦੇ ਹਨ) ਥੜੇ ਉਤੇ ਜਾ ਬੈਠਦੇ ਅਤੇ ਓਸੇ ਮੈਰੇ ਵਿਚ ਸੁਚੇਤੇ ਹੁੰਦੇ ॥ ਸਿੱਖਾਂ ਨੇ ਓਸ ਟੋਭੜੀ ਦੇ ਪੱਤਣ ਬਹੁਤ ਚੰਗੇ ਬਣਾ ਰਖੇ ਸੇ ॥ ਇਕ ਦਿਨ ਭਾਈ ਸੰਤੋਖ ਨਾਮ ਪਸ਼ੋਰੀ ਅਰੋੜੇ ਸਿੱਖ ਨੇ ਢਾਈ ਸੌ ਮੋਹਰ ਗੁਰੂ ਜੀ ਦੇ ਅਗੇ ਭੇਟਾ ਰੱਖਕੇ ਅਰਜ਼ ਕੀਤੀ ਮਹਾਰਾਜ ! ਮੇਰੇ ਘਰ ਸੰਤਾਨ

\*ਲਿਖਿਆ ਹੈ ਕਿ ਇਸ ਤਾਲ ਵਿਚੋਂ ਇਕ ਮਠ ਨਿਕਲਿਆ, ਜਿਸ ਵਿਚ ਜੋਗੀ ਸਮਾਧੀ ਲਾ ਕੇ ਬੈਠਾ ਹੋਯਾ ਸੀ ਜਦ ਓਸਨੂੰ ਚੇਤਨ ਕਰਕੇ ਪਛਿਆ ਤਾਂ ਓਨ ਆਖਿਆ ਮੈਂ ਦੁਆਪਰ ਦਾ ਏਸ ਮਠ ਵਿਚ ਬੈਠਾ ਹਾਂ, ਏਹ ਮਠ ਬਮੀਨ ਦੇ ਉਪਰ ਸੀ, ਓਸ ਇਨ ਤੋਂ ਅਜ ਤਕ ਇਤਨੀ ਧਰਤੀ ਉਚੀ ਹੋਗਈ ਹੈ, ਓਸ ਸਮੇਂ ਏਥੇ ਬਿਆਸਾ ਤੇ ਰਾਵੀ ਨਦੀ ਦੇ ਵਿਚਕਾਰ ਅੰਮ੍ਰਤਸਰ ਨਾਮ ਤੀਰਥ ਕਿਨਾਰੇ ਬੇਸ਼ੁਮਾਰ ਸੰਤ, ਰਿਖੀ ਮੁਨੀ ਰਹਿੰਦੇ ਸੇ। ਗੁਰੂ ਸਾਹਿਬ ਤੋਂ ਏਸ ਸਮੇਂ ਦਾ ਬਿਤਾਂਤ ਤੇ ਗੁਰੂ ਨਾਨਕ ਜੀ ਦੀ ਥਾਲੀ ਸੁਣ ਕੇ ਓਸ ਸੰਤ ਨੇ ਆਖਿਆ ਹੁਣ ਤੁਸੀਂ ਸਤਿਗੁਰੂ ਰੂਪ ਨਿੱਤ ਅਵਤਾਰ ਈਸ਼ਰ ਦਾ ਹੋ, ਮੈਨੂੰ ਮੇਖ ਦਾ ਉਪਦੇਸ਼ ਦਿਓ। ਤਦ ਗੁਰੂ ਜੀ ਨੇ ਓਹਨੂੰ ਬ੍ਰਹਮ ਗਿਆਨ ਦਾ ਅਧਿਕਾਰੀ ਸਮਝਕੇ ਅਭੇਦ ਦਰਸਨ ਉਪਦੇਸ਼ ਦਿਓਯਾ ॥

ਸਥਾ:-

ਚਾਗ ਰੂਜਰੀ ਮ: ੫

“ਬਾਜੀਗਰਿ ਜੈਸੇਬਾਸੀ ਪਾਈ ॥ ਨਾਨਾ ਰੂਪ ਭੋਖ ਦਿਖਲਾਈ ॥ ਸ੍ਰੀਗ ਉਤਾਰਿ ਬੰਮਿਓ ਪਾਸਾਰਾ ॥ ਤਬ ਏਕੋ ਏਕੀਕਾਰਾ ॥” ਇਤਿਆਦਿਕ ਸ਼ਬਦ ਸੁਣਾਕੇ ਓਸ ਨੂੰ ਜੀਵ ਈਸ਼ਰ ਦਾ ਅਭੇਦ ਗਿਆਨ ਦਿਓ ਕਰਾ ਦਿੱਤਾ ਜਿਸ ਨੂੰ ਧਾਰਨ ਕਰ ਸਰਪ ਦੀ ਕੁੰਜ ਵਾਂਗੂੰ ਦੇਹ ਛੱਡ ਕੇ (ਜਿਉ ਜਲ ਮੇਂ ਜਲ ਆਇ ਖਟਾਨਾ। ਤਿਉ ਜੋਤੀ ਸੰਗ ਜੋਤਿ ਸਮਾਨਾ) ਬ੍ਰਹਮ ਵਿੱਚ ਅਭੇਦ ਹੋ ਗਿਆ ॥

ਨਹੀਂ ਦੌਲਤ ਬਹੁਤ ਹੈ, ਕਿਸੇ ਤਰ੍ਹਾਂ ਜਗਤ ਵਿੱਚ ਮੇਰਾ ਨਾਮ ਕਾਇਮ ਰਹੇ। ਗੁਰੂ ਸਾਹਿਬ ਜੀ ਨੇ ਆਖਿਆ ਤੇਰਾ ਪੁੱਤ੍ਰ ਐਸਾ ਪਗਟ ਕਰਾਂਗੇ ਜੋ ਕਦੇ ਨਾ ਮਰੇਗਾ ਤੇ ਓਸ ਤੋਂ ਹਜ਼ਾਰਾਂ ਜੀਵ ਵਰੋਸਾ ਉਣਗੇ। ਏਹ ਕਹਿਕੇ ਓਸੇ ਥਾਂ ਓਸ ਦੀ ਮਾਯਾ ਨਾਲ ਤਾਲ ਪੁਟਾਉਣਾ ਤੇ ਪੱਕਾ ਬਨਵਾਉਣਾ ਸੰ: ੧੬੪੦ ਬਿ: ਨੂੰ ਆਰੰਭ ਕਰ ਦਿੱਤਾ ਜੋ ਸੰ: ੧੬੪੧ ਬਿ: ਨੂੰ ਤਿਆਰ ਹੋਕੇ ਸੰਤੋਖਸਰ ਨਾਮ ਕਰਕੇ ਉਜਾਗਰ ਹੈ। ਏਹ ਤਾਲ ਹੁਣ ਸ਼ਹਿਰ ਵਿੱਚ ਆਗਿਆ ਹੈ, ਤਿੰਨ ਪਾਸੇ ਮਕਾਨ ਹਨ ਤੇ ਇਕ ਪਾਸੇ ਸਰਕਾਰੀ ਟਾਊਨ ਹਾਲ ਹੈ॥

ਸਿਖਾਂ ਦੀਆਂ ਘਾਲਣਾ ਤੇ ਮੰਝ ਦੀ ਕਥਾ

(੧) ਦੁਆਬੇ ਬਿਸਤ ਵਿੱਚ “ਮੰਜ਼ਰੀ” ਦਾ ਮੰਜ ਰਾਜਪੂਤ ਤੀਰਥਾ ਨਾਮ ਹਰ ਵਰ੍ਹੇ ਨਗਾਹੇ ਸਰਵਰ ਪੀਰ ਦੀ ਜਾਤ੍ਰਾ ਨੂੰ ਜਾਯਾ ਕਰਦਾ ਤੇ ਪੀਰ ਦਾ ਮਕਾਨ ਭੀ ਓਸਨੇ ਆਪਣੇ ਘਰ ਬਣਾ ਰੱਖਿਆ ਸੀ। ਸੰ: ੧੬੪੨ ਬਿ: ਨੂੰ ਨਗਾਹੇ ਤੋਂ ਆਉਂਦਾ ਹੋਯਾ ਗੁਰੂ ਜੀ ਦਾ ਜੱਸ ਸੁਣਕੇ ਗੁਰੂ ਚੱਕ (ਅੰਮ੍ਰਿਤਸਰ) ਜੀ ਵਿੱਚ ਠਹਿਰ ਗਿਆ। ਓਥੇ ਰਾਤ ਦਿਨ ਕਥਾ ਕੀਰਤਨ, ਭਜਨ ਪਾਠ, ਦਾਨ ਪੁੰਨ ਹੁੰਦਾ ਲੰਗਰ ਵਰਤਦਾ, ਕਲਿ-ਯੁਗ ਵਿੱਚ ਸਤਜੁਗ ਲਗਾ ਹੋਯਾ ਦੇਖਕੇ ਓਸਦਾ ਮਨ ਗੁਰੂ ਜੀ ਵੱਲ ਪ੍ਰੇਰਿਆ ਗਿਆ ਤੇ ਸਿੱਖ ਹੋਣ ਲਈ ਪ੍ਰਾਰਥਨਾ ਕੀਤੀ। ਗੁਰੂ ਜੀ ਨੇ ਆਖਿਆ, ਸਿੱਖ ਹੋਣਾ

ਤਵਾਰੀਖ ਖਾਲਸਾ (੬੭੦) ਗੁਰੂ ੫ ਹਿੱਸਾ ੨

ਬੜਾ ਐਖਾ ਹੈ, ਵਾਲ ਨਾਲੋਂ ਬਰੀਕ ਹੋਕੇ ਖੰਡੇ ਦੀ ਧਾਰ  
ਪਰ ਚਲਣਾ ਹੈ। ਜਾਂ ਓਨ ਢੇਰ ਭੀ ਹਠ ਕੀਤਾ ਤਾਂ ਗੁਰੂ  
ਜੀ ਨੇ ਕਿਹਾ ਪਹਿਲੇ ਆਪਣੇ ਘਰ ਦਾ “ਪੀਰਖਾਨਾ”  
ਢਾਹ। ਤਾਂ ਓਹ ਪੀਰਖਾਨਾਂ ਢਾਹ ਕੇ ਲੋਗਾਂ ਨੂੰ ਉਪਦੇਸ਼  
ਕਰਨ ਲਗਾ ਕਿ ਤੁਸੀਂ ਹਿੰਦੂ ਹੋਕੇ ਮੁਸਲਮਾਨ ਨੂੰ ਭੋਗ  
ਲਗਾ ਦੇਯਾ ਓਸਦਾ ਉਰਿਸ਼ਟ (ਜੂਠਾ) ਖਾਂਦੇ ਹੋ ਤੇ ਹਿੰਦੂ  
ਧਰਮ ਦੇ ਵਿਰੋਧੀ ਤੁਰਕਾਂ ਨੂੰ ਮੰਨਦੇ ਪੂਜਦੇ ਹੋ, ਏਸ  
ਤਰ੍ਹਾਂ ਤਾਂ ਥੋੜੇ ਦਿਨਾਂ ਵਿੱਚ ਤੁਹਾਡਾ ਕੱਖ ਨਹੀਂ ਰਹਿਣਾ।  
ਏਸ ਉਪਦੇਸ਼ ਨੂੰ ਸੁਣਕੇ ਬਹੁਤ ਲੋਗ ਸੁਲਤਾਨ ਨੂੰ  
ਪੂਜਣੋਂ ਹਟ ਗਏ। ਢੇਰ ਓਸਦੀ ਪ੍ਰੀਖਯਾ ਵਾਸਤੇ ਗੁਰੂ  
ਜੀ ਨੇ ਮੇਵੜੇ (ਚੋਬਦਾਰ) ਨੂੰ ਦੋ ਵਾਰੀ ਹੁਕਮ ਨਾਮਾ  
ਦੇਕੇ ਭੇਜਿਆ। ਮੇਵੜੇ ਨੂੰ ਹੁਕਮ ਸੀ ੧੧) ਰੁਪਏ  
ਪਹਿਲਾਂ ਲੈਣੇ, ਅੰਨਜਲ ਢੇਰ ਕਰਨਾ। ਭਾਵੇਂ ਓਸ ਵੇਲੇ  
ਓਹਨਾਂ ਦੇ ਘਰ ਕੁਛ ਭੀ ਰੁਪਯਾ ਨਹੀਂ ਸੀ, ਪਰੰਤੂ ਮੰਜ  
ਤੇ ਓਸਦੀ ਇਸਤ੍ਰੀ ਨੇ ਅਤਯੰਤ ਪਰਮਿਨ ਹੋਕੇ ਧੰਨ-  
ਭਾਗਤਾ ਮੰਨੀ ਕਿ ਸਾਨੂੰ ਗੁਰੂ ਜੀ ਨੇ ਯਾਦ ਰਖਿਆ ਹੈ।  
ਪਹਿਲੀ ਵਾਰੀ ਤਾਂ ਆਪਣੀ ਪੁੜੀ ਦਾ ਸਾਕ ਕਰਕੇ  
ਮੇਵੜੇ ਨੂੰ ਰੁਪਏ ਦੇਕੇ ਪ੍ਰਸ਼ਾਦ ਛਕਾਇਆ, ਦੂਜੀ ਵਾਰੀ  
ਓਸਦੀ ਇਸਤ੍ਰੀ ਨੇ ਆਪ ਗੈਹਣੇ ਪੈ ਕੇ ਗੁਰੂ ਜੀ ਦਾ  
ਹੁਕਮ ਪੂਰਾ ਕੀਤਾ। ਜਦ ਮੰਜ ਦੀ ਇਸਤ੍ਰੀ ਗਹਿਣੇ ਪੈ  
ਗਈ ਤਾਂ ਮੰਜ ਗੁਰੂ ਜੀ ਦੇ ਪਾਸ ਹੀ ਆ ਰਿਹਾ, ਨਿਤਾ-  
ਪੁੜੀ ਨਵੇਰੇ ਗੁਰੂ ਜੀ ਦੇ ਘੋੜੇ ਵਾਸਤੇ ਘਾਹ ਦੀ ਪੰਡ  
ਲਿਆਵੇ, ਤੀਜੇ ਪਹਿਰ ਲੰਘਰ ਵਾਸਤੇ ਲੱਕੜੀਆਂ ਦਾ

ਭਾਰ ਲਿਆਵੇ ਤੇ ਰਾਤ ਨੂੰ ਪੀਹਣ ਕਰਕੇ ਜੋ ਬੁਛ ਮਿਲੇ ਓਸਦਾ ਪ੍ਰਸਾਦ ਛਕੇ। ਇਕ ਦਿਨ ਫੇਰ ਸਿਦਕ ਦੇਖਣ ਲਈ ਗੁਰੂ ਜੀ ਨੇ ਓਸ ਨੂੰ ਆਖਿਆ, ਤੈਂ ਸਿੱਖ ਹੋਕੇ ਕੀ ਖੱਟਿਆ ? ਧਨ ਨਾਸ, ਇਸਤ੍ਰੀ ਗਹਿਣੇ, ਵੇਈ ਵਿਕ ਗਈ, ਰਾਤ ਦਿਨੇ ਤੈਨੂੰ ਭੀ ਚੈਨ ਨਹੀਂ। ਮੰਜ ਨੇ (ਜੋ ਹਰ ਵੇਲੇ ਪ੍ਰਸੰਨ ਚਿੱਤ ਰਹਿੰਦਾ ਸੀ) ਬੇਨਤੀ ਕੀਤੀ, ਮੈਂ ਝੂਠਾ ਧਨ ਗਵਾਕੇ ਵਾਹਿਗੁਰੂ ਦਾ ਨਾਮ ਸੱਚਾ ਧਨ ਐਸਾ ਲੱਭਾ ਹੈ ਜਿਸਨੂੰ ਚੋਰ ਉਚੱਕਾ ਤੇ ਰਾਜਾ ਭੀ ਨਾ ਲੈ ਸਕੇ। ਏਹ ਸੁਣਕੇ ਗੁਰੂ ਜੀ ਓਸ ਪੁਰ ਬਹੁਤ ਖੁਸ਼ੀ ਹੋਏ ॥

ਇਕ ਦਿਨ ਜਦ ਕਾਲੀ ਬੋਲੀ ਹਨੇਰੀ ਆਈ ਤਾਂ ਤ੍ਰਿਕਾਲਾਂ ਵੇਲੇ ਮੰਜ ਲੱਕੜੀਆਂ ਲਈ ਆਂਵਦਾ ਹੋਯਾ ਸੁਲਤਾਨ ਵਿੰਡ ਦੇ ਖੂਹ\* ਵਿਚ ਡਿੱਗ ਪਿਆ। ਪਾਣੀ ਛੋਟਾ ਹੀ ਸੀ, ਏਸ ਕਰਕੇ ਡੁੱਬਿਆ ਨਾਂ। ਮੰਜ ਨੇ ਲੱਕੜੀਆਂ ਦਾ ਭਾਰ ਸਿਰ ਉਪਰ ਹੀ ਰਖਿਆ ਕਿ ਮਤਾਂ ਡਿੱਗ ਜਾਣ ਤਾਂ ਲੰਗਰ ਵਿਚ ਕੋਈ ਔਕੁੜ ਹੋਵੇ। ਏਸ ਹਾਲ ਵਿਚ ਭੀ ਆਪਣੇ ਡਿੱਗਣ ਦਾ ਫਿਕਰ ਨਹੀਂ ਕੀਤਾ, ਪਰ ਗੁਰੂ ਜੀ ਦੇ ਲੰਗਰ ਦਾ ਧਯਾਨ ਰਖਿਆ ਤੇ ਗੁਰੂ ਜੀ ਦੀ ਰਜ਼ਾ ਵਿਚ ਰਹਿਕੇ ਬਾਣੀ ਪੜ੍ਹਦਾ ਰਿਹਾ। ਵੱਡੀ ਰਾਤ ਗਈ ਤੇ ਇਕ ਜੌਰ ਨੇ (ਜੋ ਪਾਸੋਂ ਦੀ ਲੰਘਿਆ ਸੀ ਤੇ ਅਵਾਜ਼ ਸੁਣੀ ਸਾਸੁ)

\*ਏਥੇ ਹੁਣ ਜੋਗਾ ਸਿੰਘੀਏ ਸਾਹਾਂ ਨੇ ਪੱਕਾ ਮਕਾਨ ਬਹਿਰੇ ਬਾਰਥ ਬੁਲਾਇਆ ਹੋਇਆ ਹੈ।

ਤਵਾਰੀਖ ਖਾਲਸਾ (੬੭੨) ਗੁਰੂ ੫ ਹਿੱਸਾ ੨

ਗੁਰੂ ਜੀ ਨੂੰ ਆ ਕੇ ਖਬਰ ਕੀਤੀ। ਗੁਰੂ ਜੀ ਓਸੇ ਵੇਲੇ  
ਨੰਗੀ ਪੈਰੀਂ ਉਠ ਦੌੜੇ ਤੇ ਹੁਕਮ ਦਿਤਾ ਲੱਜਾਂ ਲਿਆਓ,  
(ਈਸ਼ੁਰ ਭਗਤਾਂ ਦੇ ਵੱਸ ਹੈ) ਸਿੱਖ ਲੱਜਾਂ ਤੇ ਜੋੜਾ ਘੋੜਾ  
ਲੈਕੇ ਜਾਂ ਪਿਛੋਂ ਪਹੁੰਚ ਪਏ ਤਾਂ ਇੱਕ ਸਿੱਖ ਨੇ ਮੰਜ ਨੂੰ  
ਆਖਿਆ, ਲੱਜ ਫੜਕੇ ਪਹਿਲੇ ਤੂੰ ਆ ਜਾਹ ਫੇਰ ਲੱਕੜਾਂ  
ਭੀ ਆ ਜਾਣਗੀਆਂ। ਪਰ ਮੰਜ ਨੇ ਕਿਹਾ ਪਹਿਲੇ ਸੁੱਕੀਆਂ  
ਲੱਕੜਾਂ ਕੱਢੋਗੇ ਤਾਂ ਮੈਂ ਨਿਕਲਾਂਗਾ। ਗੁਰੂ ਜੀ ਨੇ  
ਬਾਹਰ ਕੱਢਕੇ ਖੁਸ਼ ਹੋਕੇ ਕਿਹਾ “ਭਾਈ ਮੰਜ! ਵਰ ਮੰਗ,  
ਤੇਰੀ ਘਾਲ ਥਾਇ ਪਈ” ਮੰਜ ਨੇ ਥੇਨਤੀ ਕੀਤੀ, ਜੀ!  
ਅਜਾਰੀ (ਬਗੈਰ ਇੱਛਾ ਦੇ) ਰਹਿਕੇ ਆਪ ਦੇ ਚਰਨਾਂ  
ਦਾ ਧਿਆਨ, ਸੱਤਨਾਮ ਦਾ ਸਿਮਰਨ ਕਦੇ ਨਾ ਭੁੱਲੇ ਤੇ  
(ਕਲਿਜੁਗ ਦਾ ਸਮਾਂ ਹੈ) ਏਤਨਾ ਕਸ਼ਟ ਸਿੱਖਾਂ ਨੂੰ ਨਾ  
ਮਿਲੇ। ਸਾਹਿਬ ਬੋਲੇ ਤਾਉ ਕਸੌਟੀ ਦਿਤੇ ਬਿਨਾਂ ਸੋਇਨਾ  
ਤੇ ਸਿੱਖਾਂ ਦਾ ਰਿਦਾ ਸੁਧ ਨਹੀਂ ਹੁੰਦਾ, ਨੁਧ ਨਿਰਮਾਨ  
ਹੋਏ ਬਿਨਾ ਭਗਤੀ ਉਪਾਸ਼ਨਾਂ ਨਹੀਂ ਹੁੰਦੀ। ਏਹ ਸੁਣਕੇ  
ਓਨ ਚਰਨ ਫੜ ਲਏ, ਤਾਂ ਗੁਰੂ ਜੀ ਨੇ ਬਚਨ ਕੀਤਾ  
“ਮੰਜ ਪਿਆਰਾ ਗੁਰੂ ਨੂੰ ਗੁਰੂ ਮੰਜ ਪਿਆਰਾ। ਮੰਜ  
ਗੁਰੂ ਹੈ ਬੋਹਿਥਾ ਜਗ ਲੰਘਣ ਹਾਰਾ” ਏਹ ਕਹਿਕੇ ਗਲ-  
ਫੜੀ ਵਿਚ ਲੈਕੇ ਪਿਆਰ ਤੇ ਬ੍ਰਹਮ ਗਿਆਨ ਦਿੱਤਾ,  
ਜਿਸਤੋਂ ਉਸਨੂੰ ਦਿਬਦ੍ਰਿਸ਼ਟਿ ਰਿਧਿ ਸਿਧਿ ਸਭ ਪ੍ਰਾਪਤ ਹੋ  
ਗਈ। ਫੇਰ ਓਹ ਗੁਰੂ ਜੀ ਦੇ ਹੁਕਮ ਅਨੁਸਾਰ ਆਪਣੇ ਘਰ  
ਜਾਕੇ ਦੇਗ ਚਲਾਉਣ ਤੇ ਸਿੱਖੀ ਬ੍ਰਿਧਾਉਣ ਲਗਾ। ਫੇਰ  
ਤਾਂ ਸਭ ਦੁਆਬਾ ਦੇਸ ਏਸੇ ਦਾ ਸੇਵਕ ਬਣ ਗਿਆ।



## ਭਾਈ ਬਹੋੜੂ ਦਾ ਪ੍ਰੇਮ

(੨) ਇਕ ਬਹੋੜੂ ਨਾਮ ਗਿੱਲ ਜ਼ਿਮੀਂਦਾਰ ਮਲਵਈ ਭਾਈ ਮਾਈ ਭੂਦੜ ਦਾ ਸੰਗਤੀ ਗੁਰੂ ਘਰ ਦਾ ਪੱਕਾ ਸੇਵਕ ਸੀ। ਇਕ ਦਿਨ ਗੁਰੂ ਜੀ ਦੇ ਦਰਸ਼ਨ ਕਰਨ ਆਯਾ ਤਾਂ ਗੁਰੂ ਜੀ ਦੇ ਪੁੱਛਣੇ ਪਰ ਉਸਨੇ ਆਪਣੇ ਧਾੜੇ ਤੇ ਚੋਰੀਆਂ ਕਰਨ ਦਾ ਸਾਰਾ ਹਾਲ ਬਰਨਨ ਕਰਕੇ ਆਪਣੀ ਕਲਜਾਣ ਰਾਹੀਂ; ਤਾਂ ਗੁਰੂ ਜੀ ਬੋਲੇ ਧਰਮਦੀ ਕਿਰਤ ਕਰਕੇ ਬਿਹਾਰ ਚਲਾਓ, ਸੱਤਨਾਮ ਦਾ ਸ਼ਾਸ ਸ਼ਾਸ ਸਿਮਰਨ ਕਰੋ, ਜਿਨ੍ਹਾਂ ਵਾਸਤੇ ਪਾਪ ਛਲਵਲ ਕਰਦਾ ਹੈਂ ਕੋਈ ਸਬੰਧੀ ਪੁਲੋਕ ਵਿੱਚ ਸਹਾਈ ਨਹੀਂ ਹੋਵੇਗਾ, ਤੇਰੇ ਕਰਮਾਂ ਦਾ ਫਲ ਤੈਨੂੰ ਹੀ ਭੋਗਣਾ ਪਵੇਗਾ। ਤਾਂਤੇ ਸੁਭ ਕੰਮ, ਸਤਸੰਗ, ਸੇਵਾ ਭਗਤੀ ਕਰੋ ਅਤੇ ਸਰਬੰਸ ਪ੍ਰਮੇਸ਼ੁਰਦਾ ਮੰਨ ਕੇ ਅਭਿਮਾਨ ਛੱਡ ਰਖੋ। (ਗੁਰੂ ਕੇ ਬਚਨ ਬਡ-ਭਾਗੀਆਂ ਦੇ ਅੰਦਰ ਤਿੱਖੇ ਤੀਰ ਦਾ ਕੰਮ ਕਰਦੇ ਹਨ) ਭਾਈ ਬਹੋੜੂ ਉਸੇ ਦਿਨ ਤੋਂ ਧਰਮ ਕਿਰਤ ਕਰ, ਆਏ ਸਿਖ ਸਾਧ ਦੀ ਸੇਵਾ ਭਗਤੀ ਕਰਨ ਲਗਾ। ਇਕ ਦਿਨ ਇਕ ਠੱਗ, ਸਿੱਖ ਬਣਕੇ ਉਸਦੇ ਘਰ ਆਯਾ। ਬਹੋੜੂ ਨੇ ਇਸ਼ਨਾਨ ਕਰਾਕੇ ਚੰਗਾ ਪ੍ਰਸ਼ਾਦਾ ਛਕਾਯਾ, ਵੱਡੀ ਰਾਤ ਗਈ ਤਕ ਸਤਸੰਗ ਦੀਆਂ ਗੱਲਾਂ ਕਰਦੇ ਰਹੇ। ਵੀਹਕੁ ਦਿਨ ਉਹ ਬਹੋੜੂ ਦੇ ਘਰ ਟਿਕਿਆ ਰਿਹਾ ਤੇ ਸਾਰਾ ਦੱਬਰ ਬਹੋੜੂ ਦਾ ਪ੍ਰੇਮ ਨਾਲ ਸੇਵਾ ਕਰਦਾ ਰਿਹਾ। ਉਹ ਠੱਗ ਬਹੋੜੂ ਦੀ ਬੇਟੀ ਨਾਲ ਰਲ ਗਿਆ।

ਤਵਾਰੀਖ ਖਾਲਸਾ ( ੬੭੪ ) ਗੁਰੂ ੫ ਹਿੱਸਾ ੨

ਬਹੋੜੁ ਭਾਵੇਂ ਏਸ ਕਰਤੂਤ ਨੂੰ ਜਾਣ ਗਿਆ ਸੀ, ਪਰ  
ਸਰਬੰਸ ਗੁਰੂ ਕਾ ਸਮਝਕੇ ਚੁਪ ਕਰ ਰਿਹਾ ਤੇ ਐਥੋਂ  
ਤਕ ਜਰਣਾ ਕੀਤੀ ਕਿ ਇਕ ਦਿਨ ਅੰਮ੍ਰਿਤ ਵੇਲੇ ਦੋਹਾਂ  
ਨੂੰ ਸੁੱਤੇ ਪਏ ਦੇਖਕੇ ਆਪਣਾ ਚਾਦਰਾ ਓਹਨਾਂ  
ਉਤੇ ਪਾਗਿਆ ਤੇ ਮਨ ਵਿੱਚ ਕੁਛ ਗਿਲਾਨੀ ਨਾ  
ਕੀਤੀ । ਦਿਨ ਚੜ੍ਹੇ ਕੁੀਨੇ ਆਪਣੇ ਪਿਤਾ ਦਾ ਚਾਦਰਾ  
ਸਿਵਾਣਕੇ ਓਸ ਠੱਗ ਨੂੰ ਦੱਸਿਆ ਤਾਂ ਓਹ  
ਅਗਲੇ ਭਲਕ ਸਭ ਗਹਣਾ ਗਟਾ ਬਹੋੜੁ ਦੇ ਘਰੋਂ  
ਲੈਕੇ ਤੁਰ ਗਿਆ, ਅੱਗੋਂ ਬਹੋੜੁ ਰੋਹੀ ਵਿੱਚੋਂ ਮੁੜਿਆ  
ਆਉਂਦਾ ਮਿਲ ਪਿਆ । ਠੱਗ ਦੇ ਸਿਰੋਂ ਕੰਬਦੇ  
ਹੋਏ ਅਸਥਾਬ ਦੀ ਗਠੜੀ ਡਿੱਗ ਪਈ ਤੇ ਬਹੋੜੁ ਨੇ ਭੀ  
ਜਾਣ ਲਿਆ ਕਿ ਏਹ ਮੇਰਾ ਹੀ ਘਰ ਹੈ, ਪਰ ਤਾਂ ਭੀ  
ਉਸ ਠੱਗਨੂੰ ਧੀਰਜ ਦੇਕੇ ਆਖਿਆ, ਮੇਰੀ ਤਾਂ ਕੋਈ  
ਭੀ ਚੀਜ਼ ਨਹੀਂ ਸਭ ਗੁਰੂ ਕੀ ਮਾਯਾ ਹੈ । ਤੇ ਓਸਨੂੰ ਫੇਰ  
ਘਰ ਲੈ ਆਂਦਾ, ਪਰ ਬੇਟੀ ਸਮੇਤ ਸਾਰਾ ਪਦਾਰਥ ਉਸਦੇ  
ਘਰ ਆਪਜਾਕੇ ਛੱਡ ਆਯਾ, ਦਿਲ ਵਿੱਚ ਜਰਾ ਭਰ  
ਫਿਕਰ ਨਾ ਕੀਤਾ । ਇਸਤ੍ਰੀ ਭੀ ਓਸਦੀ ਓਹੋਜੇਹੀ  
ਸੀ, ਸ਼ਾਂਤ ਧਰਕੇ ਬੈਠੀ ਰਹੀ । ਪਰ ਏਸ ਸ਼ਾਂਤ ਤੇ ਸਮ-  
ਵਿਸ਼ਟੀ ਦਾ ਫਲ ਇਹ ਹੋਯਾ ਕਿ ਜਦ ਉਹ ਠੱਗ ਮਾਯਾਤੇ  
ਬਹੋੜੁ ਦੀ ਪੁਤ੍ਰੀ ਲੈਕੇ ਘਰ ਗਿਆ ਤਾਂ ਓਸਨੂੰ ਚੈਨ ਨਾ  
ਮਿਲੇ, ਏਹੋਜੀ ਕਰੇ ਜੋ ਬਹੋੜੁ ਨੂੰ ਮਿਲਾਂ, ਮਸਾਂ ਮਸਾਂ ਰਾਤ  
ਕੱਟੀ ਦੂਜੇ ਦਿਨ ਆਪਣੇ ਕੀਤੇ ਪੁਰ ਪਛਤਾਕੇ ਸਾਰਾ  
ਦਰਬ ਤੇ ਬਹੋੜੁ ਦੀ ਪੁਤ੍ਰੀ ਲੈਕੇ ਬਹੋੜੁ ਦੇ ਚਰਨ ਆਵੜੇ।

ਬਹੋੜੁ ਓਸ ਠਗ ਨੂੰ ਨਾਲ ਲੈਕੇ ਗੁਰੂ ਜੀ ਪਾਸ ਆਯਾ ਤਾਂ ਗੁਰੂ ਜੀ ਬਹੋੜੁ ਨੂੰ ਅਗੋਂ ਉਠਕੇ ਮਿਲੇ ਅਤੇ 'ਧੰਨ ਸਿਖੀ' ਤਿੰਨ ਵਾਰੀ ਕਹਿਕੇ ਸਾਰੀ ਕਥਾ ਸੰਗਤ ਨੂੰ ਸੁਣਾਈ। ਫੇਰ ਤਾਂ ਠੱਗ ਭੀ ਗੁਰੂਜੀ ਦੇ ਦਰਸ਼ਨ ਕਰਕੇ ਸੱਚਾ ਸਿੱਖ ਬਣ ਗਿਆ। ਓਸ ਸਮੇਂ ਭਾਈ ਬਹੋੜੁ ਵਰਗੇ ਅਨੇਕ ਸਿੱਖ ਭੋਲੇ ਭਾਲੇ ਹੁੰਦੇ ਸੇ। ਏਹੋ ਜਿਹਾ ਇੱਕ ਬਹੋੜੁ ਨਾਮ ਸੁਨਿਆਰਾ ਸਿੱਖ ਭੀ ਹੋਯਾ ਹੈ ਤੇ ਅਸਾਂ ਭਾਈ ਮੱਜਾ ਸਿੰਘ ਅਕਾਲੀ ਨੂੰ ਲੋਗੋਵਾਲ ਵਿਚ ਬਹੋੜੁ ਜੈਸਾ ਹੀ ਸਿਦਕੀ ਆਪਣੀ ਅੱਖੀਂ ਦੇਖਿਆ ਹੈ ॥

### ਸਿੱਧੂ ਜ਼ਿੰਮੀਂਦਾਰ ਦੀ ਕਥਾ

(੩) ਇਕ ਸਿੱਧੂ ਜ਼ਿੰਮੀਂਦਾਰ ਮਾਲਵੇ ਦੇਸ ਵਫੜੇ ਪਿੰਡ ਦਾ ਵਸਨੀਕ ਬਹਿਲੋ ਨਾਮ ਬਹੁਤ ਉਘਾ ਸਰਵਰੀਆ ਸਿੱਖ ਸੀ, ਹਰ ਸਾਲ ਸੈਂਕੜੇ ਪੀਰ ਭਾਈਆਂ ਨੂੰ ਲੈਕੇ ਨਗਾਹੇ ਜਾਂਦਾ। ਘਰ ਵਿਚ (ਪੀਰ ਦੀ ਜਗਾ) "ਪੀਰਖਾਨ" ਬਣਾਯਾ ਹੋਯਾ ਸੀ ਤੇ ਹਰ ਵੀਰਵਾਰ ਨੂੰ ਖੁੰਡੀ-ਸੰਗਲੀ ਮਾਰਕੇ ਖੇਡਦਾ ਹੁੰਦਾ, ਪੁੱਛਣਾ ਦੱਸਦਾ, ਖੁੰਡੀ ਖਲੜੂ ਤੇ ਕੰਧੇ ਮੁਸੱਲਾ ਸਿਰ ਟੋਪੀ ਭੇਖ ਭਰਾਈਆਂ ਦਾ ਰਖਦਾ। ਸੰ: ੧੬੩੪ ਬਿ: ਨੂੰ ਨਗਾਹੇ ਤੋਂ ਆਉਂਦਾ ਹੋਯਾ ਗੁਰੂ ਜੀ ਦੇ ਦਰਸ਼ਨਾਂ ਨੂੰ ਆਯਾ। ਬੇਅੰਤ ਲੋਗਾਂ ਦੀ ਭੀੜ, ਸਤਸੰਗ ਕਥਾ ਕੀਰਤਨ ਦਾ ਅਤਿ ਅਨੰਦ ਤੇ ਲੰਗਰ ਵਰਤਦਾ ਦੇਖ ਦੇਖ ਕੇ ਵਡਾ ਪ੍ਰਸੰਨ ਹੋਯਾ। ਗੁਰੂ ਜੀ ਨੇ ਕਿਹਾ, ਦੇਖੋ! ਹਿੰਦੂ ਕੇਡੇ ਮੁਰਖ ਹਨ, ਤੁਰਕਾਂ ਦੀਆਂ ਕਬਰਾਂ ਨੂੰ ਮੰਨਦੇ

ਤਵਾਰੀਖ ਖਾਲਸਾ (੬੭੬) ਗੁਰੂ ੫ ਹਿੱਸਾ ੨

ਹਨ, ਏਸੇ ਲਈ ਨਾਮਦੇਵ ਜੀ ਨੇ ਕਿਹਾ ਹੈ (ਹਿੰਦੂ  
ਅੰਨਾਂ ਤੁਰਕੂ ਕਾਣਾ) ਭਾਈ ਸਿੱਖੋ ! ਇਕ ਅਕਾਲ  
ਪੁਰਖ ਦੇ ਬਿਨਾ ਹੋਰ ਮੜੀ, ਗੁੱਗਾ, ਮਠ, ਗੋਰ, ਪੀਰ-  
ਖਾਨੇ ਆਦਿਕ ਨੂੰ ਮੰਨਣਾ ਨਿਸਫਲ ਹੈ, ਕਿਉਂਕਿ ਏਹ  
ਜੜ੍ਹ ਪਦਾਰਥ ਕਿਸੇ ਨੂੰ ਵਰ ਸ਼ਾਪ ਨਹੀਂ ਦੇ ਸਕਦੇ ਤੇ  
ਨਾਂਹੀ ਕਿਸੇ ਪਰ ਖੁਸ਼ੀ ਤੇ ਨਾਰਾਜ਼ਗੀ ਕਰ ਸਕਦੇ ਹਨ,  
ਏਹ ਜਗਤ ਦੀ ਕੇਵਲ ਭੇਡਾਚਾਲ ਹੈ, ਸੋ ਬਿਨਾਂ  
ਵਿਚਾਰੇ ਲੋਗ ਪਏ ਭਟਕਦੇ ਹਨ । ਸਮਰਥ  
ਸਤਗੁਰੂ ਜੀ ਦੇ ਏਹ ਬਚਨ ਬਹਿਲੇ ਦੇ ਹਿਰਦੇ ਵਿਚ  
ਧਸ ਗਏ, ਕਿਉਂਕਿ ਕਮਾਈ ਵਾਲੇ ਸਤਪੁਰਖਾਂ ਦੇ ਬਚਨ  
ਪਾਪੀ ਪੁਰਖਾਂ ਦੇ ਬਿਕਾਰਾਂ ਨੂੰ ਸੁਹਾਗੇ ਦੀ ਤਰਾਂ ਸਾਫ  
ਕਰਕੇ ਭਰੀ ਹੋਈ ਗੱਡੀ ਦੀਆਂ ਲੀਕਾਂ ਵਾਂਗ ਅਸਰ  
ਕਰ ਜਾਂਦੇ ਹਨ । ਜਿਕੂੰ ਕੋਇਲ ਦੇ ਬਚਨ ਸੁਣਕੇ  
ਕੋਇਲ ਦਾ ਪੁੱਤ੍ਰ ਕਾਵਾਂ ਨੂੰ ਛੱਡ ਕੇ ਆਪਣੇ ਪਰਵਾਰ  
ਵਿਚ ਆ ਜਾਂਦਾ ਹੈ, ਤੈਸੇ ਹੀ ਭਾਈ ਬਹਿਲੇ ਦਾ ਮਨ  
ਸਰਵਰੀਆਂ ਵੱਲੋਂ ਹਟਕੇ ਗੁਰ ਸਿੱਖਾਂ ਦਾ ਸਾਥੀ ਬਣ  
ਗਿਆ ਤੇ ਤੀਰਥ ਦੀ ਪੁਟਾਈ ਜਿਸਤਰਾਂ ਹੋਰ ਸਿੱਖ  
ਕਰਦੇ ਸੇ, ਏਹ ਭੀ ਕਰਨ ਲਗ ਪਿਆ । ਜਿਉਂ ਜਿਉਂ  
ਸੇਵਾ ਸਤਸੰਗ ਕੀਤਾ ਹਿਰਦਾ ਸੁੱਧ ਹੁੰਦਾ ਗਿਆ । ਫੇਰ  
ਖੁੰਡੀ ਖੱਲੜੂ ਸਤਲੁਜ ਵਿੱਚ ਸਿੱਟ ਕੇ ਘਰ ਜਾਕੇ  
ਪੀਰਖਾਨਾ ਭੀ ਢਾਹ ਸਿੱਟਿਆ, ਤੇ ਫੇਰ ਗੁਰੂ ਜੀ ਦੇ  
ਪਾਸ ਆਕੇ ਤਾਲ ਦੀ ਸੇਵਾ ਕਰਨ ਲੱਗਾ । ਫੇਰ ਤਾਂ  
ਐਡਾ ਸਿਦਕੀ ਹੋਯਾ ਜੋ ਇਕ ਦਿਨ ਏਸਨੇ ਘੁਮਿਆਰ

ਤੋਂ ਸੁਣਿਆ, ਕਿ ਜੇਕਰ ਆਵੇ ਵਿਚ ਬਿਸ਼ਟਾ ਪਵੇ ਤਾਂ ਬਹੁਤ ਚੰਗੀਆਂ ਇੱਟਾਂ ਪਕਦੀਆਂ ਹਨ। ਉਸੇ ਦਿਨ ਤੋਂ ਕੰਬਲ ਦਾ ਝੁੰਬ ਮਾਰਕੇ, ਇਕ ਚੱਸੀ ਲੱਕ, ਇਕ ਸਿਰ ਬੰਨ੍ਹਕੇ, ਢਾਹੜੀ ਛੱਜ ਲੈ, ਮੈਲਾ ਉਠਾ ਉਠਾ ਕੇ ਆਵੇ ਵਿਚ ਪਾਉਣ ਲਗ ਪਿਆ। ਸਾਰਾ ਦਿਨ ਏਹੋ ਕਾਰ ਕਰੇ ਤੇ ਰਾਤ ਨੂੰ ਉਸੇ ਤਰਾਂ ਉਹੋ ਮੰਡਾਸਾ ਬੱਧਾ ਬਧਾਯਾ ਰੱਖ ਕੇ ਨਹਾਯੋ ਦੁਕਾਨਦਾਰਾਂ ਦੇ ਜਾ ਕੇ ਚੱਕੀ ਪੀਸਿਆ ਕਰੇ ਯਾ ਧਾਨ ਛੜੇ। ਉਸੇ ਮੇਹਨਤ ਦਾ ਪ੍ਰਸ਼ਾਦਾ ਛਕ ਕੇ ਫੇਰ ਦਿਨ ਭਰ ਮੈਲਾ ਉਠਾ ਉਠਾ ਕੇ ਆਵੇ ਵਿਚ ਪਾਉਂਦਾ ਫਿਰੇ, ਕਈ ਲੱਖ ਇੱਟਾਂ ਦਾ ਆਵਾ ਏਸੇ ਤਰਾਂ ਪਕਾਯਾ। ਭਾਵੇਂ ਹੋਰ ਕਈ ਆਵੇ ਭੀ ਪੱਕੇ, ਪਰ ਜੈਸਾ ਏਹਨਾਂ ਦਾ ਆਵਾ ਪੱਕਿਆ ਐਸਾ ਹੋਰ ਕੋਈ ਨਾਂ ਪੱਕਿਆ। ਜਾਂ ਗੁਰੂ ਜੀ ਨੂੰ ਏਹ ਖਬਰ ਹੋਈ ਤਾਂ ਏਸਦੀ ਸੇਵਾ ਪਰ ਬਹੁਤ ਖੁਸ਼ੀ ਹੋ ਕੇ ਬਹਿਲੋ ਦਾ ਮੰਡਾਸਾ ਉਤਰਾ, ਇਸ਼ਨਾਨ ਕਰਾ, ਪੋਸ਼ਾਕੀ ਪਹਿਨਾ, “ਭਾਈ ਬਹਿਲੋ, ਸਭ ਤੋਂ ਪਹਿਲੋ” ਏਹ ਵਰ ਦੇ ਕੇ ਅਪਯਾਤਮ ਵਿੱਟਯਾ ਦਾ ਦ੍ਰਿੜ੍ਹ ਪ੍ਰਕਾਸ਼ ਕਰਾ ਦਿੱਤਾ, ਜਿਸ ਤੋਂ ਰਿਧੀਆਂ ਭੀ ਉਸਦੇ ਵੱਸ ਵਿਚ ਆਗਈਆਂ। ਗੁਰੂ ਜੀ ਨੇ ਉਸਨੂੰ ਮਾਲਵੇ ਦਾ ਮਸੰਦ (ਕਾਰਦਾਰ) ਕਰ ਦਿੱਤਾ, ਜੋ ਹਰ ਸਾਲ ਮਾਲਵੇ ਦੀ ਸੰਗਤ ਨੂੰ ਨਾਲ ਲੈਕੇ ਗੁਰੂ ਜੀ ਦੀ ਟਹਿਲ ਕਰਦਾ ਕਰਾਉਂਦਾ ਰਿਹਾ, ਤੇ ਫੇਰ ਉਸਦੇ ਪੁਤ੍ਰ ਪੋਤ੍ਰੇ ਭੀ ਗੁਰੂ ਜੀ ਦੇ ਘਰ ਦੀ ਟਹਿਲ ਕਰਦੇ ਰਹੇ, ਉਹਨਾਂ ਵਿਚੋਂ ਹੀ ਇਕ ਭਾਈ

ਤਵਾਰੀਖ ਖਾਲਸਾ (੬੭੮) ਗੁਰੂ ੫ ਹਿੱਸਾ ੨

ਭਗਤਾ ਵੱਡਾ ਉਜਾਗਰ ਸਿੱਖ ਹੋਯਾ ਹੈ, ਉਸੇ ਦੇ ਨਾਮ  
ਦਾ “ਭਗਤਾ” ਪਿੰਡ ਫਰੀਦ ਕੋਟ ਦੇ ਰਾਜ ਵਿਚ ਹੈ।  
ਸਾਰਾ ਹਾਲ ਏਹਨਾਂ ਦਾ ਪੰਜਵੇਂ ਹਿੱਸੇ ਵਿਚ ਹੈ॥

### ਕਾਬਲ ਵਾਲੀ ਮਾਈ

ਇਕ ਮਾਈ ਕਾਬਲ ਦੀ ਹਮੇਸ਼ਾ ਤਾਲ ਦੀ ਗਾਰ  
ਕੱਢ੍ਹਾ ਕਰਦੀ ਅਤੇ ਟੋਕਰੇ ਭਰ ਭਰ ਕੇ ਬਹੁਤ  
ਪ੍ਰੇਮ ਨਾਲ ਛੇਤੀ ਛੇਤੀ ਦੂਰ ਸਿੱਟ ਆਉਂਦੀ ਸੀ, ਅਤੇ  
ਹੱਥ ਉਤਾਹਾਂ ਨੂੰ ਮਾਰਦੀ ਸੀ\*। ਉਸਦੀ ਰਹਿਲ ਨੂੰ

\*ਸੂਰਜ ਪ੍ਰਕਾਸ਼ ਸਫਾ ੫੧੯ ਉਪਰ ਲਿਖਿਆ ਹੈ ਕਿ ਏਹ ਮਾਈ ਹਰ  
ਫੇਰੇ ਸਿੱਟੀ ਦੀ ਟੋਕਰੀ ਸਿੱਟਕੇ ਜਿਥੇ ਬੂਟਾ ਦੇਈਦਾ ਹੈ ਏਸ ਤਰਾਂ ਅਕਾਸ਼  
ਵਿਚ ਹੱਥ ਮਾਰਦੀ। ਜਦ ਕਾਰਨ ਪੁਛਿਆ ਤਾਂ ਏਨ ਆਖਿਆ, ਮੇਰੇ ਘਰ ਵਿਚ  
ਮੇਰਾ ਪੁੱਤ੍ਰ ਸਵਾ ਬਰਸ ਦਾ ਪਾਲਨੇ ਵਿਚ ਸੁਤਾ ਪਿਆ ਹੈ, ਮੈਂ ਉਸਨੂੰ ਬੂਟੇ  
ਦੇਈ ਹਾਂ, ਜੇ ਨਾਂ ਬੁਲਾਵਾ ਤਾਂ ਬਾਲਕ ਚੋਣ ਲੱਗ ਜਾਏ। ਏਹ ਗੱਲ ਅਸ-  
ਰਜ ਦੀ ਸੁਣਕੇ ਸੰਗਤ ਨੇ ਗੁਰੂ ਸਾਹਿਬ ਜੀ ਨੂੰ ਖਬਰ ਦਿੱਤੀ। ਗੁਰੂ ਸਾਹਿਬ ਨੇ  
ਅੰਤ ਧਿਆਨ ਹੋਕੇ ਜਾਂ ਦੇਖਿਆ ਤਾਂ ਏਹ ਸੱਚਾ ਬਿਆਨ ਪਾਯਾ। ਤਾਂ ਉਸ  
ਮਾਈ ਨੂੰ ਪੁਛਿਆ ਕਿ ਤੈਨੂੰ ਏਹ ਤਾਕਤ ਕਿਥੋਂ ਹੋਈ ਹੈ? ਉਸ ਨੇ ਪ੍ਰਾਰਥਨਾ  
ਕੀਤੀ ਕਿ ਮੈਂ ਅਪਨੇ ਭਰਤੋਂ ਤੋਂ ਬਿਨਾਂ ਹੋਰ ਕਿਸੇਨੂੰ ਪੁਰਖ ਨਹੀਂ ਮੰਨਿਆਂ ਅਤੇ  
ਨਾ ਕਦੇ ਕੋਈ ਪੀਰ, ਫਕੀਰ, ਮਜ਼ੀ, ਦੇਵਤਾ, ਦੇਵੀ, ਬੂਤ, ਪ੍ਰੇਤ, ਤਿਥ,  
ਤਿਰੇਹਾਰ ਮੰਨਿਆ ਹੈ। ਉਸੇ ਦੇ ਹੁਕਮ ਨਾਲ ਸਤਿਗੁਰਾਂ ਦੇ ਤੀਰਥ ਦੀ ਕਾਰ  
ਕੱਢਣ ਆਉਂਦੀ ਹਾਂ। ਅਤੇ ਓਹ ਗੁਰੂ ਜੀ ਦਾ ਅਨੰਨ-ਭਗਤ ਹੈ, ਉਸੇ ਦੀ  
ਰਹਿਲ ਦਾ ਫਲ ਮੈਨੂੰ ਏਹ ਮਹਲ ਲੱਭਿਆ ਹੈ। ਫੇਰ ਸੰਗਤ ਨੂੰ ਦ੍ਰਿੜ ਕਰਾ-  
ਉਣ ਵਾਸਤੇ ਗੁਰੂ ਜੀ ਨੇ ਉਸਦੇ ਘਰੋਂ ਭੀ ਖਬਰ ਮੰਗਵਾ ਦਿੱਤੀ। ਪਾਠਕਾਂ  
ਨੂੰ ਵਿਦਿਤ ਹੋਵੇ ਕਿ ਇਲਮ ਮੈਸਮਰੇਜ਼ਮ ਵਾਲੇ ਭੀ ਏਸ ਗੱਲ ਨੂੰ ਮੰਨਦੇ  
ਹਨ ਅਤੇ ਜੇ ਏਸ ਵਿੱਦਯਾ ਵਿੱਚ ਪਕੇ ਹਨ ਏਹੋ ਜੇਹੇ ਕਈ ਕੰਮ ਕਰਦੇ ਹਨ  
ਅਰਥਾਤ ਆਦਮੀ ਨੂੰ ਪਿਛੇ ਲਾ ਲੈਂਦਾ, ਬੇਹੋਸ਼ ਕਰਦਾ ਕਿਸੇ ਦੇ ਮਨ ਦੀ  
ਗਲ ਦੱਸ ਦੇਣੀ ਦੂਰ ਏਸ ਦੀ ਬੀਬ ਮੰਗਾ ਦੇਣੀ ਸੈਂਕੜੇ ਕੋਹਾਂ ਦੀ ਖਬਰ  
ਦੱਸਦੀ ਆਦਿਕ। ਏਸੇ ਪ੍ਰਕਾਰ ਇਕ ਹੋਰ ਵਿੱਦਯਾ ਹੈ, ਜਿਸ ਨਾਲ ਮੋਏ  
ਆਦਮੀ ਦੀ ਰੂਹ ਮੰਗਵਾਕੇ ਗੱਲਾਂ ਕਰਾ ਦਿੰਦੇ ਹਨ। ਇਸ ਪ੍ਰਕਾਰ ਦੀਆਂ  
ਵਿੱਦਿਆਂ ਨੂੰ ਹੀ ਪਿਛਲੇ ਲੋਕ ਕਰਮਾਤਾਂ ਆਖਦੇ ਸੇ ਤੇ ਹੁਣ ਵਾਲ  
ਕਰਤਬ ਯਾ ਇਲਮ ਆਖਦੇ ਹਨ ॥

ਦੇਖਕੇ ਸਭਸੰਗਤ ਅਤੇ ਗੁਰੂ ਸਾਹਿਬ ਬਹੁਤ ਖੁਸ਼ੀ ਹੁੰਦੇ ਸੇ।

### ਭਾਈ ਬੁੱਧੂ ਲਾਹੌਰੀ

ਇਕ ਬੁੱਧੂ ਨਾਮ ਘੁਮਾਰ ਗੁਰੂਘਰ ਦਾ ਸੱਚਾ ਸਿਦਕੀ ਸਿੱਖ ਸੀ, ਉਸਦੇ ਕਈ ਆਵੇ ਪਿੱਲੇ ਰਹੇ, ਇਸ ਲਈ ਉਸ ਘਾਟੇ ਨੇ ਉਸਨੂੰ ਕਰਜਾਈ ਕਰ ਦਿੱਤਾ। ਸੰ: ੧੬੪੮ ਬਿ: ਨੂੰ ਜਦ ਗੁਰੂ ਸਾਹਿਬ ਲਾਹੌਰ ਗਏ ਤਾਂ ਉਸ ਦੀ ਸੇਵਾ, ਸਰਧਾ ਪਰ ਖੁਸ਼ੀ ਹੋਕੇ ਬਚਨ ਕੀਤਾ, ਸੰਗਤ ਨੂੰ ਪ੍ਰਸ਼ਾਦ ਛਕਾਕੇ ਆਵਾ ਪੱਕਣ ਦੀ ਅਰਦਾਸ ਕਰਾ। ਜਾਂ ਉਨ ਪ੍ਰਸ਼ਾਦ ਛਕਾਯਾ ਤਾਂ ਸਿੱਖ ਨੇ ਅਰਦਾਸ ਕੀਤੀ ਕਿ “ਭਾਈ ਬੁੱਧੂ ਦਾ ਆਵਾ ਪੱਕੇ” ਪਰ ਇਕ ਸਿਖ ਜਪੀ ਤਪੀ ਜੋ ਪੰਗਤ ਲੱਗੀ ਤੋਂ ਪਿੱਛੋਂ ਆਯਾ ਸੀ ਤੇ ਦਰ-ਵਾਨਾਂ ਨੇ ਉਸਨੂੰ ਅੰਦਰ ਨਾ ਆਉਣ ਦਿੱਤਾ, ਉਨ ਬਾਹਰ ਭੁੱਖਾੜ ਹੋਕੇ ਬਚਨ ਕੀਤਾ “ਆਵਾ ਕੱਚਾ ਹੀ ਰਹੇਗਾ” ਸੋ ਕੱਚਾ ਹੀ ਰਿਹਾ। ਤਾਂ ਭਾਈ ਬੁੱਧੂ ਨੇ ਹੈਰਾਨ ਤੇ ਉਦਾਸ ਹੋਕੇ ਗੁਰੂਜੀ ਪਾਸ ਅੰਮ੍ਰਿਤਸਰ ਜਾਕੇ ਬੇਨਤੀ ਕੀਤੀ, ਤਾਂ ਗੁਰੂ ਜੀ ਨੇ ਆਖਿਆ: ਜਿਸ ਪ੍ਰਕਾਰ ਭਗਤਾਂ ਦਾ ਬਚਨ ਈਸ਼ੁਰ ਨਹੀਂ ਫੇਰ ਸਕਦਾ ਤਿਵੇਂ ਹੀ ਗੁਰ-ਸਿੱਖਾਂ ਦਾ ਸੰਬੰਧ ਹੈ, ਸੋ ਤੇਰਾ ਆਵਾ ਭਾਵੇਂ ਪਿੱਲਾ ਹੈ ਪਰੰਤੂ ਪੱਕੀਆਂ ਦੇ ਭਾਉ ਵਿਕੇਗਾ। ਸੋਈਓ ਗੱਲ ਹੋਈ—ਐਸੀਆਂ ਬੁੜੀਆਂ ਲੱਗੀਆਂ ਕਿ ਬਹੁਤ ਮਕਾਨ ਤੇ ਕਿਲੇ ਦੀ ਬਾਹੀ ਢਹਿ ਪਈ। ਇੱਦਾਂ ਦੀ ਬੁੜੀ ਤੇਗੀ ਹੋਈ ਤਾਂ ਉਹੋ ਇਦਾਂ ਪੱਕੀਆਂ ਦੇ ਭਾ ਵਿਕੀਆਂ। ਏਹ ਆਵਾ ਹੁਣ

ਤਵਾਰੀਖ ਬਾਲਸਾ ( ੬੮੦ ) ਗੁਰੂ ੫ ਹਿੱਸਾਰ  
ਲਾਹੌਰ ਵਿੱਚ ਬੁੱਧੁ ਦਾ ਆਵਾ ਨਾਮ ਕਰਕੇ ਮਸ਼ਹੂਰ ਹੈ॥

### ਗੰਗਾ ਰਾਮ ਬ੍ਰਾਹਮਣ

ਸੰ:੧੬੪੫ ਬਿ: ਨੂੰ ਇਕ ਗੰਗਾ ਰਾਮ ਬ੍ਰਾਹਮਣ  
ਵਪਾਰੀ ਬਠਿੰਡੇ ਦੇ ਰਹਿਣ ਵਾਲਾ ਬਾਜ਼ਰੇ ਦੇ ਉਠ  
ਲੱਦਕੇ ਮਾਝੇ ਦੇਸ ਗੁਰੂ ਜੀ ਦੇ ਚੱਕ ਜਾ ਉਤਰਿਆ ।  
ਅੱਗੇ ਗੁਰੂ ਸਾਹਿਬ ਸੰਤੋਖਸਰ ਤੇ ਅੰਮ੍ਰਿਤਸਰ ਦੇ  
ਤਾਲਾਉ ਬਨਵਾ ਰਹੇ ਸੇ, ਏਸ ਕਰਕੇ ਉਥੇ ਬਹੁਤ  
ਆਦਮੀ ਜਮਾਂ ਸੇ। ਉਹਨਾਂ ਵਿੱਚੋਂ ਕੋਈ ਇੱਟਾਂ ਪੱਥਰ  
ਢੋਂਦੇ, ਕੋਈ ਚੂਨਾ ਪੀਸਦੇ, ਕੋਈ ਰੋੜ ਕੱਠੇ ਕਰਦੇ, ਪੁਦਦੇ,  
ਕੋਈ ਗਾਰਾ ਪਾਣੀ ਢੋਈ ਕਰਦੇ ਦੇਖੋ। ਅਨੇਕ ਸਿੱਖ (ਜੋ  
ਸ਼ਾਹੂਕਾਰਾਂ ਦੇ ਪੁੱਤ੍ਰ ਮਾਲੂਮ ਹੁੰਦੇ ਸੇ) ਰਾਜਾਂ ਮਜ਼ੂਰਾਂ ਦਾ  
ਕੰਮ ਕਰਦੇ ਹੋਏ ਦੇਖਕੇ ਗੰਗਾ ਰਾਮ ਅਚਰਜ ਹੋ ਰਿਹਾ,  
ਨਾਲ ਹੀ ਸਾਰਾ ਦਿਨ ਲੋਹ ਤਪਦੀ ਤੇ ਲੰਗਰ ਵਰਤਦਾ  
ਰਿਹਾ । ਜੋ ਕੋਈ ਆਵੇ ਛਕ ਜਾਵੇ । ਦੂਜੇ ਦਿਨ ਅੰਨ  
ਮੁੱਕ ਗਿਆ ਤੇ ਲੰਗਰ ਨਾ ਪੱਕਿਆ ਤਾਂ ਗੰਗਾਰਾਮ ਨੇ  
ਮਨ ਵਿਚ ਸੋਚਿਆ ਕਿ ਜੇਕਰ ਹੋਰ ਕ੍ਰਿਧਰੋਂ ਅੰਨ ਨਹੀਂ  
ਆਯਾ ਤਾਂ ਈਸ਼੍ਵਰ ਨੇ ਮੇਰੇ ਅੰਨ ਦੇ ਉਠ ਏਸੇ ਲਈ  
ਭੇਜੇ ਹਨ । ਏਹ ਸੋਚਕੇ ਸੌ ਮਣ ਬਾਜ਼ਰੀ ਗੁਰੂ ਕੇ ਅਰ-  
ਪਣ ਕੀਤੀ । ਉਸੇ ਦਿਨ ਇਕ ਸਿੱਖ ਤਿਲਾਂ ਦੇ ਲੱਦ  
ਹੋਏ ਉਠ ਲੈ ਆਯਾ ਤਾਂ ਉਹੋ ਬਾਜ਼ਰੇ ਦੀਆਂ ਘੁੰਗ-  
ਣੀਆਂ ਤਿਲ ਮਿਲਾਕੇ ਸੰਗਤ ਨੂੰ ਤੇ ਮਜ਼ੂਰਾਂ ਨੂੰ ਵਰ-



ਤੁਵਾ ਦਿਤੀਆਂ । ਏਸੇ ਤਰਾਂ ਜਾਂ ਗੰਗਾਰਾਮ ਦੀ ਪੰਜ ਸੌ  
ਮਣ ਬਾਜਰੀ ਥੋੜੇ ਦਿਨਾਂ ਵਿਚ ਖਰਚ ਹੋ ਗਈ ਤਾਂ ਗੁਰੂ  
ਜੀ ਦੇ ਇੱਕ ਸਿਖ ਸ਼ਾਹੂਕਾਰ ਨੇ ਪੰਜ ਹਜ਼ਾਰ ਰੁਪਯਾ  
ਭੇਟਾ ਆਨ ਧਰਿਆ, ਢੇਰ ਤਾਂ ਕੜਾਹ ਪ੍ਰਸ਼ਾਦ ਵਰਤੀਣ  
ਲਗਾ ॥

ਗੰਗਾ ਰਾਮ ਗੁਰੂ ਜੀ ਦਾ ਪ੍ਰਤਾਪ ਦੇਖਕੇ ਸਿਦਕੀ  
ਸਿੱਖ ਹੋਯਾ ਤੇ ਤੀਰਥ ਦੀ ਟਹਿਲ ਕਰਨ ਲਗਾ, ਪਰ  
ਗੁਰੂ ਜੀ ਦੀ ਪ੍ਰੀਤਿ ਜੈਸੀ ਗ੍ਰੀਬ ਸਿਖਾਂ ਤੇ ਮਜ਼ੂਰਾਂ ਨਾਲ  
ਸੀ ਉਹੋ ਜੇਹੀ ਗੰਗਾ ਰਾਮ ਨੇ ਆਪਣੇ ਨਾਲ ਦੇਖੀ, ਏਸ  
ਸਮ ਭਾਵ ਤੋਂ ਹੋਰ ਭੀ ਉਸ ਦੇ ਦਿਲਵਿਚ ਸ਼ਾਂਤੀ ਆਈ।  
ਏਸੇ ਤਰਾਂ ਦੋ ਮਹੀਨੇ ਤਲਾਉ ਦੀ ਟਹਿਲ ਕਰਦਾ ਰਿਹਾ।  
ਜਦ ਵੈਸਾਖੀ ਦੇ ਮੇਲੇ ਪਰ ਸੰਗਤ ਦੀ ਚੜ੍ਹਤ ਦਾ ਬਹੁਤ  
ਰੁਪਯਾ ਇਕੱਠਾ ਹੋ ਗਿਆ ਤਾਂ ਗੁਰੂ ਜੀ ਨੇ ਉਸ ਅਗੇ  
ਮਾਯਾ ਦਾ ਢੇਰ ਲਵਾ ਕੇ ਆਖਿਆ:—“ਭਾਈ ਮਿਸਰਾ  
ਤੂੰ ਆਪਣੀ ਬਾਜਰੀ ਦੀ ਕੀਮਤ ਲੈ ਲੈ” ਪਰ ਟਹਿਲ  
ਅਤੇ ਗੁਰੂ ਕਾ ਦਰਸ਼ਨ ਤੇ ਸਤਸੰਗ ਕਰਕੇ ਉਸਦਾ ਮਨ  
ਐਸਾ ਸੁੱਧ ਹੋਯਾ ਜੋ ਉਸਨੇ ਅਤਿ ਨਿੰਮ੍ਰ ਹੋ ਅਰਜ਼  
ਕੀਤੀ, ਸੱਚੇ ਪਾਤਸ਼ਾਹ ! ਹੁਣ ਉਹ ਸੱਚਾ ਧਨ ਬਖਸ਼ੋ  
ਜੋ ਪਰਲੋਕ ਵਿਚ ਨਾਲ ਚੱਲੇ, ਏਹ ਧਨ ਕਿਸੇ ਦੇ  
ਨਾਲ ਨਹੀਂ ਜਾਂਦਾ । ਗੁਰੂ ਸਾਹਿਬ ਨੇ ਉਸ ਦੀ ਘਾਲਣਾ  
ਤੇ ਸ਼ਰਧਾ ਦੇਖਕੇ ਉਸ ਨੂੰ ਸਿਖ ਬਣਾ ਕੇ ਬਹਮ-  
ਵਿੰਦਯਾ ਦਾ ਉਪਦੇਸ਼ ਕਰਕੇ, ਤਤੁ ਮਿਥਯਾ ਦਾ ਬੰਬਕ  
ਦ੍ਰਿੜ੍ਹਾਕਰ ਅਨਾਤਮ ਪ੍ਰਪੰਚ ਤੋਂ ਨਿਆਰਾ ਕਰਕੇ

ਤਵਾਰੀਖ ਖਾਲਸਾ (੬੮੨) ਗੁਰੂ ਪ ਹਿੱਸਾ ੨

ਆਤਮਾ ਪ੍ਰਮਾਤਮਾ ਐਉਂ ਦਿਖਾ ਦਿੱਤਾ ਜੀਕੂੰ ਮੁੰਜ  
ਵਿਚੋਂ ਤੀਲ ਵੱਖਰੀ ਕਰੀਦੀ ਹੈ। ਏਸ ਬ੍ਰਹਮਗਿਆਨ  
ਨੂੰ ਪਾ ਕੇ ਉਹ ਪ੍ਰਮਾਨੰਦ ਵਿਚ ਅਜੇਹਾ ਮਗਨ ਹੋਯਾ  
ਜੋ ਸੰਸਾਰ ਦੇ ਸਭ ਕਾਰ ਬਾਰ ਛੱਡ ਕੇ ਆਨੰਦ ਹੋ  
ਗਿਆ ਤੇ ਰਿੱਧੀ ਸਿੱਧੀ ਭੀ ਫੁਰ ਆਈ। ਗੁਰੂ ਸਾਹਿਬ ਜੀ  
ਨੇ ਲੋਗਾਂ ਦੇ ਉਧਾਰ ਤੇ ਸਿਖੀ ਦਾ ਪ੍ਰਚਾਰ ਕਰਨ  
ਵਾਸਤੇ ਉਸਨੂੰ ਬਠਿੰਡੇ ਭੇਜ ਦਿਤਾ। ਉਥੇ ਏਸਨੇ ਸੰਤ  
ਬਾਣੇ ਵਿਚ ਰਹਿਕੇ ਬਹੁਤ ਲੋਗਾਂ ਦਾ ਭਲਾ ਕੀਤਾ।  
ਹੁਣ ਗੰਗਾਰਾਮ ਦੀ ਔਲਾਦ ਪਟਿਆਲੇ ਦੇ ਇਲਾਕੇ  
ਪ੍ਰਗਟੇ ਸਨਾਮ ਵਿਚ ਪਸ਼ੌਰ ਪਿੰਡ ਦੀ ਮਾਫੀਦਾਰ ਹੈ,  
ਉਹਨਾਂ ਵਿਚੋਂ ਭਾਈਰਾਮਸਿੰਘ ਜੈਸੇ(ਜੋ ਮਦਰੱਸਿਆਂ ਦੇ  
ਇਨਸਪੈਕਟਰ ਹਨ) ਕਈ ਆਦਮੀ ਲਾਇਕ ੨ ਹਨ ॥

ਭਾਵੇਂ ਗੰਗਾਰਾਮ ਦੇ ਸੇਵਕ ਤਾਂ ਬਹੁਤ ਹੋਏ (ਜਿਨ੍ਹਾਂ  
ਨੂੰ ਹਰ ਵਰ੍ਹੇ ਨਾਲ ਲੈਕੇ ਗੁਰੂ ਜੀ ਦੇ ਦਰਸ਼ਨ ਜਾਯਾ  
ਕਰਦਾ ਤੇ ਨਜ਼ਰ ਭੇਟ ਦਸਵੰਧ ਦਿਵਾਉਂਦਾ ਰਿਹਾ)  
ਪਰ ਬਿਧੀਚੰਦ ਤੇ ਸਿਧੀਚੰਦ ਦੇ ਭਾਈ ਖੜ੍ਹੀ ਬਠਿੰਡੇ  
ਦੇ ਵਸਨੀਕ ਪੁੱਤ੍ਰ ਦੀ ਕਾਮਨਾ ਵਾਸਤੇ ਬਹੁਤ ਸੇਵਾ  
ਕਰਦੇ ਰਹੇ। ਸਿਧੀਚੰਦ ਦੇ ਘਰ ਭਾਈ ਮੂਲਚੰਦ ਜੀ  
ਚਿੱਟੀ ਬੇਟੀ ਵਾਲਾ ਪੈਦਾ ਹੋਯਾ, ਜਿਸਨੇ ਆਪਣੀ  
ਆਤਮਕ ਸ਼ਕਤੀ ਦੇ ਬਲ ਕਰਕੇ ਮਹਾਰਾਜੇ ਆਲਾ  
ਸਿੰਘ ਆਦਿਕ ਬਹੁਤ ਸਿਖ ਸਰਦਾਰ ਤੇ ਮੁਹੰਮਦਸ਼ਾਹ  
ਬਾਦਸ਼ਾਹ ਦਿੱਲੀ ਵਾਲੇ ਨੂੰ ਚਿਤਾ ਕਰ ਬੜੀ ਇੱਜ਼ਤ  
ਤੇ ਜਾਗੀਰ ਪਾ ਰੱਖੀ ਸੀ। ਹੁਣ ਤੱਕ ਭੀ ਮਾਲਵੇ ਦੇਸ

ਵਿਚ ਉਸਦੇ ਚੇਲੇ ਗੱਦੀ ਨਸ਼ੀਨ ਭਾਈ ਗੁਰਬਖਸ਼ ਨਾਮ ਬ੍ਰਹਮਣ ਦੀ ਸੰਤਾਨ ਬਹੁਤ ਮੰਨੀ ਜਾਂਦੀ ਹੈ ਤੇ ਉਹ ਸਨਾਮ ਸ਼ਹਿਰ ਵਿੱਚ ਵਸਦੇ ਹਨ (ਜਿੱਥੇ ਭਾਈ ਮੂਲਚੰਦ ਦਾ ਦੇਹਤਾ ਹੈ)। ਉਨ੍ਹਾਂ ਪਾਸ ਭਾਈ ਗੁਰਬਖਸ਼ ਤੇ ਮੂਲ ਚੰਦ ਦੇ ਨਾਮ ਦੀਆਂ ਬਾਦਸ਼ਾਹੀ ਸਨਦਾਂ ਭੀ ਹਨ, ਪਰ ਜਾਗੀਰ ਨਹੀਂ, ਸਿੱਖੀ ਸੇਵਕੀ ਨਾਲ ਹੀ ਗੁਜ਼ਾਰਾ ਕਰਦੇ ਹਨ ॥

### ਭਾਈ ਅਜਬ ਅਜਾਇਬ ਡਰੌਲੀ ਵਾਲੇ

ਭਾਈ ਅਜਬ ਅਜਾਇਬ ਦੋਵੇਂ ਭਰਾ ਡਰੌਲੀ ਵਾਲੇ ਸੰਘੇ ਜ਼ਿਮੀਂਦਾਰ (ਜਿਨ੍ਹਾਂ ਦੀ ਸੰਤਾਨ ਵਿੱਚੋਂ ਉਮਰ ਸ਼ਾਹ ਗੁਰੂ ਜੀ ਦਾ ਸੇਵਕ ਤੇ ਨੰਦ ਚੰਦ ਦੀਵਾਨ ਦਸਵੇਂ ਪਾਤਸ਼ਾਹ ਦਾ ਹੋਯਾ ਹੈ) ਗੁਰੂ ਕਾ ਜਸ, ਪ੍ਰਤਾਪ, ਤੇ ਸ਼ਕਤੀ ਦੇਖ ਕੇ ਸੁਲਤਾਨ ਦੀ ਮੰਨਤ ਛੱਡਕੇ ਗੁਰੂ ਕੇ ਸੇਵਕ ਬਣੇ। ਅੰਮ੍ਰਿਤਸਰ ਦੀ ਟਹਿਲ ਕਰਕੇ ਮਹਿਲ ਪਾਯਾ। ਗੁਰੂ ਜੀ ਨੇ ਖੁਸ਼ ਹੋਕੇ ਮੰਜੀ ਤੇ ਜੀਰੇ, ਧਰਮ ਕੋਟ ਘੱਲ ਮੋਗੇ ਆਦਿਕ ਪ੍ਰਗਟਿਆਂ ਦੀ ਸਿੱਖੀ ਬਖਸ਼ੀ। ਕਈ ਪੀੜ੍ਹੀਆਂ ਤਕ ਤਾਂ ਉਹ ਸਿੱਖਾਂ ਤੋਂ ਕਾਰ ਭੇਟ ਲੈਕੇ ਗੁਰੂ ਕੇ ਖਜ਼ਾਨੇ ਪਹੁੰਚਾਉਂਦੇ ਰਹੇ, ਪਰ ਹੁਣ ਆਪੇ ਛਕ ਲੈਂਦੇ ਹਨ। ਏਸੇ ਭਾਈ ਅਜਬ ਅਜਾਇਬ ਦੇ ਪ੍ਰੇਰੇ ਹੋਏ ਭਾਈ ਲਾਲਾ, ਲੰਗਾਹਾ, ਵਿੱਲੋ ਜੱਟ ਪੱਟੀ ਦੇ ਚੋਧਰੀ ਅਤੇ ਭਾਈ ਪੈੜਾ, ਛੱਜਲ ਖੱੜੀ, ਕੱਦੂ ਸੰਘੜ ਆਦਿਕ ਅਨੇਕ

ਤਵਾਰੀਖ ਖਾਲਸਾ ( ੬੮੪ ) ਗੁਰੂ ੫ ਹਿੱਸਾ ੨

ਸੁਲਤਾਨੀਏਂ ਗੁਰੂ ਜੀ ਦੇ ਸੇਵਕ ਬਣੇ । ਉਨ੍ਹਾਂ ਨੇ  
ਬੇਨਤੀ ਕੀਤੀ ਜੀ ਸੱਚੇ ਪਾਤਸ਼ਾਹ ਗ੍ਰਿਹਸਤ ਵਿੱਚ ਜਪ,  
ਤਪ, ਬ੍ਰਤ, ਨੇਮ ਸੰਜਮ ਤਾਂ ਹੋ ਨਹੀਂ ਆਉਂਦੇ, ਆਪ  
ਕ੍ਰਿਪਾ ਕਰਕੇ ਕੋਈ ਸੁਖੱਲਾ ਰਾਹ ਮੁਕਤਿ ਹੋਣਦਾ ਦੱਸੋ ?  
ਉਨ੍ਹਾਂ ਦੀ ਸਰਲਤਾ ਦੇਖ ਕੇ ਗੁਰੂ ਜੀ ਨੇ ਫੁਰਮਾਯਾ,  
ਭਾਈ ਸਿੱਖੇ ! ਸੰਸਾਰ ਸਮੁੰਦ੍ਰ ਬਡਾ ਭਯਾਨਕ ਸੰਸੇ ਰੂਪੀ  
ਜਲ ਕਰ ਪੂਰਤ ਹੈ, ਏਸ ਵਿੱਚ ਕਾਮ ਕ੍ਰੋਧਾਦਿਕ ਨਕ੍ਸ਼,  
ਬਕ੍ਸ਼ ਮਗਰਮੱਛ, ਭਰਮਦੇ ਭੋਰ, ਰਾਗਦ੍ਵੇਖ ਪਰਬਤ,  
ਚੋਰਾਸੀ ਲੱਖ ਜੋਨਿ ਲਹਿਰਾਂ ਮੋਹ ਚਿਕੜ, ਅਵਿੱਦਯਾ  
ਦਲ ਦਲ , ਲੇਲੀ ਕੁਸੰਗ, ਪ੍ਰਤਿਕੂਲ ਪਵਨ, ਸਤਸੰਗ  
ਜਹਾਜ਼, ਗੁਰੂ ਖੇਵਟ, ਆਸੁਰੀ ਗੁਣ ਘੋਘੇ ਸਿੱਪੀਆਂ,  
ਦੈਵੀ ਗੁਣ ਰਤਨ ਹਨ । ਈਸ਼ੁਰ ਦੀ ਕ੍ਰਿਪਾ  
ਹੋਵੇ ਤਾਂ ਜੀਉ ਵਟਾਉ ਸਤਸੰਗ ਜਹਾਜ਼ ਵਿੱਚ  
ਆਵੇ ਤਾਂ ਸਹਿਜੇ ਹੀ ਪਾਰ ਹੋ ਜਾਵੇ । ਸੋ ਤੁਹਾਨੂੰ  
ਗ੍ਰਿਹਸਤੀਆਂ ਨੂੰ ਚਾਹੀਦਾ ਹੈ ਕਿ ਅੰਮ੍ਰਿਤ ਵੇਲੇ ਉਠਕੇ  
ਇਸ਼ਨਾਨ ਕਰ, ਜਪੁਜੀ ਦਾ ਉਚਾਰ, ਧਰਮਦੀ ਕਾਰ,  
ਸੁਧ ਬਿਹਾਰ ਕਰਦੇ ਰਹੋ ਜੋ ਕੋਈ ਸਿੱਖ ਸਾਧੂ ਨਿਰ-  
ਵਿਕਾਰ ਹੋਵੇ ਉਸਦੀ ਸੇਵਾ ਸੰਗਤ ਦੇ ਘੜੀ ਨਿੱਤ  
ਕਰਦੇ ਰਹੋ, ਦੀਪਮਾਲਾ ਅਤੇ ਬੈਸਾਖੀਨੂੰ ਸ੍ਰੀ ਅੰਮ੍ਰਿਤਸਰ  
ਵਿਖੇ ਜਰੂਰ ਇਸ਼ਨਾਨ ਕੀਤਾ ਕਰੋ ॥ ਚੋਪਈ ॥

ਸ੍ਰੀ ਗੁਰੂਅਮਰਦਾਸ ਪਤਿਸ਼ਾਹੂ ॥ ਇਕ ਦਿਨ  
ਮੋਹਿ ਹਕਾਰਯੋ ਪਾਹੂ ॥ ਕਹਯੋ ਜੀਵ ਕਲਿਜੁਗ  
ਕੇ ਜੋ ਹੈਂ ॥ ਹੀਨ ਸ਼ਕਤਿ ਸਭ ਬਿਧਿ ਕਰ ਹੋਹੈ ॥

ਛੋਟੀ ਉਮਰ ਬੁਧ ਹੋਇ ਮੋਟੀ ॥ ਕ੍ਰਿਆ ਵਾਸਨਾ  
 ਕਰ ਹੈਂ ਖੋਟੀ ॥ ਕਰ ਨਾ ਸਕੈਂ ਸਭ ਤੀਰਥ  
 ਮੱਜਨ ॥ ਪੂਜੇ ਮਾਨਹਿੰਗੇ ਨਹਿ ਸ੍ਰਜਨ ॥ ਹੇਤ  
 ਕਲਯਾਨ ਤਿਨੋਂ ਕੇ ਏਹੁ ॥ ਤੀਰਥ ਪ੍ਰਗਟਾਇਓ  
 ਸੁਖ ਦੇਹੁ ॥ ਕਲਿਜੁਗ ਘੋਰ ਜਬੈ ਵਰਤੈ ਹੈ ॥  
 ਸਭ ਤੀਰਥ ਚਲ ਇਸ ਥਾਂ ਐਹੈਂ ॥ ਬਰਤ ਦਾਨ  
 ਜਪ ਤਪ ਹਰਿ ਕਥਾ ॥ ਸਤਸੰਗਤ ਸਰਧਾ ਸਭ  
 ਜਥਾ ॥ ਇਸ ਤੀਰਥ ਤਟ ਆਇ ਨਿਵਾਸੈ ॥  
 ਦਿਨ ਦਿਨ ਤੇਜ ਯਾਹਿ ਪ੍ਰਕਾਸੈ ॥ ਕੋਸਨ ਲੋ  
 ਇਸ ਕੇ ਚੌਢੇਰੇ ॥ ਸੰਤ ਰਿਖਨ ਕੇ ਲਗ ਹੈਂ  
 ਭੇਰੇ ॥ ਜੋ ਬਿਧਿ ਯੁਤ ਇਸਮੈ ਇਸ਼ਨਾਨ ॥  
 ਕਰਹੈਂ ਭਾਂਕੀ ਹੋਇ ਕਲਯਾਨ ॥ ਤੀਸਰ ਗੁਰੁ  
 ਜਥ ਐਸ ਬਖਾਨਾ ॥ ਸੋ ਹਮ ਨੇ ਨਿਸਚੇ ਕਰ  
 ਮਾਨਾ ॥ ਗੁਰੂ ਨਾਨਕ ਗੁਰ ਅੰਗਦ ਖਾਸ ॥  
 ਅਮਰਦੇਵ ਸ੍ਰੀ ਗੁਰੁ ਰਾਮਦਾਸ ॥ ਚਾਰੋਂ ਗੁਰੁ  
 ਕੀ ਮਰਜੀ ਸੰਗ ॥ ਪ੍ਰਗਟਾਯੋ ਤੀਰਥ ਇਹੁ  
 ਚੰਗ ॥ ਪੰਚਮ ਗੁਰ ਤੈ ਏਹੁ ਪ੍ਰਸੰਗ ॥ ਸੁਨ  
 ਸਿੱਖਨ ਮਨ ਧਾਰ ਉਮੰਗ ॥ ਤੀਰਥ ਕੀ ਸੇਵਾ  
 ਬਹੁ ਕੀਨੀ ॥ ਭੁਕਤਿ ਮੁਕਤਿ ਸਹਜੇ ਹੀ ਲੀਨੀ ॥

### ਭਾਈ ਕਲਯਾਣੇ ਦੀ ਕਥਾ

ਸੰ: ੧੬੪੭ ਬਿ: ਨੂੰ ਭਾਈ ਕਲਯਾਣਾ ਗੁਰੂ ਜੀ ਦਾ  
 ਸਿਖ ਪਰਥਤਾਂਦਾ ਸੈਲ ਕਰਦਾ ਹੋਯਾ ਜਦ ਮੰਡੀ ਗਿਆ

ਤਵਾਰੀਖ ਖਾਲਸਾ (੬੮੬) ਗੁਰੂ ੫ ਹਿੱਸਾ ੨

ਤਾਂ ਓਸੇ ਦਿਨ ਓਥੋਂ ਦੇ ਰਾਜੇ ਹਰੀਸੈਨ ਦੇ ਹੁਕਮ ਨਾਲ  
ਜੋ ਬੈਰਾਗੀਆਂ ਦਾ ਚੇਲਾ ਸੀ, ਢੰਢੇਰਾ ਫਿਰਿਆ ਕਿ  
ਭਾਏਂ ਵਦੀ ਸੱਤੇ ਨੂੰ ਠਾਕੁਰ ਜੀ ਦਾ ਜਨਮ ਦਿਨ ਹੈ  
ਜੋ ਅੰਨ ਖਾਏਗਾ ਸਜ਼ਾ ਪਾਏਗਾ। ਸੋ ਓਸਦੀ ਸਾਰੀ ਪ੍ਰਜਾ  
ਨੇ ਬਰਤ ਰੱਖਿਆ, ਪਰ ਭਾਈ ਕਲਜਾਣੇ ਨੇ ਆਪਣੇ  
ਸਾਥੀਆਂ ਸਮੇਤ ਚੰਗੇ ਪ੍ਰਸ਼ਾਦੇ ਛਕੇ। ਏਹ ਖਬਰ ਸੁਣਕੇ  
ਰਾਜੇ ਨੇ ਸਿੱਖਾਂ ਨੂੰ ਪਕੜ ਮੰਗਾਯਾ, ਪੁਛਿਆ ਤੁਸਾਂ ਮੇਰਾ  
ਹੁਕਮ ਤੇ ਠਾਕੁਰਾਂ ਦਾ ਜਨਮ ਨਹੀਂ ਸੁਣਿਆਂ ? ਭਾਈ  
ਜੀ ਨੇ ਆਖਿਆ, ਏਹ ਠਾਕੁਰਾਂ ਦਾ ਜਨਮ ਝੂਠਾ ਹੈ,  
ਕਿਉਂਕਿ ਠਾਕੁਰ ਓਹ ਹੈ ਜੋ ਨਾ ਕਦੇ ਜੰਮੇ ਤੇ ਨਾ ਮਰੇ,  
ਸਾਡੇ ਗੁਰੂ ਜੀ ਦਾ ਏਹ ਹੁਕਮ ਹੈ:-

### ਭੈਰਉ ਮਹਲਾ ੫

ਸਗਲੀ ਥੀਤਿ ਪਾਸਿ ਡਾਰਿ ਰਾਖੀ ॥ ਅਸਟਮ  
ਥੀਤਿ ਗੋਵਿੰਦ ਜਨਮਾਸੀ ॥ ੧ ॥ ਭਰਮਿਭੂਲੇ ਨਰ  
ਕਰਤ ਕਚਰਾਇਣ ॥ ਜਨਮ ਮਰਣ ਤੇ ਰਹਿਤ  
ਨਾਰਾਇਣ ॥ ੧ ॥ ਰਹਾਉ ॥ ਕਰ ਪੰਜੀਰੁ  
ਖਵਾਇਓ ਚੋਰ ॥ ਓਹੁ ਜਨਮਿ ਨ  
ਮਰੈ ਰੇ ਸਾਕਤ ਢੋਰ ॥ ੨ ॥ ਸਗਲ ਪਰਾਧ  
ਦੇਹ ਲੋਰੋਨੀ ॥ ਸੋ ਮੁਖ ਜਲਉ ਜਿਤੁ ਕਹਹਿ  
ਠਾਕੁਰੁ ਜੋਨੀ ॥ ੩ ॥ ਜਨਮਿ ਨ ਮਰੈ ਨ ਆਵੈ  
ਨ ਜਾਇ ॥ ਨਾਨਕ ਕਾ ਪ੍ਰਭੁ ਰਹਿਓ ਸਮਾਇ  
॥ ੪ ॥ ਪੁਨਹ- ਬਚਨ ਹੈ:- “ਛੋਡਹਿ  
ਅੰਨ ਕਰਹਿ ਪਾਖੰਡ ॥ ਨਾ ਸੋਹਾਗਨਿ ਨਾ ਓਇ

ਰੰਡ॥” ਪੁਨਹ:—“ਅੰਨੈ ਬਿਨਾ ਨ ਹੋਇ ਸੁਕਾਲ ॥  
ਤਜਿਐ ਅੰਨ ਨ ਮਿਲੈ ਗੁਪਾਲ” ॥ ਇਤਯਾਦਿਕ ॥

ਸ਼ਬਦ ਸੁਣਕੇ ਰਾਜਾ ਬੋਲਿਆ, ਗਿਆਨ ਦੇ ਰਾਹ ਤਾਂ  
ਤੁਸੀਂ ਸੱਚੇ ਹੋ ਪਰ ਮੇਰਾ ਹੁਕਮ ਨਾਂ ਮੰਨਣੇ ਕਰ ਗੁਨਾਹੀ  
ਹੋਏ ਹੋ। ਭਾਈ ਜੀ ਨੇ ਆਖਿਆ, ਜਿਕੂੰ ਤੇਰੇ ਹੁਕਮ ਨੂੰ  
ਚਪਰਾਸੀ ਦੁਆਰਾ ਨਾਂ ਮੰਨਨ ਵਾਲਾ ਗੁਨਾਹੀ ਠਹਿਰਦਾ  
ਹੈ ਤੈਸੇ ਹੀ ਅਕਾਲ ਪੁਰਖ ਦੇ ਹੁਕਮ ਅਗੇ ਤੇਰਾ ਹੁਕਮ  
ਹੈ। ਓਹ ਰੱਬ ਤਾਂ ਸਭ ਨੂੰ ਰੋਜ਼ੀ ਦਿੰਦਾ ਹੈ, ਏਸੇ ਲਈ  
ਓਸਦਾ ਨਾਮ ਬਿਸੰਭਰ ਹੈ, ਤੇ ਤੁਸੀਂ ਬੰਦ ਕਰਕੇ ਵਰਤ  
ਰਖਾਉਂਦੇ ਹੋ, ਦੱਸੋ ਹੁਣ ਹੁਕਮ ਅਦੁਲ ਤੁਸੀਂ ਹੋਏ ਕਿ  
ਅਸੀਂ ? ਫੇਰ ਤੁਸਾਂ ਤਾਂ ਦੁੱਧ ਪੇੜੇ ਛਕ ਲਏ ਤੇ ਜਿਨ੍ਹਾਂ  
ਗਰੀਬਾਂ ਨੂੰ ਫਲੋਹਾਰ ਨਾਂ ਜੁੜੇ ਓਨ੍ਹਾਂ ਨੂੰ ਭੁਖੇ ਰੱਖਣਾ  
ਕਿਸਦੇ ਸਿਰ ਪਰ ਪਾਪ ਹੋਯਾ, ਤਾਂਤੇ ਜੋਰ ਨਾਲ ਕਿਸੇ  
ਨੂੰ ਬਰਤ ਨਹੀਂ ਰਖਾਉਂਦਾ ਚਾਹੀਦਾ। ਪ੍ਰਜਾ ਤੋਂ ਕੱਰ  
(ਮਾਮਲਾ) ਲੈਣਾ, ਮੰਦਕਰਮੀ ਨੂੰ ਦੰਡ ਦੇਣਾ ਰਾਜਾ  
ਦਾ ਧਰਮ ਹੈ, ਬਰਤ ਰਖਾਉਂਦਾ ਆਦਿਕ ਅਨੀਤਿ ਹੈ।  
ਇਸ ਪ੍ਰਕਾਰ ਦੇ ਬਚਨ ਸੁਣਕੇ ਭਾਈ ਕਲਯਾਣੇ ਨੂੰ  
ਉਤਮ ਪੁਰਖ ਸਮਝਕੇ ਰਾਜਾ\* ਭੀ ਸੇਵਕ ਬਣ ਗਿਆ।

\*ਸੂਰਜ ਪ੍ਰਕਾਸ਼ ਦੇ ਦੂਸਰੀ ਚਾਮ ਕਰਿਆਇ ਵਿਚ ਲਿਖਿਆ ਹੈ ਕਿ  
ਜਦ ਏਹ ਹਰੀ ਸੈਨ ਮੰਡੀ ਦਾ ਰਾਜਾ ਗੁਰੂ ਜੀ ਪਾਸ ਆਯਾ ਤਾਂ ਗੁਰੂ ਜੀ  
ਦਖਣੀ ਓਅੰਕਾਰ ਦਾ ਪਾਠ ਕਰ ਰਹੇ ਸੇ ਤਾਂ ਏਹ ਤੁਕ ਆਈ “ਲੇਖਨ  
ਮਿਟਈ ਹੋ ਸਖੀ ਜੋ ਲਿਖਿਆ ਕਰਤਾਰ” ਰਾਜਾ ਪੁਤ੍ਰ ਦੀ ਕਾਮਨਾ ਕਰਕੇ  
ਆਯਾ ਸੀ, ਏਹ ਸੁਣਕੇ ਮਨ ਵਿਚ ਸੋਚਿਆ ਕਿ ਜਦ ਇਹ ਆਪ ਹੀ  
ਕਹਿ ਰਹੇ ਹਨ ਕਿ ਲੇਖ ਨਹੀਂ ਮਿਟਦਾ ਤਾਂ ਸੇਵਾ ਸਤਸੰਗ ਕਰਨਾ  
ਨਿਸਵਲ ਹੈ, ਏਹ ਠਨਕੇ ਰਾਜਾ ਤੁਰਨ ਨੂੰ ਤਿਆਰ ਹੋ ਗਿਆ  
ਤਾਂ ਗੁਰੂ ਜੀ ਨੇ ਓਸਨੂੰ ਅਧਿਕ ਦੇਖ ਕੇ ਸੰਸਾ ਧੂਰ ਕਰਨ ਲਈ

ਤਵਾਰੀਖ ਖਾਲਸਾ (੬੮੮) ਗੁਰੂ ੫ ਹਿੱਸਾ ੨

ਤੇ ਗੁਰੂ ਸਾਹਿਬ ਪਾਸ ਚੱਲ ਕੇ ਆਯਾ ਤਾਂ ਗੁਰੂ ਮਹਾਰਾਜ  
ਦਾ ਪ੍ਰਤਾਪ ਤੇ ਵਰਤਾਰਾ ਦੇਖ ਕੇ ਸਿਦਕੀ ਸਿੱਖ ਹੋਯਾ  
ਅਤੇ ਅੰਮ੍ਰਿਤਸਰ ਤਲਾਉ ਦੇ ਪੌੜ ਪੱਕੇ ਕਰਨ ਦਾ  
ਖਰਚ ਆਪਣੇ ਜੁੰਮੇ ਲੈ ਲਿਆ । ਏਸੇ ਪ੍ਰਕਾਰ ਹੋਰ  
ਬਹੁਤ ਕਥਾ ਸਿੱਖਾਂ ਦੀਆਂ ਹਨ, ਜੇਕਰ ਸਾਰੀਆਂ  
ਲਿਖੀਏ ਤਾਂ ਪੁਸਤਕ ਵਧਦਾ ਹੈ ॥

## ਸ੍ਰੀ ਵਰਬਾਰ ਸਾਹਿਬ ਜੀ

ਸ੍ਰੀ ਅੰਮ੍ਰਿਤਸਰ ਤਲਾਉ ਦੇ ਵਿਚਕਾਰ ਇਕ ਥੜੇ

ਕਹਿ ਭੋਜਿਆ ਕੱਲ੍ਹ ਨੂੰ ਖਿਕਾਜ ਖੋਲਕੇ ਜਾਣਾ ਅਸੀਂ ਭੀ ਚੱਲ ਗਿਓ । ਰਾਤ  
ਨੂੰ ਰਾਜੇ ਨੂੰ ਸੁਪਨਾ ਆਯਾ ਜੋ ਉਸਨੇ ਚੰਡਾਲ ਦੇ ਘਰ ਜਨਮ ਪਾਯਾ, ਬਜਰ  
ਕਰਾਯਾ, ਪੁਤ੍ਰ ਧੀਆਂ ਹੋਏ ਕਿਰਸਾਣਾਂ ਦੀਆਂ ਸੇਧੀਆਂ ਕੀਤੀਆਂ ਤੇ ਮਰ  
ਗਿਆ । ਜਾਂ ਦੱਬਣ ਲਗੇ ਤਾਂ ਰਾਜੇ ਦੀ ਜਾਗ ਖੁਲ੍ਹ ਗਈ । ਰਾਜਾ ਨੇ ਬਹੁਤ  
ਡਰ ਮੰਨਿਆ, ਵਜੀਰ ਨੂੰ ਸਭ ਸੁਪਨਾ ਸੁਣਾਇਆ, ਓਨ ਪੰਨ ਦਾਨ ਕਰਾਯਾ  
ਤੇ ਆਖਿਆ, ਸੁਪਨਾ ਸੁਣਾ ਹੁੰਦਾ ਹੈ, ਅੰਮ੍ਰਿਤ ਵੇਲੇ ਗੁਰੂ ਜੀ ਓਸਨੂੰ ਆਪਣੇ  
ਨਾਲ ਖਿਕਾਰ ਵਾਸਤੇ ਓਸੇ ਪਿੰਡ ਵੱਲ ਲੈ ਗਏ । ਰਾਜੇ ਨੇ ਓਸ ਪਿੰਡ ਦੇ  
ਖੇਤ ਦੁਖਤ ਆਦਮੀ ਸਿਧਾਣੇ ਫੇਰ ਧੀਰੇ ਧੀਰੇ ਗੁਰੂ ਜੀ ਓਸੇ ਪਿੰਡ ਜਾ  
ਉਤਰੇ ਤਾਂ ਰਾਜੇ ਨੇ ਆਪਣੇ ਸੰਬੰਧੀ, ਪੁਤ੍ਰ ਇਸਤਰੀ, ਮਾਯੀ, ਬਾਪ ਸਭ ਨੂੰ  
ਪਛਾਣਿਆ ਤੇ ਆਪਣੇ ਸੁਪਨੇ ਵਾਲੇ ਘਰ ਸਿਆਪਾ ਹੁੰਦਾ ਦੇਖ ਕੇ ਓਸ ਦੀ  
ਖਾਤਰ ਜਮਾ ਹੋ ਗਈ, ਤਾਂ ਬਹੁਤ ਸਰਮੰਦਾ ਹੋਯਾ । ਗੁਰੂ ਜੀ ਮੁੜ ਅੰਮ੍ਰਿਤ-  
ਸਰ ਆਏ ਤਾਂ ਰਾਜੇ ਨੇ ਏਕਾਂਤ ਬੈਠ ਕੇ ਏਸ ਸੁਪਨੇ ਦਾ ਮਤਲਬ ਪਛਿਆ  
ਤਾਂ ਗੁਰੂ ਜੀ ਨੇ ਕਿਹਾ ਤੇ ਜਿਸ ਕਰਮ ਦੇ ਬਲ ਕਰਕੇ ਚੰਡਾਲ ਦੇ ਘਰ  
ਜਨਮ ਪਾਕੇ ੪੦ ਬਰਸ ਉਮਰ ਭੋਗਣੀ ਸੀ, ਓਹ ਸੰਤਾਂ, ਸਤਿਗੁਰਾਂ ਦੇ  
ਦਰਸਨ ਦੇ ਫਲ ਨਾਲ ੪੦ ਪਲ ਵਿਚ ਭੁਭਾਈ ਗਈ । ਸੋ ਲੇਖ ਭੀ ਨਾ  
ਸਿਟਿਆ ਤੇ ਸੰਤਾਂ ਦੇ ਦਰਸਨ ਦਾ ਫਲ ਭੀ ਹੋਗਿਆ । ਏਹ ਪ੍ਰਤੱਖ ਪਰਚਾ  
ਵੇਖ ਕੇ ਰਾਜਾ ਤਾਂ ਮਨੋਂ ਤਨੋਂ ਗੁਰੂ ਜੀ ਦਾ ਸਿਦਕੀ ਸਿੱਖ ਹੋਯਾ ਅਤੇ ਤਲਾਉ  
ਅੰਮ੍ਰਿਤਸਰ ਬਣਨ ਵਿਚ ਬਹੁਤ ਸੇਵਾ ਕੀਤੀ । ਓਸ ਦੇ ਪੜ੍ਹੇਤੇ ਸੁਧਰ ਸੈਨ ਦੇ  
ਸਮੇਂ ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਤੋ ਬਾਬਾ ਬੰਦਾ ਮੰਡੀ ਵਿਚ ਗਏ ਸੇ, ਤਾਂ ਓਸ  
ਨੇ ਬਹੁਤ ਟਹਿਲ ਕੀਤੀ ਸੀ, ਹੁਣ ਓਸਦੀ ਸੰਤਾਨ ਵਿਚੋਂ ਬਿਜੈਸੈਨ ਰਾਜਾ  
ਹੈ । ਏਹ ਕਥਾ ਪੰਥ ਪ੍ਰਕਾਸ਼ ਤੇ ਗੁਰ ਬਿਲਾਸ ਵਿਚ ਹੈ ॥



ਉੱਤੇ ਉਚੇ ਥਾਂ (ਜਦੋਂ ਏਹ ਕੱਚਾ ਟੋਭਾ ਸੀ) ਬੇਰੀ ਦੇ ਦੁਖਤ ਹੇਠ ਨਿੱਤ ਪ੍ਰਤੀ ਸ੍ਰੀ ਗੁਰੂ ਰਾਮਦਾਸ ਜੀ ਬੈਠ ਕੇ ਭਜਨ ਕਰਦੇ ਅਤੇ ਸੰਗਤਾਂ ਨੂੰ ਦਰਸ਼ਨ ਉਪਦੇਸ਼ ਦਿੰਦੇ ਹੁੰਦੇ ਸੇ। ਗੁਰੂ ਅਰਜਨ ਦੇਵ ਜੀ ਨੇ ਏਸ ਮੰਦਰ ਦੀ ਨੀਉਂ ਕੱਤਕ ਸੁਦੀ ੫ ਸੰ: ੧੬੪੫ ਬਿ: ਤੇ ਸਾਲ ੧੧੯ ਨਾ: ਸ਼ਾ: ਵਿਚ ਰੱਖੀ। ਲਿਖਿਆ ਹੈ ਕਿ ਨੀਉਂ ਰੱਖਣ ਸਮੇਂ ਜਦ ਨੀਉਂ ਦੀ ਪਹਿਲੀ ਇੱਟ ਧਰੀ ਗਈ ਤਾਂ ਰਾਜਾ ਨੇ ਆਪਣੀ ਅਕਲ ਤੋਂ ਕੰਮ ਲਿਆ ਅਰ ਆਖਿਆ ਕਿ ਮੈਂ ਸਿੱਧੀ ਧਰਦਾ ਹਾਂ। ਇਹ ਕਹਕੇ ਉਸਨੇ ਇੱਟ ਉਠਾਕੇ ਦੂਸਰੀ ਜਗ੍ਹਾ ਰੱਖੀ ਤਾਂ ਗੁਰੂ ਜੀ ਨੇ ਬਚਨ ਕੀਤਾ “ਏਹ ਮੰਦਰ ਉਖੜਕੇ ਢੇਰ ਬਣੇਗਾ” ਸੋ ਅਹਿਮਦ ਸ਼ਾਹ ਅਬਦਾਲੀ ਸੰ: ੧੮੧੯ ਬਿ: ਨੂੰ ਆਕੇ ਬਰੂਦ ਨਾਲ ਉਡਾ ਗਿਆ ਜੋ ਢੇਰ ਸੰ: ੧੮੨੧ ਬਿ: ਨੂੰ ਪੰਥ ਖਾਲਸੇ ਨੇ ਆਰੰਭ ਕਰਕੇ ੧੮੩੮ ਬਿ: ਵਿੱਚ ਪੂਰਾ ਕੀਤਾ। ਏਹ ਮੰਦਰ ਚਿੱਟੇ ਪੱਥਰ ਦਾ ਬਹੁਤ ਕੀਮਤੀ ਹਕੀਕ ਨੀਲਮ ਆਦਿਕ ਅਨੇਕ ਪ੍ਰਕਾਰ ਦੇ ਪੱਥਰਾਂ ਦੀ ਨਕਾਸ਼ੀ ਨਾਲ ਤੇ ਬੇਲ ਬੂਟੇ ਤੇ ਮੂਰਤਾਂ ਨਾਲ ਅਜੇਹਾ ਸਾਜਿਆ ਹੋਯਾ ਹੈ ਜਿਸਦੇ ਦੇਖਣ ਤੋਂ ਹੀ ਪ੍ਰਮਾਣਿਕ ਪ੍ਰਾਪਤ ਹੁੰਦਾ ਹੈ, ਅਤੇ ਏਸ ਦੀ ਸੋਭਾ ਵਰਨਨ ਨਹੀਂ ਕੀਤੀ ਜਾਂਦੀ। ਰਾਤ ਦੇ ਤਿੰਨ ਘੰਟੇ ਦੇ ਬਿਨਾ ਅਖੰਡ ਕੀਰਤਨ ਏਥੇ ਹੀ ਹੁੰਦਾ ਹੈ ਅਤੇ ਸੰਗਤ ਦਾ ਪ੍ਰੇਮ ਇੱਛਾ ਹੈ ਕਿ ਕੋਈ

ਤਵਾਰੀਖ ਖਾਲਸਾ ( ੬੯੦ ) ਗੁਰੂ ੫ ਹਿੱਸਾ ੨

ਵੇਲਾ ਐਸਾ ਨਹੀਂ ਹੁੰਦਾ ਜਦ ਸ਼ਬਦਾਂ ਦੀ ਧੁਨੀ ਤੇ  
ਰੋਲਕ ਨਾ ਹੁੰਦੀ ਹੋਵੇ ॥

### ਸ੍ਰੀ ਤਰਨ ਤਾਰਨ ਜੀ ਦਾ ਵੱਸਣਾ

ਜਦ ਅਨੇਕ ਪਿੰਡਾਂ ਦੇ ਸਿੱਖਾਂ ਦੀ ਬੇਨਤੀ ਮੰਨਕੇ  
ਗੁਰੂ ਅਰਜਨ ਜੀ ਨੇ ਦੇਸ ਦੇ ਸੁਧਾਰ ਵਾਸਤੇ ਸੈਰ  
ਕਰਨ ਦੀ ਤਿਆਰੀ ਕੀਤੀ ਤਾਂ ਫੱਗਣ ਸੰ: ੧੬੪੬  
ਬਿ: ਨੂੰ ਪਹਿਲੇ ਭਾਈ ਹਿੰਦਾਲ ਆਪਣੇ ਪਿੰਡ ਜੰਡਿ-  
ਆਲੇ ਲੈ ਗਿਆ, ਉਥੋਂ ਅੱਗੇ ਕਈ ਪਿੰਡਾਂ ਦਾ ਸੈਰ  
ਕਰਦੇ ਹੋਏ ਖਾਰੇ ਪਿੰਡ ਜਾ ਉੱਤਰੇ। ਰਸਤੇ ਵਿੱਚ ਰੋਹਾਂ  
ਪਾਸਿਆਂ ਦੇ ਇਸਤ੍ਰੀ ਮਰਦ ਦਰਸ਼ਨ ਕਰਨ ਆਏ।  
ਅਨੇਕ ਸਿੱਖਾਂ ਦੀ ਇਛਾਨੁਸਾਰ ਗਿਰਦਨਵਾਈ ਦੇ  
ਪੈਂਚਾਂ ਤੋਂ ਜਮੀਨ ਲੈਕੇ ਗੁਰੂ ਜੀ ਨੇ ੧੭ ਵੈਸਾਖ ਸੰ:  
੧੬੪੭ ਬਿ: ਨੂੰ ਕਸਬਾ ਤਰਨਤਾਰਨ ਬਸਾਯਾ, ਤੇ  
ਅਥਦੁਲ ਵਜੀਦ ਖਾਂ ਫਤਿਆਬਾਦ ਦੇ ਹਾਕਮ ਨੇ  
ਸਨਦ ਕਰ ਦਿੱਤੀ। ਸੰ: ੧੬੪੮ ਨੂੰ ਕੱਚਾ ਤਾਲ  
ਪੁੱਟਵਾਯਾ। ਉਥੇ ਭੀ ਜਦ ਸੰ: ੧੬੫੩ ਬਿਕ੍ਰਮੀ ਨੂੰ  
ਗੁਰੂ ਜੀ ਨੇ ਤਲਾਉ ਪੱਕਾ ਕਰਨ ਵਾਸਤੇ ਆਵੇ ਪਕਾਏ  
ਤਾਂ ਨੂਰਦੀਨ ਦੇ ਬੇਟੇ ਅਮੀਰ ਦੀਨ ਨੇ ਜ਼ੋਰੋ ਜ਼ੋਰੀ  
ਇੱਟਾਂ ਚੁਕਾਕੇ ਆਪਣੀ ਹਵੇਲੀ ਨੂੰ ਲਾ ਲਈਆਂ।  
ਸਿੱਖਾਂ ਨੇ ਗੁਰੂ ਜੀ ਪਾਸ ਅਰਜ਼ ਕੀਤੀ ਤਾਂ ਬਚਨ  
ਹੋਯਾ ਤੁਸੀਂ ਦਿਲਗੀਰ ਨ ਹੋਵੋ, ਏਹੋ ਇੱਟਾਂ ਸਾਡੇ ਸਿੱਖ  
ਦੇਸੇ ਤਾਲ ਨੂੰ ਲਾ ਲੈਣਗੇ। ਸੋ ਸੰ: ੧੮੩੨ ਬਿ: ਨੂੰ

ਸਰਦਾਰ ਬੁਧ ਸਿੰਘ ਫੈਜ਼ੁਲਾ ਪੁਰੀਏ ਨੇ ਓਹਨਾਂ ਦੇ ਸਭ ਮਹਿਲ ਢਹਾ ਕੇ ਓਹੋ ਇੱਥਾਂ ਤਰਨਤਾਰਨ ਦੇ ਤੀਰਥ ਨੂੰ ਲਾਈਆਂ ਤੇ ਸਗੋਂ ਨੂਰਦੀਨ ਵਾਲੇ ਪਿੰਡ ਦੀਆਂ (ਜੋ ਬਾਦਸ਼ਾਹੀ ਸਰਾਇ ਹੈ) ਬਹੁਤ ਸਾਰੀਆਂ ਇੱਥਾਂ ਭੀ ਲੈ ਆਂਦੀਆਂ, ਤੇ ਸਵਾਲੱਖ ਰੁਪਯਾ ਖਰਚ ਕਰਕੇ ਮੰਦਰ ਤੇ ਦੋਹਾਂ ਪਾਸਿਆਂ ਦੇ ਪੌੜ ਬਨਵਾਏ, ਬਾਕੀ ਪ੍ਰਕਰਮਾਂ ਸਮੇਤ ਸਾਰੀ ਟਹਿਲ ਏਸ ਤੀਰਥ ਦੀ ਮਹਾਰਾਜਾ ਰਣਜੀਤ ਸਿੰਘ ਜੀ ਨੇ ਤੇ ਕੌਰ ਨੇ ਨਿਹਾਲ ਸਿੰਘ ਨੇ ਸੰਨ ੧੮੮੨ ਬਿ: ਨੂੰ ਕਰਾਈ ਹੈ। ਪਹਿਲੇ ਤਾਂ ਏਸ ਗੁਰਦੁਆਰੇ\* ਨਾਲ ਬਹੁਤ ਜਾਗੀਰ ਸੀ, ਪਰ ਹੁਣਕੇਵਲ ੧੭੦੦) ਰੁਪਏ ਦੀ ਹੈ, ਪਰ ਚੜ੍ਹਤ ਬਹੁਤ ਹੈ ਜੇ ਹਰ

\*ਏਸ ਤੀਰਥ ਬਾਬਤ ਲਿਖਿਆ ਹੈ ਕਿ ਏਥੇ ਇਕ ਛਪੜੀ ਸੀ, ਜਿਸੇ ਵੱਡੇ ਰੋਗ ਵਾਲੇ ਨੂੰ ਕੋਈ ਸੇਤ ਆਖ ਗਿਆ ਤੂੰ ਏਥੇ ਨੁਾਇਆ ਕਰ ਰੋਗ ਹਟ ਜਾਏ। ਓਹ ਆਖ ਕਰਨੇ ਕਰ ਹੀ ਰਾਜ਼ੀ ਹੋ ਗਿਆ ਤਾਂ ਜਿਸਨੇ ਹੋਰਨਾਂ ਨੂੰ ਦੱਸਿਆ, ਹੋਰ ਭੀ ਰਾਜ਼ੀ ਹੋ ਗਏ। ਗੁਰੂ ਜੀ ਨੇ ਏਸ ਥਾਂ ਨੂੰ ਬਰਕਤ ਵਾਲਾ ਪਵਿਤ੍ਰ ਸਮਝਕੇ ਤਾਲ ਲਗਵਾ ਦਿੱਤਾ ਅਤੇ ਕੁਸ਼ਟੀਆਂ ਦੇ ਰਾਜ਼ੀ ਹੋਣ ਦਾ ਵਰ ਦਿੱਤਾ, ਤਾਂ ਹੀ ਹੁਣ ਉਥੇ ਵੱਡੇ ਰੋਗ ਵਾਲੇ ਬਹੁਤ ਰਹਿੰਦੇ ਹਨ ਉਨ੍ਹਾਂ ਦੇ ਕਪੜੇ ਚੋਟੀ ਵਾਸਤੇ ਭਾਵੇਂ ਪਹਿਲੇ ਤਾਂ ਬਹੁਤ ਜਾਗੀਰ ਸੀ, ਪਰ ਹੁਣ ਤਿੰਨ ਹਜ਼ਾਰ ੩੦੦੦) ਦੀ ਸਰਕਾਰ ਵੱਲੋਂ ਹੈ। ਕਹਿੰਦੇ ਹਨ ਓਥੇ ਤੀਰਥ ਵਿੱਚ ਨੁਾਉਨ ਵਾਲੇ ਪੰਜ ਸੱਤ ਕੁਸ਼ਟੀ ਹਰ ਸਾਲ ਰਾਜੀ ਹੋਕੇ ਚਲੇ ਜਾਂਦੇ ਹਨ। ਪਟਿਆਲ ਦੇ ਪਾਸ ਭੀ ਸੌਨ, ਸੱਤ ਕੁਸ਼ਟੀ ਰਹਿੰਦੇ ਹਨ। ਏਨਾਂ ਕੁਸ਼ਟੀਆਂ ਤੇ ਤਰਨ ਤਾਰਨ ਵਾਲੇ ਕੁਸ਼ਟੀਆਂ ਦੇ ਪੁਤ ਧੀਆਂ ਜੰਮਕੇ ਨਵੇਂ ਨਰੋਏ ਹੋਣ ਦੇ ਕਾਰਣ ਵੱਡੇ ਹੋਕੇ ਆਪਣੀ ਜਾਤ ਵਿਚ ਵਿਆਹ ਹੋਏ ਕੰਮ ਕਾਰ ਕਰਦੇ ਹਨ ਤੇ ਹੋਰਨਾਂ ਲੋਗਾਂ ਵਾਂਗ ਸਭ ਨਾਲ ਅਭੇਦ ਵਰਤਦੇ ਹਨ। ਏਹ ਗੱਲ ਸੁਣ ਹੈ ਕਿ ਜੋ ਕੋਈ ਨਾਲ ਵਰਤੇ ਸੇਕੇਹੜੀ ਹੋ ਜਾਂਦਾ ਹੈ, ਕਿਉਂਕਿ ਓਹ ਸਭ ਕੁਸ਼ਟੀਆਂ ਨਾਲ ਹੀ ਖਾ ਪੀਕੇ ਵੱਡੇ ਹੁੰਦੇ ਹਨ। ਜਿਸਨੂੰ ਸੋਸਾ ਹੋਵੇ ਓਹ ਪਟਿਆਲ ਮੌਤੀ ਬਾਗ ਦੇ ਕੋਲ ਕੁਸ਼ਟੀਆਂ ਦੇ ਪਿੰਡ ਵਿਚ ਆਕੇ ਦੇਖ ਲਵੇ ॥

ਤਵਾਰੀਖ ਖਾਲਸਾ (੬੯੨) ਗੁਰੂ ੫ ਹਿੱਸਾ ੨

ਸਾਲ ਦਸ ਹਜ਼ਾਰ ਤੋਂ ਘਟ ਨਹੀਂ ਹੁੰਦੀ, ਸਾਲ ਵਿਚ ਦੋ ਮੇਲੇ ਵਡੇ ਭਾਰੇ ਚੇਤ੍ਰ ਚੇਤਸ ਤੇ ਭਾਦਰੋਂ ਦੀ ਮੱਸਯਾ ਦੇ ਲਗਦੇ ਹਨ ॥

### ਧਰਮ ਉਪਦੇਸ਼ ਸਿੱਖਾਂ ਪ੍ਰਤਿ

ਤਰਨਤਾਰਨ ਤੋਂ ਚੱਲਕੇ ਖਡੂਰ ਸਾਹਿਬ ਪਹੁੰਚਕੇ ਗੁਰੂ ਜੀ ਨੇ ਜੱਗ ਦੇ ਮੇਲੇ ਕਰਾਏ ਤੇ ਫੇਰ ਅੰਮ੍ਰਿਤਸਰ ਜੀ ਆ ਗਏ। ਇਕ ਦਿਨ ਸੰਗਤ ਨੇ ਬੇਨਤੀ ਕੀਤੀ, ਜੀ ਸੱਚੇ ਪਾਤਸ਼ਾਹ ! ਪੰਡਤ ਲੋਕ ਗ੍ਰੰਥਾਂ ਦੀ ਦਸ਼ਾ ਅਤੇ ਸ਼ਗਨ ਮਨਾਉਂਦੇ ਹਨ, ਸਿੱਖਾਂ ਵਾਸਤੇ ਕੀ ਆਗਿਆ ਹੈ? ਏਸ ਦਾ ਉੱਤਰ ਗੁਰੂ ਜੀ ਨੇ ਇਸ ਪ੍ਰਕਾਰ ਦਿੱਤਾ:—

### ਆਸਾ ਮਹਲਾ ੫

ਸੂਖ ਸਹਜ ਆਨੰਦ ਘਣਾ ਹਰਿ ਕੀਰਤਨ  
ਗੁਨ ਗਾਉ ॥ ਗ੍ਰੰਥ ਨਿਵਾਰੇ ਸਤਿਗੁਰੂ ਦੇ ਆਪਨਾ  
ਨਾਉ ॥ ੧ ॥ ਬਲਿਹਾਰੀ ਗੁਰ ਆਪਣੇ ਸਦ  
ਸਦ ਬਲਿਜਾਉ ॥ ਗੁਰੂ ਵਿਟਹੁ ਹਉ ਵਾਰਿਆ  
ਜਿਸ ਮਿਲੇ ਸਚ ਸੁਆਉ ॥੧॥ ਰਹਾਉ ॥ ਸਗਨ ਅਪ-  
ਸਗਨ ਤਿਸ ਕਉ ਲਗਹਿ ਜਿਸੁ ਚੀਤਿ ਨ ਆਵੈ ॥  
ਤਿਸੁ ਜਮੁ ਨੇੜਿ ਨ ਆਵਈ ਜੋ ਹਰਿ ਪ੍ਰਭੁ  
ਭਾਵੈ ॥ ੨ ॥ ਪੁੰਨ ਦਾਨ ਜਪ ਤਪ ਜੇਤੇ ਸਭ  
ਉਪਰਿ ਨਾਮ ॥ ਹਰਿ ਹਰਿ ਰਸਨਾ ਜੋ ਜਪੈ  
ਤਿਸੁ ਪੂਰਨ ਕਾਮੁ ॥ ੩ ॥ ਇਤਯਾਦਿ ॥  
ਏਹ ਸ਼ਬਦ ਸੁਣਕੇ ਸਿੱਖਾਂ ਨੇ ਨਿਸਚਾ ਕੀਤਾ ਤੇ

ਕਲਜਾਣ ਦੇ ਅਧਿਕਾਰੀ ਹੋਏ ॥

### ਆਗਰੇ ਦੀ ਸੰਗਤ ਨੂੰ ਗਿਆਨ

ਇਕ ਦਿਨ ਆਗਰੇ ਦੀ ਸੰਗਤ ਨੇ ਆਕੇ ਬੇਨਤੀ ਕੀਤੀ ਕਿ ਬੈਸਨੋਂ ਆਖਦੇ ਹਨ ਨਵਧਾ ਭਗਤੀ, ਪ੍ਰਿਤਮਾ ਪੂਜਨ, ਬਰਤ, ਤੀਰਥ, ਚਾਰਧਾਮ ਪਰਸੇ ਤਾਂ ਬੈਕੁੰਠ ਮਿਲੇਗਾ। ਸੰਨਿਆਸੀ ਗ੍ਰਿਹਸਤ ਦਾ ਤਿਆਗ ਤੇ ਸ਼ਿਵ ਦਾ ਪੂਜਨ ਦ੍ਰਿੜ੍ਹਾਕੇ ਆਖਦੇ ਹਨ ਸੰਨਿਆਸੀਆਂ ਦੀ ਰਹਿਲ ਕਰੋ ਤਾਂ ਮੁਕਤੀ ਲੱਭੂ। ਜੋਗੀ ਕੰਨ ਢਟੇ ਆਖਦੇ ਹਨ, ਨੇਤੀ, ਧੋਤੀ, ਪ੍ਰਾਣਾਯਾਮ, ਯਮ, ਨਿਯਮ, ਪ੍ਰਤਯਾਹਾਰ, ਧਾਰਣਾ ਧਿਆਨ ਕਰੋ ਜਾਂ ਸਮਾਧੀ ਹੋਕੇ ਸਿੱਧ ਮੰਡਲੀਆਂ ਨੂੰ ਮੰਨੋਗੇ ਤਾਂ ਜੰਮਣ ਮਰਣ ਹਟੇਗਾ॥ ਏਸੇ ਪ੍ਰਕਾਰ ਹੋਰ ਮਤਾਂ ਵਾਲੇ ਭੀ ਕਸ਼ਟ ਤੋਂ ਕਸ਼ਟ ਸਾਧਨ ਦੱਸਦੇ ਹਨ, ਸੋ ਆਪਣੀ ਸ਼ਰਨ ਏਸ ਵਾਸਤੇ ਆਏ ਹਾਂ ਕਿ ਆਪ ਕੋਈ ਐਸਾ ਸੁਖਾਲਾ ਰਸਤਾ ਮੁਕਤੀ ਦਾ ਦੱਸੋ ਜਿਸ ਨਾਲ ਅਸੀਂ ਘਰ ਦੇ ਕੰਮ ਕਾਰ ਹੱਦੀ ਪਟੀ ਭੀ ਕਰਦੇ ਰਹੀਏ ਤੇ ਕਲੇਸ਼ ਭੀ ਕੋਈ ਨਾ ਕਰਨਾ ਪਵੇ ਅਰ ਮੁਕਤਿ ਭੀ ਹੋ ਜਾਈਏ ॥ ਅਸੀਂ ਓਸ ਮਾਈ ਪਾਸੋਂ (ਜਿਸਨੂੰ ਗੁਰੂ ਨਾਨਕ ਜੀ ਉਪਦੇਸ਼ ਦੇ ਕੇ ਆਗਰੇ ਵਿਚ ਧਰਮਸਾਲਾ ਦੀ ਮਹੰਤੀ ਦੇ ਆਏ ਸੇ) ਤੁਹਾਡੀ ਸੇਭਾ ਸੁਣ ਕੇ ਆਏ ਹਾਂ। ਗੁਰੂ ਜੀ ਨੇ ਓਹਨਾਂ ਦੇ ਸੱਚੇ ਬਚਨ ਸੁਣ ਕੇ ਆਖਿਆ, ਭਾਈ ਸਿੱਖੇ! ਜੇ ਤੁਸੀਂ ਸਹਿਜੇ ਹੀ ਆਪਣੀ ਕਲਜਾਣ ਚਾਹੁੰਦੇ ਹੋ ਤਾਂ

ਤਵਾਨੀਖ ਖਾਲਸਾ ( ੬੯੪ ) ਗੁਰੂ ਪ ਹਿੰਸਾ ੨

ਜਿਕੁ ਇੱਕ ਇੱਕ ਇਸਤੀ ਅਗੇ ਤੁਹਾਡੇ ਘਰ ਹੈ ਤਿਵੇਂ  
ਚਾਰ ਚਾਰ ਹੋਰ ਕਰ ਲਓ । ਏਹ ਸੁਣ ਕੇ ਸਭ ਹੱਸ  
ਪਏ ਤੇ ਆਖਣ ਲਗੇ, ਸੱਚੇ ਪਾਤਸ਼ਾਹ ਇੱਕ ਕੰਨ ਪਾਣੀ  
ਦਾ ਨਿਰਬਾਹ ਹੀ ਮਸਾਂ ਮਸਾਂ ਕਰਦੇ ਹਾਂ ਤੇ ਬਾਕੀ ਚੋਹਾਂ  
ਦਾ ਕਿਹੂੰ ਕਰਾਂਗੇ ? ਗੁਰੂ ਜੀ ਬੋਲੇ ਭਾਈ ਏਹ ਇਸਤੀ  
ਅਸਥੂਲ ਦੇਹ ਦੀ ਹੈ, ਤੇ ਓਹ ਜੀਵ ਦੀਆਂ ਇਸਤੀਆਂ  
ਹਨ । ਏਹ ਆਖਣ ਨੂੰ ਤਾਂ ਅਰਧੰਗੀ ਹੈ, ਪਰ ਦੁਖ  
ਜ਼ਰਾ ਭਰ ਨਹੀਂ ਵੰਡਾਉਂਦੀ । ਓਹ ਜੀਵ ਦੇ ਨਾਲ  
ਲੋਕ ਪ੍ਰਲੋਕ ਵਿਚ ਸਦਾ ਸਹਾਇਕ ਰਹਿੰਦੀਆਂ ਹਨ ।  
ਓਹਨਾਂ ਦੇ ਨਾਉਂ ਤੇ ਕਰਮ ਸਿੱਖਾਂ ਨੇ ਪੁੱਛੇ ਤਾਂ ਗੁਰੂ ਜੀ  
ਨੇਵੱਸਿਆ:—ਮੈਤ੍ਰੀ, ਮੁਦਤਾ, ਕਰੁਣਾ, ਉਪੇਖਯਾ, ਏਹ ਨਾਮ  
ਹਨ । ਏਹਨਾਂ ਨਾਲ ਵਰਤਨ ਵਾਲੇ ਨੂੰ ਕਦੇ ਕੋਈ ਸੰਸਾਰ  
ਦਾ ਦੁਖ ਨਹੀਂ ਪਹੁੰਚਦਾ ਤੇ ਭੋਗ ਮੋਖ ਦਾ ਭਾਗੀ ਹੁੰਦਾ  
ਹੈ । ਆਪ ਵਰਗੇ ਗੁਣ, ਕਰਮ, ਜਾਤੀ, ਉਮਰ, ਦੇਸ,  
ਮਜ਼ਬ, ਧਨ ਇੱਜਤ ਵਾਲੇ ਨਾਲ ਅਜੇਹਾ ਵਰਤਾਉ  
ਕਰੀਏ ਜਿਹਾਕੁ ਆਪਣੀ ਦੇਹ ਨਾਲ ਰੱਖੀ ਦਾ ਹੈ, ਏਸ  
ਦਾ ਨਾਮੋ ਮੈਤ੍ਰੀ ਹੈ ॥ ੧ ॥ ਜੋ ਕੋਈ ਆਪ ਤੋਂ ਅਧਿਕ  
ਗੁਣ, ਵਡਿਆਈ, ਭਗਤੀ, ਵਿੱਦਯਾ, ਇੱਜਤ, ਨੇਕ  
ਨੀਯਤੀ ਵਿਚ ਹੋਵੇ ਓਸਨੂੰ ਦੇਖਕੇ ਖੁਸ਼ ਹੋਈਏ, ਮਤਸਰ  
ਨਾ ਕਰੀਏ ਸਗੋਂ ਓਸਦੀ ਸੇਵਾ ਸੰਗਤ ਕਰੀਏ, ਏਸਦਾ  
ਨਾਮ ਮੁਦਤਾ ਹੈ ॥ ੨ ॥ ਆਪ ਤੋਂ ਘੱਟ ਧਨ, ਗੁਣਵਾਲੇ  
ਨੂੰ ਯਾ ਗਰੀਬ, ਮੁਥਾਜ ਨੂੰ ਦੇਖਕੇ ਜਿਥੋਂ ਤਕ ਵੱਸ  
ਚਲੇ ਓਸਨੂੰ ਤਨ, ਮਨ, ਧਨ, ਤੇ ਬਾਣੀ ਕਰਕੇ ਪਾਲਣਾ

ਜਨਮ ਸਾਖੀ

( ੬੬੫ )

ਦਸਾਂ ਗੁਰਮਾਂ

ਕਰੀਏ ਏਸਦਾ ਨਾਮ ਕਰੁਣਾ ਹੈ ॥ ੩ ॥ ਜੇ ਮਹਾਂ  
ਮੂਰਖ ਆਪਣੇ ਲੋਕ ਪ੍ਰਲੋਕ ਦੇ ਵਿਗਾੜ ਵਾਲੇ ਕੰਮ  
ਕਰਦਾ ਹੋਵੇ ਤੇ ਸਮਝਾਯਾ ਨਾ ਸਮਝੇ ਓਸ ਨੂੰ ਨਾ  
ਦੁਸ਼ਮਣ ਸਮਝੀਏ ਸਗੋਂ ਉਪਰਾਮ ਰਹੀਏ, ਏਸਦਾ  
ਨਾਮ ਉਪੇਖਯਾ ਹੈ ॥ ੪ ॥ ਏਹੋ ਚਾਰ ਸਖੀਆਂ ਜੀਵ  
ਨੂੰ ਮੁਕਤਿ ਭੁਗਤਿ ਦੇਣ ਵਾਲੀਆਂ ਹਨ, ਏਹਨਾਂ ਚੋਹਾਂ  
ਦੇ ਵਰਤਣ ਨਾਲ ਤੁਹਾਨੂੰ ਘਰ ਦਾ ਕੰਮ ਭੀ ਕੋਈ  
ਨਾਂ ਛੱਡਣਾ ਪਊ ਤੇ ਨਾਂ ਹੀ ਕੋਈ ਕਠਨ ਸਾਧਨ ਕਰਨਾ  
ਪਊ। ਏਹ ਉਪਦੇਸ਼ ਸੁਣਕੇ ਓਹਨਾਂ ਅਤਿ ਪ੍ਰਸੰਨ ਹੋਕੇ  
ਬੇਨਤੀ ਕੀਤੀ ਮਹਾਰਾਜ ਏਹ ਤਾਂ ਆਪਣੇ ਸੱਚ ਮੁੱਚ  
“ਨਦਰੀ ਨਦਰਿ ਨਿਹਾਲ ਕਰਕੇ ਗੁਰਮੁਖ ਚਾਹ  
ਚਲਾਯਾ” ਸਾਨੂੰ ਕਲਯਾਣ ਹੋਣ ਦੇ ਪਹੇ ਪਾ ਦਿੱਤਾ। ਹੁਣ  
ਪੱਕਾ ਭਰੋਸਾ ਹੋ ਗਿਆ ਹੈ ਜੋ ਏਹਨਾਂ ਚੋਹਾਂ ਇਸਤੀਆਂ  
ਨੂੰ ਵਰਤਕੇ ਅਸੀਂ ਗ੍ਰਿਹਸਤ ਦੇ ਧੰਦੇ ਕਰਦੇ ਹੋਏ  
ਸਹਿਜੇ ਹੀ ਸੱਚਖੰਡ ਦੇ ਅਧਿਕਾਰੀ ਹੋ ਜਾਵਾਂਗੇ।  
ਸੱਚ ਹੈ “ਪੂਰਾ ਸਤਿਗੁਰੂ ਭੇਟਿਐ ਪੂਰੀ ਹੋਵੈ ਜੁਗਤਿ ॥  
ਹੰਸਦਿਆ ਖੇਲੰਦਿਆ ਪੈਹਨੰਦਿਆ ਖਾਵੰਦਿਆ ਵਿਚੇ  
ਹੋਵੈ ਮੁਕਤਿ” ॥

### ਕਰਤਾਰ ਪੁਰ ਦਾ ਵੱਸਣਾ

ਸੰ:੧੬੫੦ ਬਿ: ਨੂੰ ਗੁਰੂ ਸਾਹਿਬ ਪ੍ਰਿਥੀ ਚੰਦ ਦੇ  
ਅਕਾਏ ਹੋਏ ਅੰਮ੍ਰਿਤਸਰ ਛੱਡਕੇ ਤਰਨਤਾਰਨ ਜਾ ਰਹੇ,  
ਮਰਦ ਦੀ ਮਾਯਾ ਬ੍ਰਿਛ ਦੀ ਛਾਯਾ ਵਾਂਗ ਓਥੇ ਭੀ

ਤਵਾਰੀਖ ਖਾਲਸਾ (੬੯੬) ਗੁਰੂ ੫ ਹਿੱਸਾ ੨

ਰੋਣਕ ਹੋ ਗਈ। ਜਦ ਓਥੋਂ ਭੀ ਪ੍ਰਿਥੀਏ ਨੇ ਕਲੇਸ਼  
ਦੇਣਾ ਚਾਹਿਆ ਤਾਂ ਓਸਤੋਂ ਚਾਰ ਕੋਹ ਪਰੇ ਛਾਪਰੀ  
ਪਿੰਡ ਜਾ ਰਹੇ, ਏਥੇ ਭਾਈ ਹੇਮਾ ਨਾਮ ਗੁਰੂ ਜੀ ਦਾ  
ਪ੍ਰੇਮੀ ਸਿੱਖ ਜੋ ਰਿਹਾ ਕਰਦਾ ਸੀ, ਏਸ ਨੇ ਆਪਣੇ ਖੂਹ  
ਉੱਤੇ ਛੱਪਰ ਪਾ ਕੇ ਚੱਕੀ ਚੱਲ੍ਹਾ ਬਣਾ ਛੱਡਿਆ ਸੀ,  
ਤੇ ਆਏ ਸਿੱਖ ਸਾਧੂ ਨੂੰ ਪ੍ਰਸ਼ਾਦ ਛਕਾਉਂਦਾ ਰਹਿੰਦਾ ਸੀ।  
ਏਸਨੇ ਬਹੁਤ ਟਹਿਲ ਮਨੋਂ ਤਨੋਂ ਗੁਰੂ ਜੀ ਦੀ ਕੀਤੀ  
ਤਾਂ ਗੁਰੂ ਜੀ ਨੇ ਓਥੇ ਏਹ ਸ਼ਬਦ ਉਚਾਰਿਆ:—

ਸੂਹੀ ਮਹਲਾ ੫ ॥ “ਭਲੀ ਸੁਹਾਵੀ ਛਾਪਰੀ ਜਾ ਮੈ  
ਗੁਨਗਾਏ ॥ ਕਿਤਹੀ ਕਾਜ ਨ ਧਉਲ ਹਰ ਜਿਤੁ ਹਰਿ  
ਬਿਸਰਾਏ” ॥ ਇਤਯਾਦਕ ਕਈ ਸ਼ਬਦ ਸੁਣਕੇ ਸੰਗਤ  
ਨਿਹਾਲ ਹੋਈ। ਏਥੋਂ ਅਗੇ ਸਿਰਹਾਲੀ ਪਿੰਡ ਗਏ ਤਾਂ  
ਓਥੋਂ ਦੇ ਜੱਟਾਂ ਨੇ ਪ੍ਰੇਮ ਘੱਟ ਕੀਤਾ, ਓਥੋਂ ਤੁਰ ਚੋਲੇ  
ਪਿੰਡ ਜਾ ਉਤਰੇ, ਲੋਗਾਂ ਨੇ ਬਹੁਤ ਸੇਵਾ ਕੀਤੀ ਤੇ  
ਕਈ ਦਿਨ ਰੱਖੇ, ਬਹੁਤ ਲੋਕ ਸਿੱਖ ਬਣੇ। ਏਸੇ ਪ੍ਰਕਾਰ  
ਅਨੇਕ ਪਿੰਡਾਂ ਦੇ ਲੋਗਾਂ ਦੀ ਕਲਯਾਣ ਕਰਦੇ ਹੋਏ  
ਬਯਾਸਾ ਤੋਂ ਪਾਰ ਗਏ ਤਾਂ ਡੱਲੇ ਪਿੰਡ ਭਾਈ ਲਾਲੋ  
ਆਦਿਕ ਸਿੱਖਾਂ ਨੇ ਗੁਰੂ ਜੀ ਦੀ ਬਹੁਤ ਟਹਿਲ ਕੀਤੀ,  
ਅਨੇਕ ਦਿਨ ਗੁਰੂ ਜੀ ਓਥੇ ਰਹੇ, ਸੈਂਕੜੇ ਲੋਗ ਸਿੱਖ  
ਬਣੇ। ਗੁਰੂ ਜੀ ਦੀ ਮਹਿਮਾ ਸੁਣ ਕੇ ਸੱਯਦ ਅਜ਼ੀਮ  
ਖਾਂ ਜਲੰਧਰ ਦਾ ਸੂਬੇਦਾਰ ਗੁਰੂ ਜੀ ਦੇ ਦਰਸ਼ਨਨੂੰ ਆਯਾ  
ਤਾਂ ਹਿੰਦੂ ਮੁਸਲਮਾਨਾਂ ਸਭ ਨੂੰ ਲੰਗਰ ਤੇ ਉਪਦੇਸ਼  
ਮਿਲਦਾ ਦੇਖ ਕੇ ਬਹੁਤ ਖੁਸ਼ ਹੋਯਾ। ਓਸ ਨੇ ਪ੍ਰਸ਼ਨ



ਕੀਤਾ ਤੁਸੀ ਕਿਸਦਾ ਮਜ਼੍ਹਬ ਚੰਗਾ ਸਮਝਦੇਹੋ ? ਤਾਂ ਗੁਰੂ  
ਜੀ ਨੇ ਏਹ ਸ਼ਬਦ ਉਚਾਰਿਆ:-

### ਰਾਮਕਲੀ ਮਹਲਾ ੫

ਕਾਰਨ ਕਰਨ ਕਰੀਮ ॥ ਸਰਬ ਪ੍ਰਤਿ ਪਾਲ  
ਰਹੀਮ ॥ ਅਲਹ ਅਗਮ ਅਪਾਰ ॥ ਖੁਦਿ ਖੁਦਾਇ  
ਵਡ ਬੇਸੁਮਾਰ ॥ ੧ ॥ ਓਨਮੋ ਭਗਵੰਤ  
ਗੁਸਾਈ ॥ ਖਾਲਕ ਰਵਿਰਹਿਆ ਸਭ ਠਾਈ ॥  
॥ ੧ ॥ ਰਹਾਉ ॥ ਜਗੀਨਾਥ ਜਗਜੀਵਨ ਮਾਧੋ ॥  
ਭਉ ਭੰਜਨ ਰਿਦ ਮਾਹਿ ਅਰਾਧੋ ॥ ਰਿਖੀ  
ਕੇਸ ਗੋਪਾਲ ਗੋਬਿੰਦ ॥ ਪੂਰਨ ਸਰਬਤਰ  
ਮੁਕੰਦਾਰ ॥ “ਮਿਹਰ ਦਇਆ ਕਰਿ ਕਰਨੈਹਾਰ ।  
ਭਗਤ ਬੰਦਗੀ ਦੇਹ ਸਿਰਜਨਹਾਰ ॥ ਕਹੁ  
ਨਾਨਕ ਗੁਰਿ ਖੋਏ ਭਰਮ ॥ ਏਕਹੁ ਅਲਹੁ  
ਪਾਰਬ੍ਰਹਮ ॥ ੫ ॥ ੩੪ ॥ ੪੫ ॥”

ਏਹਸ਼ਬਦ ਸੁਣਕੇ ਓਨ ਅਰਜ਼ ਕੀਤੀ, ਕੋਈ ਦਹਿਲ  
ਫਰਮਾਓ ਅਤੇ ਮੇਰੀ ਇਛਾ ਹੈ ਜੋ ਜਲੰਧਰ ਦੇ ਨੇੜੇ  
ਕਿਤੇ ਆਪਦਾ ਨਿਵਾਸ ਹੋਵੇ ਤਾਂ ਆਪਦੇ ਦਰਸ਼ਨ  
ਕਰਿਆ ਕਰਾਂ । ਓੜਕ ਕਈ ਇਕ ਪਰੇਮੀ ਸਿਖਾਂ ਦੇ  
ਕਹੇ ਓਸਨੇ ਗੁਰੂ ਜੀ ਨੂੰ ਟਿਕਾਉਣ ਲਈ ਇਕ ਪਿੰਡ  
ਗੁਰੂ ਸਾਹਿਬ ਦਾ ਆਪਣੇ ਨਜ਼ੀਕ ਬਸਾ ਦਿਤਾ, ਜਿਸਦੀ  
ਨਾਂਉ ੨੧ ਮਘਰ ਸੰ: ੧੬੧੫ ਬਿ: ਨੂੰ ਰੱਖਕੇ ਗੁਰੂ  
ਜੀ ਨੇ ਓਸਦਾ ਨਾਂਉ ਕਰਤਾਰ ਪੁਰ ਰਖਿਆ ॥ ਮੋੜੀਦੀ

## ਤਵਾਰੀਖ ਖਾਲਸਾ (੬੯੮) ਗੁਰੂ ੫ ਹਿੱਸਾ ੨

ਜਗਾ ਇਕ ਬਹੁਤ ਪੁਰਾਣੀ ਤੇ ਬੜੀ ਟਾਹਲੀ ਕਟਵਾਕੇ  
ਵੱਡਾ ਮੋਟਾ ਤੇ ਉਚਾ ਥੰਮ੍ਹ ਗਡਵਾਯਾ\* । ਏਸ ਜਗਹ ਦੀ  
ਰੋਟਕ ਵਧਾਉਂਦੇ ਲਈ ਭਾਈ ਕਲਿਆਣੇ, ਧੀਰੇ,  
ਪੈਵੇ, ਭਗਤੂ, ਮਹੇਸ਼ ਆਦਿਕ ਸਿੱਖਾਂ ਨੂੰ ਓਥੇ ਛੱਡਕੇ  
ਆਪ ਵੈਰੋਵਾਲ ਤੇ ਗੋਇੰਦਵਾਲ ਨੂੰ ਚੁੰਦੇ ਹੋਏ

\*ਲਿਖਤਾ ਹੈ ਏਥੇ ਮੋਹੜੀ ਰੋਡਲ ਸਮੇਂ ਚੌਧਰੀ ਦੀ ਪਗੜੀ ਉਤਰ  
ਗਈ, ਲੋਗਾਂ ਮਣਸੇਣਾ ਮੰਨਿਆ ਤਾਂ ਗੁਰੂਜੀ ਨੇ ਬਚਨ ਕੀਤਾ ਚੜ੍ਹੀ  
ਆਵੇਗਾ ਤੇ ਉਤਰੀ ਜਾਵੇਗਾ ਅਰਥਾਤ ਜੋ ਸ਼ਤ੍ਰੂ ਏਸ ਨਗਰ ਪਰ ਚੜ੍ਹਕੇ  
ਆਵੇਗਾ ਉਹ ਹਾਰ ਖਾਕੇ ਜਾਏਗਾ । ਏਹ ਥੰਮ੍ਹ ਜੋਹੜਾ ਗੁਰੂ ਜੀ ਨੇ ਗਡਵਾ ਸੀ  
ਸੰ: ੧੮੧੧ ਥਿ: ਨੂੰ ਨਾਸਰਦੀਨ ਜਲੰਧਰ ਦੇ ਸੂਬੇ ਦੁਰਾਨੀ ਨੇ ਅਦੀਨਾਬੇਗ  
ਖਾਂ ਨੂੰ ਤੇ ਸੋਢੀ ਬਡਭਾਗ ਸਿੰਘ ਨੂੰ ਜਲੰਧਰੋਂ ਸਜੰਗ ਕੱਢਕੇ ਸਾੜ ਦਿੱਤਾ ਸੀ  
ਤੇ ਏਥੇ ਗੁਰੂਆਂ ਦਾ ਬੁਰਾ ਕੀਤਾ ਤੇ ਅਨੇਕ ਹਿੰਦੂਣੀਆਂ ਜੇਰ ਨਾਲ  
ਪਠਾਣਾਂ ਨੇ ਕਰ ਲਈਆਂ । ਸੰ: ੧੮੧੩ ਥਿ: ਨੂੰ ਜਦ ਫੇਰ ਖਾਲਸੇ ਦਾ ਜੋਰ  
ਪਿਆ ਤਾਂ ਸੋਢੀ ਬਡਭਾਗ ਸਿੰਘ ਤੇ ਅਦੀਨਾ ਬੇਗ ਖਾਂ ਨੇ ਖਾਲਸੇ ਦੀ ਮਦਦ  
ਨਾਲ ਨਾਸਰ ਅਲੀ ਖਾਂ ਨੂੰ ਮਾਰ ਕੇ ਓਸਤੋਂ ਜਲੰਧਰ ਛੁਡਾਯਾ ਤਦੋਂ ਸੋਢੀ  
ਸਾਹਿਬ ਨੇ ਨਾਸਰ ਦੀਨਾਦਿਕ ਅਮੀਰਾਂ ਦੀਆਂ ਅਨੇਕਾਂ ਬਹੂਆਂ ਬੇਟੀਆਂ ਨੂੰ  
ਬਰਾਹ ਤੇ ਅੰਮ੍ਰਿਤ ਛਕਾਕੇ ਸਿੰਘਣੀਆਂ ਸਜਾ ਕਰ ਸਿੰਘਾਂ ਨਾਲ ਅਨੰਦ ਪੜ੍ਹਾ  
ਦਿਤੇ ਓਨਾਂ ਦੇ ਨਾਮ ਤੇ ਪਿੰਡ ਪੰਥ ਪ੍ਰਕਾਸ਼ ਵਿਚ ਲਿਖੇ ਹੋਏ ਹਨ । ਭਾਵੇਂ  
ਓਦੋਂ ਭੀ ਸੋਢੀ ਸਾਹਿਬ ਨੇ ਦੂਜਾ ਥੰਮ੍ਹ ਬਾਪਿਆ ਪਰ ਸੰਨ ੧੮੮੫ ਥਿ: ਨੂੰ  
ਮਹਾਰਾਜੇ ਰਣਜੀਤ ਸਿੰਘ ਨੇ ਇਕ ਲੱਖ ਰੁਪਯਾ ਭੇਜਕੇ ਇਹ ਹੁਕਮ ਦਿਤਾ  
ਕਿ ਥੰਮ੍ਹ ਸਾਹਿਬ ਐਸਾ ਬਣਾਓ ਜੋ ਦਸ ਦਸ ਕੋਹ ਤੋਂ ਦਿਸੇ ਪਰ ਉਹ  
ਰੁਪਯਾ ਸੋਢੀ ਤੇ ਮਹਾਰਾਜ ਦੇ ਕਾਰਦਾਰ ਹੀ ਖਾ ਗਏ ਤੇ ਕੇਵਲ ਤੇਰਾਂ ਹਜ਼ਾਰ  
ਨਾਲ ਚੁਨੇ ਇੰਦਾਂ ਦਾ ਥੰਮ੍ਹ ਬਣਾਯਾ ਜੋ ਹੁਣ ਤਕ ਹੈ, ਏਸ ਥੰਮ੍ਹ ਸਾਹਿਬ ਦੇ  
ਮਹੰਤ ਉਦਾਸੀ ਸਾਧੂ ਜਾਗੀਰਦਾਰ ਹਨ, ਪੂਜਾ ਵੈਸਾਖੀ ਦੇ ਮੇਲੇ ਦੀ (ਜੋ  
ਬਡਾ ਭਾਰੀ ਮੇਲਾ ਹਰ ਵਰ੍ਹੇ ਹੁੰਦਾ ਹੈ) ਸੋਢੀ ਸਾਹਿਬ ਲੈਂਦੇ ਹਨ ॥

ਸੰਮਤ ੧੬੫੭ ਥਿ: ਨੂੰ ਸ੍ਰੀ ਮਾਤਾ ਗੰਗਾ ਜੀ ਨੇ ਏਥੇ ਇਕ ਖੂਹ  
ਲਵਾਇਆ ਜਿਸ ਦਾ ਨਾਮ ਗੰਗਸਰ ਹੈ। ਸ੍ਰੀ ਗੁਰੂਅਰਜਨਦੇਵ ਜੀ ਨੇ ਵਰਦਿਤਾ  
ਜੋਕੋਈ ਏਸ ਗੰਗਸਰ ਨਾਵੇਗਾ ਓਸਨੂੰ ਗੰਗਾ ਦੇ ਇਸ਼ਨਾਨ ਦਾ ਫਲ ਮਿਲੇਗਾ ।  
ਲਿਖਿਆ ਹੈ ਕਿਸੇ ਸਿੱਖ ਦਾ ਗੜਵਾ ਹਰਿਦੁਆਰ ਗੰਗਾ ਵਿਚ ਡਿਗ ਪਿਆ  
ਸੀ ਉਹੋ ਗੜਵਾ ਗੰਗਸਰ ਵਿਚੋਂ ਨਿਕਲ ਆਯਾ, ਓਦੋਂ ਦੇ ਬਹੁਤ ਲੋਗ  
ਏਥੇ ਇਸ਼ਨਾਨ ਕਰਦੇ ਹਨ ਅਤੇ ਗੰਗਾ ਜਲ ਵਾਂਗ ਜਲ ਭੀ ਗੰਗਸਰ ਦਾ  
ਬੋਤਲਾਂ ਵਿਚ ਪਾ ਰਖਦੇ ਹਨ, ਜੋ ਮਰਨ ਲਗਦੇ ਮੂੰਹ ਵਿੱਚ ਪਾਉਂਦੇ ਹਨ ॥

ਅੰਮ੍ਰਿਤਸਰ ਆ ਬਿਰਾਜੇ ॥

**ਪ੍ਰਿਥੀਚੰਦ ਦੇ ਅਧਿਕ ਵਿਰੋਧ ਦਾ ਕਾਰਣ**

ਸੰ: ੧੬੪੬ ਬਿ: ਨੂੰ ਗੁਰੂ ਅਰਜਨ ਸਾਹਿਬ ਜੀ ਦੇ ਮਹਲ ਸ੍ਰੀ ਮਾਈ ਰਾਮ ਕੌਰ ਜੀ ਦੇ ਗੁਜਰ ਜਾਣ ਕਰ ਮਾਤਾ ਭਾਨੀ ਤੇ ਭਾਈ ਗੁਰਦਾਸ ਆਦਿਕ ਸਿੱਖਾਂ ਦੇ ਪ੍ਰੇਰੇ ਹੋਏ ਗੁਰੂ ਸਾਹਿਬ ਨੇ ੨੨ ਹਾੜ ਸੰ: ੧੬੪੭ ਬਿ: ਨੂੰ ਪਰਗਟੇ ਫਲੌਰ ਮਊ ਪਿੰਡ ਸੰਗਤਰਾਇ ਸੇਖੜੀ ਖੜੀ ਦੀ ਬੇਟੀ ਗੰਗਾਦੇਵੀ ਨਾਲ ਵਿਆਹ ਕਰ ਲਿਆ। ਭਾਵੇਂ ਪ੍ਰਿਥੀਚੰਦ ਵਿਰੋਧ ਤਾਂ ਪਹਿਲੇ ਹੀ ਬਹੁਤ ਰਖਦਾ ਸੀ ਪਰ ਦੁਜਾ ਵਿਆਹ ਹੋਏ ਤੋਂ ਅਤਯੰਤ ਵਿਰੋਧ ਕਰਨ ਲਗਾ। ਉੜਕ ਸੰਨ ੧੬੫੦ ਬਿ: ਨੂੰ ਜਦ ਇਦ ਦਿਨ ਚੰਗੇ ਚੰਗੇ ਕੀਮਤੀ ਬਸਤ੍ਰ ਜੇਕਮਖਾਬ, ਸਾਟਨ, ਅਤਲਸ, ਤਾਸ, ਮਖਮਲ, ਪਸ਼ਮੀਨੇ ਦੇ ਸਿੱਖਾਂ ਦੇ ਘਰਾਂ ਤੋਂ ਆਏ ਹੋਏ ਸ੍ਰੀ ਮਾਤਾ ਗੰਗਾ ਜੀ ਸੁਕਾਇ ਰਹੀ ਸੀ ਤਾਂ ਪ੍ਰਿਥੀਚੰਦ ਦੀ ਇਸ਼ਤੀ ਕਰਮ ਕੌਰ ਦੇਖਕੇ ਸੜ ਬਲ ਗਈ, ਆਉਂਦੇ ਪ੍ਰਿਥੀ ਚੰਦ ਨੂੰ ਕਰੋਧ ਕਰਕੇ ਪੈ ਰਹੀ। ਜਾਂ ਪ੍ਰਿਥੀਚੰਦ ਨੇ ਪੁਛਿਆ ਤਾਂ ਆਖਿਆ ਤੇਰੀ ਨਾਲਾਇਕੀ ਨੂੰ ਮੈਂ ਝੂਰਕੇ ਪਈ ਸੜਦੀ ਹਾਂ, ਜੇ ਤੂੰ ਆਪਣੇ ਪਿਤਾ ਦੀ ਆਗਿਆ ਮੰਨਦਾ ਤਾਂ ਅੱਜ ਤੂੰ ਹੀ ਜਗਤ ਗੁਰੂ ਹੁੰਦਾ ਤੇ ਏਹ ਪਦਾਰਥ ਜੇਹੜੇ ਗੰਗਾ ਦੇ ਘਰ ਦੇਖ ਦੇਖ ਮੈਨੂੰ ਉਧਾਂ ਬਲਦੀਆਂ ਹਨ ਸਭ ਮੇਰੇ ਘਰ ਹੁੰਦੇ। ਪ੍ਰਿਥੀਚੰਦ ਨੇ ਉਤਰ ਦਿਤਾ ਤੂੰ ਜ਼ਰਾ ਤੋਖਲਾ ਨਾ ਕਰ ਅਰਜਨ ਦੇ